

پڙاڏو سوئي سنڌ

(ناول)

سراج

ڪمپوزنگ:

مير آفتاب احمد تالپر

پروف ريڊنگ:

شاهنواز سومرو

Voice of Sindh E-Book

editor@voiceofsindh.net

www.voiceofsindh.net

مصنف طرفان ٻه لفظ

سنڌ جي تاريخ هونئن ته هر مظلوم قوم جي تاريخ وانگر ظلم جي داستانن سان ڀري پيئي آهي، پر ان تاريخ ۾ ترخانن جو دور سنڌ جي ماضيءَ جو بد ترين دور آهي. جڏهن شاهه بيگ ارغون سنڌ تي قبضو ڄمايو تڏهن هن ايترا ظلم ڪيا، جو ڪنهن شاعر ان وقت ان حملي جي تاريخ ”خراپيءَ سنڌ“ مان ڪڍي هئي. ترخانن ۾ مرزا باقيءَ جو دور سڀ کان اونداهو ۽ سڀ کان روشن دور آهي؛ سڀ کان اونداهو ان ڪري جو هن کان وڌيڪ ظالم ٻيو حاڪم نه ٿيو؛ ۽ سڀ کان روشن ان ڪري جو ان ظلم خلاف سنڌي قوم منظم ٿي بغاوت ڪرڻ جي ڪوشش ڪئي. سنڌ جي تاريخن ۾ ان بغاوت جي يڪي ۽ سربستي ڪهاڻي لکيل ڪانهي، پر مختلف تاريخن ۾ مختلف شاعرن جي شعرن ۾ ننڍا ننڍا واقعا بيان ٿيل آهن، جن ۾ مون کي هڪ عظيم سلسلو ٿو نظر اچي. انهن ئي واقعن جي هيءَ ڪهاڻي آهي.

”ترخان نامي“ جو مصنف لکي ٿو ته ”مردم ولايت سند. . . . هرگز شبي از ترس مرزا باقي بفرغت نرقت بود“ يعني سنڌ جا ماڻهو مرزا باقيءَ جي دور ۾ هڪڙي رات به سک سان نه سٿا.

سنڌ جو مورخ، پير حسام الدين راشدي، مرزا باقيءَ تي لکندي چوي ٿو: ”... هي اُهي مقتول ۽ شهيد آهن، جيڪي مورخن لاءِ قابل ذڪر هئا. ورنه مرزا باقيءَ جي حڪم تي اهڙا سوين خدا جا بيگناهه بنڊا بي دريغ قتل ڪيا ويا. ڪو ڏينهن خالي نه هو جڏهن قتل نه ٿيندو هو. اهو روز جو معمول ۽ مشغلو هو: ڪنهن جو نڪ، ڪنهن جو ڪنڌ، ڪنهن جو هٿ، ڪنهن جي ٻانهن هر روز ڪپرائيندو هو. هاڻيءَ جي پيرن هيٺان لتاڙائي مارائي ڇڏڻ به سندس دل گهريو شغل هو. جڏهن مرزا شاهه رخ مٿو، ان وقت قلعي ۾ رهندڙ سڀني عورتن جا ٿڻ ڪپائي ۽ سندن سڻن ۾ جيئريون پليون وجهرايائين — سڻن ۾ پلين وجهرائڻ جو پهلاڪو ۽

دڙڪو انهيءَ منحوس ۽ غير انساني ڪاروائيءَ جو سنڌ اندر يادگار آهي...“

انهن ظلمن جي رد عمل طور سنڌين ڪيئي شورشون ڪيون، جن جو اهو هڪ مقصد هو، هڪ آدرش هو. ان آدرش کي اُجاگر ڪرڻ لاءِ ئي مون ان کي ناول جي صورت ڏني آهي.

گاهي گاهي بازخان اين قصءَ پارينه را!

— سراج

ڪراچي. 3 اپريل 1970 ع

پيش لفظ

”سَنها پانءِ مَر سَپَ وِياءِ واسينگن جا،
جَنين جي جَهڙپَ، هاڻي هِنڌائين نہ چُري.“

سائيه جي سڪ يا وطن سان پيار هڪ مثبت جذبو آهي. منجهس ڪا به منفي ڳالهه نہ آهي. نہ ڪنهن سان نفرت آهي، نہ ساڙ، نہ پٽڻ پائي، نہ هلڪڙائي. رڳو پيار ئي پيار. قرباني، اٽڪ محنت، پاڻ وسارڻ، سيڪجه لٽائڻ، ڏيڻ ئي ڏيڻ، نچاور ڪرڻ، ڪجهہ نہ وٺڻ، منزل سان لڳاءُ ۽ انس، مٽيءَ سان لئون لڳائي مٽي ٿيڻ، نهٺائي، نمائائي، نوڙت ۽ نياز. انساني ايار جي چوٽ تي پهچي به پاڻ کي ڪا وَت نہ سمجھڻ. اهي سڀ سائيه جي سڪ جي چشمي جون ڌارائون آهن، جي ٿڄ جيان، رت رڳن ۾ تحليل ٿي انسان کي سهڻو، سلوڻو، سورهيه ۽ سباجهو بڻايو ڇڏين.

اچ، جا هيءَ هاهوڙ مٽي آهي، سا نسورو ڪوڙ رڳو دولاب ۽ دوکو آهي. علائقہ — واريٽ ڪا بچڙي بلا ڪانهي. علائقو ته ڇا، ملڪ جي چپي چپي سان، گهڻيءَ گهڻيءَ سان، ڳوٺ ڳوٺ سان پيار آهي، مٿس ناز آهي. گهر سان پيار نہ ڪبو ته پاڙي کي ڪيئن پڇبو. پاڙو نہ سنواريو ته شهر ڪيئن سڌاريو. جنهن گهر وساريو، سو ڪهڙي سورهياڻي ڪندو. جنهن مٽ وساريا سو ڪهڙو ٻوٽو ٻاريندو. ڪهڙا اک ڪارا ڪندو، ڪهڙي ڪپ ڪٽندو. مرڳو پاڻ وڃائيندو، ڪردار وڃائيندو، سورهياڻي ۽ سيح وڃائيندو. جيڪي ان مثبت جذبي کي لوئين ٿا، سي قومي ڪردار کي ٽوڙين ٿا، ملڪ جي جڙن کي کوٽين ٿا. دراصل هو پنهنجي اصليت وڃائي وينا آهن، اونداهيءَ ۾ ٿاڦوڙا ٿا هڻن، پنهنجون پاڙون پٽائي وينا آهن، هاڻ نہ پاڙ ٿي ڪپين نہ مٽي ٿي جاءِ ڏئين، نہ ڪو ڪردار ٿو اڀرين.

سند جي گود ۾ نوان آيل سنڌي به ماءُ جي هنج جي آسپس پيا وٺن. سندن نئين ٽهي، حُب ۽ ملير جي مٽيءَ مان روحاني تسڪين پيئي وئي. سنڌوءَ جي پاڻي ۽ ڪوهستان جي ڪڪري سان لڳن کي امائي پيئي؛ پنهنجو پگهر ۽ پسينو ڏئي پيئي. سندن وڏڙا ڪجهه گاڙن مائون، گاڏڙ جذبن سان، خاموش تماشائي ٿيو ڪجهه وٿين مان ويندو پيا محسوس ڪن. انهن به ساڻيه ڪونه وساريو آهي. پنهنجي ٻوليءَ ۽ پنهنجي قوميت کي قائم رکڻ لاءِ هزار جتن ڪندا اچن. مٿن سلام هجي. هيڏين مشڪلاتن هوندي، صرف ٻوليءَ جي سهاري مختلف قوميتن کي ”مهاجر“ لڙيءَ ۾ پوئي جيئڻ لاءِ وس ڪندا اچن. ٻوليءَ سان ۽ پنهنجي علائقي سان، ايڏيون جيءَ – جڙيو اٿن جو اوڀر پنجاب جي املهه ماڻڪن کي، جي هم مذهب به آهن ته هجرت جو شرف به حاصل اٿن، ان مخصوص مهاجر لڙيءَ کان ٻاهر ئي رکيو اچن. ٻوليءَ ۽ مهاجريت کي ڪوسو واءِ به لڳڻ ٿا ڏين. شال اهي کين نيجهه هجن. ڀلي هن مٽيءَ ۾ گل ڦولارجن ۽ هڳاءُ پيدا ڪن.

مَن ۾ پيائي ته بهانا لک. گهه ڪبو ته وات ڪيئن ڏسبي؟ اک ٻوٽبي ته سوجهرو ڪٿان نظر ايندو؟ مذهب ته ڪوپا لاهيو ڇڏي، پر جي هروڀرو ڪوپو ڇاڙهيو، ته ٻيا پاسا ڪيئن ڏسبا. مذهب ۽ ساڻيه جو ته ٽڪر ئي ڪونهي. پاڻ وطن جو پيار نصف ايمان آهي. وطن جو پيار ناهي ته ايمان کان وانجهي. پوءِ ”حيف تنين کي هوءَ وطن جن وساريو!“ وطن سان پيار ڪندي به ماڻهو مسلمان رهي سگهي ٿو. مسلمان رهندي به وطن سان پيار ڪري سگهي ٿو. پنجابي پڪو مسلمان آهي، ۽ خوين جي ڪاڻ آهي، ۽ مسلمان هوندي به پنجابي آهي. پاڪستاني پڪو مسلمان آهي ۽ مسلمان هوندي به پاڪستاني. دراصل وطن سان پيار هن جو امتياز آهي؛ ان ۾ ايڏو سرشار آهي جو افغاني مسلمان سان به ملڪ خاطر ٽڪر کائيندي دير نه ڪندو.

وطن جي حُب ايڏو اهم جذبو آهي جو ان کان سواءِ ماڻهو اصليت وڃايو ويهي، ڪوڪلو ٿيو پوي؛ خود مطلب، ڪميٽو ۽ ابن الوقت ٿيو پوي. اسفل سافلين جي مڪروه ۽ گندي گج ۾ گندهاڻو ٿيو پوي. انساني عظمت جي چوٽ تي پهچڻ لاءِ، حب الوطنيءَ جي ڏاڪڻ جو ڏاڪو سندس ڪردار

کي اجاريندو ۽ سندس اخلاق کي جرڪائيندو وڃي. ان جذبي کي قائم ۽ دائم رکڻ لاءِ وڏي جاکوڙ ۽ جتن جي ضرورت آهي. پنهنجي عظمت جي نشانن کي ڳولي هٿ ڪرڻو آهي. تاريخ جي ورقن تان دز لاهي، پنهنجي ڪشمڪش جي ڪارنامن کي چمڪائڻ ۽ وڏي واڪي ڳاڻڻو آهي. اسان جي هن سرزمين جي وک وک تي تاريخ وکري پيئي آهي. سندس مٽيءَ جي ذري ذري تي اسان جي وڏڙن جون رت - ڦونگارون، موتيءَ — دائن جيان چٽڪاريل آهن. ڳوٺ ڳوٺ، ديھ، ديھ، ٽپي ٽپي ۾ تاريخ پنھان آھي. گھر گھر بستيءَ بستيءَ پنهنجا ڪوندر ڪھايا آهن. هزارن سالن کان هنن عظيم جدوجھد ڪئي آھي. سوين سوڍا، لکين دودا، ڪئين مائرون، ڪئين پينرون بازارن ۾ نيلاڻ ٿي، ڪسجي امر ٿي ويا. اچو ته انهن دودن جي نشاندھي ڪريون ۽ انهن زمين جي ٽڪرن جي ”مٽي ماڻي لايون.“ جت سندن خون جذب ٿي ويو. ان مٽي جو مان آهي. اها تاريخ، اهو فخر، اهو ناز اسان کي دڳ لائيندو، حب الوطنيءَ کي جرڪائيندو، ڪردار کي ڀاريندو، مردار ٿيڻ کان بچائيندو: تاريخ ويئي ته جذبو ويو، ڪردار ويو، موت آيو.

حب الوطنيءَ جو ۽ تاريخ جو مذهب سان ڪو ٽڪر نه آهي. عرب، اسلام کان اڳ واري دور جي شاعرن ۽ سورهين تي اڄ به فخر ڪن ٿا. اسين ته حاتم طائيءَ ۽ نوشيروان جا ڳڻ ڳائيندا اچون، جيتوڻيڪ هو مسلمان نه هئا. رستم، سهراب ۽ سڪندر جا نالا پاڻ تي رکندا اچون جيتوڻيڪ هو غير مسلم هئا. ڇا ٿي پيو جي پنهنجي سنڌ ديس جي سورهين جا اسين گيت ڳايون: انهن سورهين جا، جن موهن جي دڙي جي تهذيب جو پايو وڌو، جن ٽيڪسيلا ۽ گندارا جي آبياري ڪئي، جن رني ڪوٽ جو قلعو اڏيو ۽ ديبل، اروڙ ۽ برهمڻ آباد جو بنياد رکيو. جن جي تهذيب ۽ تعمير تي سارو پاڪستان ته ڇا، سڄي دنيا فخر پيئي ڪري. جنهن لاءِ شاهه ايران جي درباري شاعر چيو ته ”ساقی مون کي شراب، موهن جي دڙي جي مٽيءَ مان ٺهيل پيالي ۾ ڏي، ڪاش اها مٽي منهنجن وڏن جي هجي.“ ٽويني، موجوده دنيا جي عظيم تاريخ نويس چيو ”مان دنيا جي ڪنڊ ڪنڊ ۾ تهذيب جي تلاش ۾ ويس. موهن جو دڙو، منهنجي حقير تلاش جي بلند ترين چوٽي آهي.“ ان چوٽيءَ تي پهچندڙ نه هندو هئا نه مسلم، سنڌي هئا، محض سنڌي!

”چچنامي“ جي مترجم علي ڪوفي، ڪئين ڳالهيون لغو ٺاهي، تاريخ کي مسخ ڪري ڇڏيو. سڀ ڄاڻو اها ڳالهه ڄاڻن ٿا ته هو ڪم علم ۽ ڪم ظرف هو، جنهن عشق جي چاشني ملائڻ خاطر تاريخ لکڻ جي مقدس امانت ۾ خيانت ڪئي. ڏاهر جي ڌيئرن کي بدنام ڪرڻ خاطر ۽ سندن لاءِ نفرت پيدا ڪرڻ لاءِ محمد بن قاسم جي موت جهڙي اهم واقعي کي ڪوڙو ۽ افسانوي رنگ ڏنو. اهو تاريخدانن جو ڪم آهي ته حقيقت کي پرکين ته ڪهڙيون ڳالهيون من گهڙت ۽ محض الزام آهن — مثلاً چچ ۽ ڏاهر جون شاديون. پر سندن عظيم سلطنتون، سندن نظامِ حڪومت، سندن دور جي خوشحالي، سون ۽ چانديءَ جا ذخيرا، علم ۽ ادب جا ادارا، فن جو فروغ، وڻج واپار، فوج جو نظام، بهادري ۽ دليري، سندن فتوحات ۽ هار جا اسباب، سڀ ٺوس تاريخي حقيقتون آهن. جيڪڏهن اهي فخر جي درجي تائين اعلى آهن ته ڪو اهم نه آهي جي انهن تي فخر ڪيو وڃي، جيئن موهن جي دڙي واريءَ تهذيب تي هر پاڪستانيءَ کي فخر آهي ۽ ڪروڙين رپيا خرچ ڪري به انهن عظمت جي نشانن کي محفوظ رکڻ لاءِ جتن ڪيا پيا وڃن. تاريخ قومي امانت آهي. ڪفر ۽ اسلام جو معرڪو نه آهي جو ڪفر جون فتوائون ڪڍي لعنت ۽ ملامت سان قومي جذبي جي تڏليل ڪئي وڃي ۽ نوجوان نسل جا هنيانءَ کاڌا وڃن. عجب آهي، فردوسيءَ دهل جي ڏونڪي تي دل آزرده ٿي عرب فاتحن کي ڳوهون کائيندڙ چيو، ۽ آسمان کي نهايت سخت لفظن ۾ ميار ڏيئي ”تفو برتفو“ چيائين ته ڪنهن پاڪستاني مسلمان کي غيرت نه آئي، نه ڪنهن کيس ڪافر چيو، نه ڪنهن شاهنامو ساڙيو. هي ترخاني انصاف جو طريقو اسان جي قومي ڪردار کي نهوڙي نيندو. ضروري آهي ته جنهن مهلڪ مرض جو خپرو آهي تنهن جي نشاندهي ڪجي. ذهني بدديانتي ۽ ضمير کي دٻائڻ جا جراثيم اسان جي قومي ڪردار کي ڪوڙهيو ۽ مفلوج ڪري رهيا آهن. ڪو هڪ به اهڙو عالم نه آهي جو سچ چوڻ جي همت ساري سگهي. اردوءَ جو ڪو هڪ — اڌ شاعر به مام ۾ ڳالهائڻ لاءِ مجبور آهي. ٻيو ته ٺهيو، رڳو مرحوم لياقت علي خان جي ملڪي نيتيءَ متعلق پڙڪ ٻاهر ڪڍڻ به ڪفر جي مطابق سمجهيو پيو وڃي؛ حالانڪ محترم فاطمه جناح کي لياقت علي خان جي پاليسين سان

شدید اختلاف هو. مرحوم ته پنهنجي ڀاءُ متعلق به چوندي هئي ته ڪانئس کي غلطيون سرزد ٿيون آهن. ڪيڏي عظيم باضمير ۽ ديانتدار رهنما هئي. عزت ۽ احترام پنهنجيءَ جاءِ تي آهن ۽ تاريخي حقيقتون پنهنجي جاءِ تي. جنهن قوم تاريخي حقائق کي اوندهه ۾ رکيو، غلطين جو ڍڪ ڪيو ۽ اڪيون پوٽي دهرايو، ان جو الله واهي؛ جنهن سبق نه سکيو، تنهن پنهنجي پير تي ڪهاڙو وهايو.

تاريخ ۽ ادب کي مذهبي طوطو بڻائي، پچري ۾ ٻولڻو ڪري رکي ٿو سگهجي. تاريخ ۽ ادب جي وسعت لامحدود آهي. تاريخ هندو، مسلم، ڪرستان يا پارسي ٿئي ٿي سگهي، نه ادب. شيڪسپيئر عظيم آهي، ڀلي هو ڪرستان هجي. گورڪي عظيم آهي، ڀلي هو ڪميونسٽ هجي. غالب ۽ شاهه عظيم آهن، ڀلي هو مسلمان هجن. ڪاليداس ۽ ٽئگور عظيم آهن، ڀلي هو هندو هجن. تيمور ۽ نادر سفاڪ هئا، ظالم هئا. ڀلي هو مسلمان چوائين. حجاج بن يوسف، ظالم ۽ ڪفر جي جيئري تصوير هو، جنهن هڪ هٿ ۾ ترار ۽ ٻئي هٿ ۾ قرآن حڪيم جو نسخو کڻي مسلمانن کي مخاطب ٿي چيو هو ته: ”جو مون کي هن ڪتاب جي ۽ رسول جي ياد ڏياريندو، تنهن جو سر هن ترار سان وڍيندس.“ ٻئي هنڌ چيائين ته ”مسلمانو، توهان جا مٿا مون کي ائين ٿا لڳن جڻ سنگ هجن، پائيان ته هن ترار سان ٺٽي ڇڏيان؟“ پڙهندڙ پاڻ فيصلو ڪن ته حجاج کي مسلمانن ۽ اسلام لاءِ ڪهڙي ۽ ڪيتري عزت ۽ احترام هو. هي اهو شخص هو جنهن سنڌ تي ڪاهه جو حڪم ڏنو. ڇا سندس يلغار مسلمانن ۽ اسلام جي عظمت خاطر هوندي؟

سنڌ جي تاريخ ۾ ارغونن ۽ ترخانن جو دور، اونڌاهو بربريت جو دور هو، حالانڪ هو مسلمان هئا. هنن به اسلام جو حربو استعمال ڪيو هو. جڏهن سنڌ تي سنڌ جي ماڻهن جي حڪومت هئي تڏهن ارغونن طرفان پهريائين مذهبي عالم، تبليغ خاطر روانا ڪيا ويا، جن اهو نعرو ڏنو ته مسلمان سڀ ڀائر آهن؛ ڪوبه قنڌاري ۽ سنڌي نه آهي؛ جغرافيائي حدود، ملت اسلاميه لاءِ هاجيڪار آهن. ٺٽي ۾ تبليغ ڪري، ڏڦيڙ وجهي، ٻيڙا پرائي، اتر طرف ساڳئي مقصد لاءِ روانا ٿيا. تنهن وقت به ڪلجڳ جا ڪاپڙي پيا هئا. خدا ڀلو

ڪري سن جي محترم جي. ايم. سيد (جنهن کي جابلو ماڻهو ”جيئيم“ سائين ڪري چون ٿا) جي جدِ امجد، سائين حيدر شاهه جو، جنهن ارغون عالمن جا پيڙا ساڙائي، فتني کي پنجو ڏنو. بهرحال نفاق جو ٻج ڇٽجي چڪو هو. سمن شڪست کاڌي، ۽ ارغون ڪڙڪي پيا. دولهه دريا خان (جنهن هڪ پيرو اڳ کين اهڙي شڪست ڏني هئي، جو تاريخ ۾ اڃا پئي ڳائجي) سنڌين کي منظم ڪندي، وڙهندي ماريندي شهيد ٿي ويو. سندس پُٽن تحريڪ اڳتي وڌائي، ۽ سر ڏيئي سرها ٿيا. سنڌ جو چپو چپو اٿي ڪڙو ٿيو. هن ڪشمڪش جي دور ۾ سنڌ هڪ عظيم ۽ لاثاني سورهيه سپوت پيدا ڪيو، جيڪو گهاٽي ۾ پيڙجي، پيسجي قيمو ٿي ويو پر حب الوطنيءَ جو جذبو پوين پساهن تائين بلند رکندو آيو. اڄ به سندس مزار تي هر جمعي تي هزارين سنڌي حاضري ڀرين ٿا. هي سچو سورهيه، مخدوم بلاول جي نالي سان، قلجي اسٽيشن جي ويجهو (ضلعي دادو ۾) مدفون آهي. کيس ”سنڌ سان محبت“ جي پاداش ۾، گهاٽي ۾ پيڙائي شهيد ڪيو ويو. هو مذهبي رهنما هو، ۽ سنڌ جي نالي ۾ بغاوت جو علم بلند ڪيائين. پڪو مسلمان هوندي، نواب شاهه جي هندن کي خط لکي مدد گهريائين ته ”هي سنڌ جو سوال آهي جنهن سان مذهب جو واسطو ناهي.“ ارغونن سان ٽڪر کاڌائين، ۽ گرفتار ٿيو. کيس مارڻ ارغونن جي لاءِ اهڙو ئي مسئلو هو، جهڙو سندس جيئڻ. کيس معافي گهرڻ جي آڇ ڪئي ويئي، جا هن مرد مجاهد ريتي، موت کي جيئڻ تي ترجيع ڏني، جيئن، اڳ دڪندي، ڏاڳندي رهي، ارغونن جي لاءِ هي وڏو مسئلو هو، جو وري به مذهب جي آڙ ۾ حل ٿي ويو. قرآن شريف جا ورق جتيءَ جي تري ۾ سبرائي، جتي کيس سوکڙي طور ڏني ويئي. بعد ۾ کيس گرفتار ڪرائي، جتي کولرائي، فتوى ورتي ويئي. قرآن جي بي حرمتي جي جرم ۾ کيس جيئرو پيڙايو ويو! عبرت جو مقام آهي. بي حرمتي ڪنهن ڪئي، ۽ پيڙايو ڪنهن کي ويو؟ مذهب ڪنهن جي ڍال بڻيو؟ هيڏا هاجا ٿين، پينر هن پنيور ۾ !

طاغوتي طاقت جي نشي ۾، تاريخ جي هر دور ۾، ڪئين مڇ مڇي، موڙ ٿي، ٿونا هڻندا آيا آهن. پنهنجي چوڌاري مذهب ۽ ڪوڙي تقدس جو يونگ رچائي، ڪارا قانون جوڙي، زبانون وڍائي، ذهني گهٽ پيدا ڪري، پائيندا آهن ته سندن جوڙيل آڇ سدائين قائم رهندي، جنهن ۾ ترڳندا رهندا، ۽

جاوا ڪندا. پوءِ پيا ڏون هنڌا، ڊهون هنڌا، ۽ ٿلهائي ٿونا هنڌا. نتا ڄاڻن ته ان پاڻيءَ جا ڏينهن ئي اچي بيٺا آهن. اهڙو ڪو ڦرڪو ڦرندي، جو اها اچي ئي ڪانه هوندي. اهو ٽڪسات ئي ڪونه هوندو. ڌڙيل، ڏکيا، ڏهيرا، سنهالا، سڪڙا، سڀ، ائين اُڏامندا، جو هڪ ئي جهڙپ سان، هاڻي ۽ مڇ، هندن ئي ڪونه چُرندا. البت، رچ رڱا پوندا. مڇ ۽ چچ چڏا پوندا. وڪ وڌائي پوندي. اوڙاهه اڃان اڳيرو، اڃان اڳيرو، ڪُن، ڪڙڪا، چوليون، چوها تيزي، تندي، تياري، تنظيم، جهڙپ.

سراج انهن سڀني مسئلن کي، ننڍي ناول دوران سلجھائڻ جي ڪوشش ڪئي آهي. سندس سمجھو ۽ دور رس نگاهه ماضي، حال، مستقبل کي هڪ جاءِ ڪري، تاريخي پس منظر ۾ حقائق کي بي نقاب ڪيو آهي. سندس تڙپندڙ دل، ماضي جون رت اڏيون، حال جون ڪاوشون، ۽ ناماڻائي سان، دوائون ۽ دعائون جهليو پيئي آهي. سندس قلم ۾ قرب آهي، مشورو آهي، ۽ انتباه. سندس اڻاهه قرب اٿل ڪاڻي، مصلحتن جا پنا اورانگهي، لوڪ لڄا لاهي، پاڻ ٻوهي ۾ ڏيئي، سچ - ڪٺا پلڻ پائي، سَن پيو ڏئي. اها سَن، جا تاريخ جي هر دور ۾، سورهيهِ وَر وَر ڪري ورجائي آهي؛ تنظيم، تربيت، مسلسل جدوجهد، سچائي ۽ اخلاص سان گڏوگڏ، مرڪزيت، صحيح فيصلو، حڪم جي پابندي ۽ پاڻ تي ضابطو، ورنه، سنگهار جي انفراديت، جذباتيت ۽ هوڙهيائي، باوجود دليريءَ ۽ سچائيءَ جي، نور وڃائيندي، ۽ دادن جي سياست زنجيرن ۾ جڪڙائيندي. هت، صرف سوڊا کپن، جي پاڻ وڃائي، راڄن جا ويڇا ميساري، غريبن ۽ مسڪينن کي هڪ لڙي ۾ پوئي، شيهي جي ديوار بنائي ڇڏين. مسلمان، هندو، پارسي، عيسائي، هڪ لڙيءَ ۾ پوئڪي، پيو سڀڪجهه ڀلائي، هڪ قوم ٿي وڃن. قائداعظم جي لفظن ۾، ”جت هندو هندو نه رهندا، ۽ مسلمان مسلمان نه رهندا.“ بس هڪ قوم رهندي، جنهن جو هر فرد ”سوڊو“ هوندو. پل ته هڪ سوڊو سوريءَ چڙهي وڃي، سوين ۽ لکين سوڊا سندس جاءِ پريندا.

سراج سان منهنجي پهرين ملاقات، سن 1956ع ۾ ٿي، جڏهن هو سنڌي ادبي بورڊ ۾ هو. هيرو جوان، کليل پيشاني، گهريون گنڀيرتا ڀريل اکيون،

چمڪندڙ چهره، سادگيءَ واري مرڪ، ننيڙو ديوتا ٿي چمڪڻ لڳو. منجهائينس ڄاڻ ۽ سمجھ جون جھلڪيون ٿي آيون، جي پيار، مقصد سان لڳاءُ ۽ مسلسل محنت سان، ڪرڻا ۽ شال سنگهار بڻجي ويون. شال سندس زور قلم وڌندو رهي. شال سنگهار ۽ دادن جا جذبا اُسرندا رهن. شال سوڍا، ڪميٽن تي چڙهي، جهر جهنگ ڇانڻبا وڃن. شال سندن رت ڦونگارون، هن پاڪ ڌرتي تي پئي، لعل ۽ ياقوت اڳائين. ننڍ وڏائيءَ کي مليا ميت ڪري، قوتِ عوام جو نظام قائم ڪن. هن ملڪ جو جهنڊو اوچو رکڻ، ملڪان ملڪ سندس ڏونڪو وڃائڻ ۽ کيس ترقيءَ ۽ ڪمال جي بلند ترين چوٽين تائين پهچائين.

ڪراچي

10 اپريل 1970 ع

— جمال ابڙو

1

سوڊل ڌنوں مان هت ڪڍي، پنهنجي نرڙ تان پگهر اُگهي، چوني باهه مان ڪڍي سنداڻ تي رکندي، جيوڻ ڏانهن ڏٺو. چونيءَ جي ڳاڙهي ڳاڙهي آڳ مان سنهيون سنهيون چنگون اڏامي، گهڙي لاءِ چمڪي وري وسامڻ تي لڳيون. جيوڻ، سوڊل جي اکين ڏانهن ڏسي، ائين ڀانيو ڄڻ هن جي اکين ۾ انهن چنگن کان به ڪو وڏو مچ مچي رهيو هو. هو انهيءَ مچ کان ڊڄي ويو، ۽ هن تڪڙو تڪڙو هٿن جي ڪپ ۾ ٽڪ ڇنڊيندي، مٽرڪي ۾ هت وڌو. مٽرڪو مٿي ڪٽي، هونگار ڪري، چونيءَ تي ڌڪ هنياڻين، تڏهن هن کي پڪ ٿي ته لوهه اڃا پورو نرم نه ٿيو هو، يا هن جي پنهنجي دير جي ڪري هڪدم ٽرندو ٿي ويو. مٽرڪي جي ڌڪ سان چونيءَ جي ڦار وڌيڪ ڦهلجي ويئي، پر سندس چهنج ڪجهه آڏي ٿي ويئي. هن مٽرڪي جا ٻه ٽي ڌڪ هنيا ته سوڊل بس ڪرڻ جو اشارو ڪيس. هن مٽرڪو ڪٽي پاسي تي رکيو، ۽ ساڻهي ڪٽڻ لاءِ ڪاٺ جي صندليءَ تي ويهي رهيو. سوڊل چوني ڪٽي پائيءَ جي پاٽ ۾ وڌي، شوڙڙاٽ ڪري لوهه جي دل ٽڌي ٿي ويئي. پر جيوڻ کي پڪ هئي ته سوڊل جي دل تي اڃا چنڊو نه پيو هو. هن جي گول گول نيرين پورين اکين ۾ اهوئي مچ ٻرندو رهيو. جڏهن سوڊل ڪاوڙيل رهندو هو، تڏهن ڳالهائيندو بنهه ڪونه هو: فقط ڏند ڪرتيندو رهندو هو ڄڻ ڪنهن کي ڪچو کائڻ ٿي گهريائين. سوڊل هونئن ئي گهٽ ڳالهائيندو هو: جيوڻ کي ساڻس ڳالهائڻ لاءِ وجهه ڳولڻو پوندو هو ته جيئن اجايو ڳالهائڻ تي چڙب نه ڏئي ڪڍي. البت اڄ هن کي سمجهه ۾ نه پئي آيو ته اڄ هن کي ڪنهن تي ڪاوڙ هئي. هو اڃا انهيءَ سوچ ۾ هو ته پريان هن حاجي بابا کي ايندو ڏٺو. حاجي بابا هڪ ٿلهي تسبيح جا داڻا سوريندو، هيڏانهن هوڏانهن ڏسندو، ڀانڊي اندر گهڙي آيو. سوڊل جي اکين جو مچ وڌيڪ جرڪڻ لڳو، ۽ هن حاجي بابا جي سلام جي جواب ڏيڻ بنان چيو: ”ڪيئن اچڻ ٿيو آهي؟“

ٻيڙو حاجي بابا، سوال جي جواب ڏيڻ بدران، تسبيح وڌيڪ تڪڙي تڪڙي سورڻ لڳو. جيوڻ کي وري پڻ لڳو ته سوڊو ڪاوڙ مان ڪجهه ڪري نه ويهي. ڇا به هو، حاجي بابا ترخانن جو ماڻهو هو، ۽ سوڊل جي نظر ترخان تي پئي، ڄڻ رت تي نظر پيس.

حاجي بابا آرام سان صندليءَ تي ويهندي آهستي چيو: ”امير خان سڏايو اٿئي؟“

”ڇو؟“

”بابا، مون کي ڪهڙي خبر؟ هوندس ڪو ڪم ڪار....“

”آءُ واندو ڪونه آهيان....“

”سوڍل ڏاهو ٿي. امير خان سان هوڏ چڱي نه آهي.“ حاجي بابا تقريبن اڪيون پوريندي چيو. تسبيح جا داڻا تڪڙا تڪڙا اڳتي سرندا ٿي ويا.

سوڍل ڪو جواب نه ڏنو، ۽ هٿ وڌائي وري ڌنڌو هلائي باهه ڏڪائڻ لڳو. حاجي بابا ڪا گهڙي هن کي گهوريندو رهيو، ۽ پوءِ اڪيون بند ڪندي چيائين: ”توسان کي خاص ڳالهائون ڪرڻيون اٿس، ۽ چيو اٿس ته پراڻي ياريءَ جو ننگ وجهجانس.“

”منهنجي ڪنهن سان ياري ڪانهي....“ سوڍل ڌنڌو زور سان ڌڻيندي جواب ڏنو. سندس اکين جو مچ، گهڙي لاءِ جهڪو ٿي ويو هو، سو ڇڻ وري ڌنڌو جي زور تي نئين سر ڌڳڻ لڳو هو.

”مون کي چوڻ ته نه گهرجي پر پانيان ٿو ته پاڻهين بابت توسان ڳالهائڻو اٿس.“ حاجي بابا اهڙي طرح چيو، ڇڻ هو ڪو راز ظاهر ڪري ويٺو هو.

سوڍل سوچ ۾ پئجي ويو: هن ڪتي جو مون ۾ ڪهڙو ڪم ٿو ٿي سگهي؟ ۽ پاڻهه بابت ڇا ڳالهائڻو هوندس؟ وري پراڻيون دشمنيون جاڳائڻيون اٿس ڇا؟ يا وري ڪا نئين باهه ڏڪائي آهي؟ هو گڇ وقت سوچيندو رهيو، ۽ پوءِ هري هري چيائين: ”ڇڱو، تون هل. آءُ سانجهينءَ ڌاري ايندس.“

حاجي بابا تسبيح سوريندو اٿيو، ۽ هڪ نظر ڌنڌو تي، ۽ ٻي نظر سوڍل تي وجهندي، ٻاهر هليو ويو. جيون کي هميشه هن ترخان حاجيءَ تي چڙ ايندي

هئي. هو جڏهن به ايندو هو، سوڊل کي ڪاوڙائي ويندو هو. ڳالهائيندو ائين هو جڻ کيس دنيا جهان جي ڪا خبر ڪانه هئي. پر اها به دنيا جهان کي خبر هئي ته ترخان اميرن جي جاسوسن ۽ خابرن مان، حاجي بابا جي پهچ خود مرزا باقي تائين هئي. هن اڃا حاجي بابا بابت ئي پئي سوچيو ته سوڊي جو آواز ٻڌائين: ”جيون، گهوڙي سنبراء...“!

جيون گهوڙي سنبرائ لاءِ نڪتو ته سوڊل به ڪر موڙي اٿي بيٺو. قداور مڙس، ذري گهٽ مٿو ڇت سان ٿي لڳس. موڪرو موڪرو منهن، جنهن جي نرڙ جي گهنجن ۾ اهڙي قسم جي ڏيا هئي، جڻ دائمي طرح ڪنهن تي ناراض هو. گهاٽا گهڙا ڪارا ڀرون، پوريون نيرون اڪيون، چهچ ڪارا شهپر، ڪاڏي ٿوري اڳتي نڪتل، ڳٽيل ڪسرتي بدن، چيتي جهڙي سنهي چيلهه — هن کي ڏسڻ سان ئي هيبت وٺيو ٿي ويئي. امير خان بابت سوچيندي، هن جي نرڙ جا گهنج وڌيڪ گهاٽا ٿي ويا. هن کي اهي ڏينهن ياد آيا جڏهن جهرڪن جي مٿ ۾ اڳيان پهريون ڀيرو امير خان سان مليو هو. مرزا عيسٰي خان ترخان جو زمانو هو. فرنگين نٿي کي لٽي، تهس نهس ڪري ڇڏيو هو، ۽ هلندي هلندي شهر جي چئني طرفن کان باهيون ڏيڻ لڳا هئا. موقعي جو فائدو وٺي ڪيترا ترخان ۽ ارغون سردار به ڦرلٽ ۾ لڳي ويا هئا. سوڊو پنهنجن ساٿين سان مينهن واءُ ڪريو نٿي ڏانهن پئي آيو ته رستي تي امير خان ترخان جو هڪ دستي سان، جهرڪن کان ايندو نظر آين. سوڊل هڪ ٽڪڙي جي اوٽ وٺي بيهي رهيو. پنهنجن ساٿين کي، ٻوڙن ۾ لڪي بيهڻ جو اشارو ڪري، پاڻ دڳ جهلي بيهي رهيو. ترخان سڄي وات دڙا ڏانڊيندا ويجهڙا پوندا ٿي ويا. جڏهن ترخان جو سونهون سوڊل اڳيان ٿي لنگهيو ته سوڊل جهٽ ڏيئي، گهوڙي جي لغام کي اهڙي ست ڏني، جو گهوڙي جا اڳيان پير جڻ مُرين کان نڪري ويا، ۽ گهوڙو اڳتي جهڪي، بازولي پائي، ابتو ٿي ڌڪ کان هٽڪارڻ لڳو. سوار گهوڙي تان اونڌي — منهن اچي سوڊل جي پيرن ۾ پيو. سوڊي هڪل ڪيس: ”ڪير مڙس آهين؟“

سونهون پاڻ سنڀالي اٿي بيٺو پر پنهنجي اڳيان ڀرت جهڙو مڙس ڏسي هيانءُ ئي ڪاڇي ويس.

”ترخان آهيان، امير خان جو سونهون!

”ڪٿان پيا اچو؟“

پريان گهوڙن جي سنبن جو ٽاڪوڙ مٽي ۽ دز کي چيريندو ويجهو پوندو ويو. سونهين جي همت به موٽي آئي، ۽ دڙڪي مان چيائين: ”تون ڪير آهين، ائين رستي روڪ ڪرڻ وارو؟“

”مون تون کان پڇيو ته ڪٿان پيا اچو؟“ سوڍي جي آواز ۾ رُڪ جهڙي سختي اچي ويئي. سونهون وري هيسجي ويو.

”فرنگي نٿي ۾ گهڙي پيا آهن. — اوڏانهن ٿا وڃون.“

”گهڻا مڙس آهيو؟“

”سؤ کن ٿيندا...“

سونهين جي جواب ڏيڻ وقت امير خان به پنهنجي جڻي سان اچي پهتو. سونهين جي گهوڙي کي پٽ تي ڪريل، خود سونهين کي ڌڌڙ ۾ اٿيل ۽ هيسيل ڏسي، امير خان ترار ڪڍي، اڳتي وڌي آيو.

”ڪير آهين تون؟“

سوڍي ڪو جواب ڪونه ڏنو. هن ڳيرو جوان کي ڏسندو رهيو. پهرينءَ نظر مان سمجهي ويو ته هي ترخان پين ارغونن ۽ ترخانن کان جدا طبيعت جو ٿو ڏسجي. الائي ڇو هن کي هڪدم کانئس نفرت ڇو نه ٿي. سندس اتاولو جوش ڏسي، هن کي مٺيان لڳڻ بدران ڄڻ اطمينان ٿيڻ لڳو ته ترخانن ۾ به ته ڪو ماڻهو آهي جنهن ۾ دغا دولاب بدران ڪجهه سڌي سنئين همت جو جزو آهي.

”سوڍو منهنجو نالو آهي لهرڪو ڪم ڪندو آهيان.“

”تو اسان جي سونهين کي ڇو جهليو آهي؟ ۽ هن جي گهوڙي کي ڇو ڏکيو اٿئي؟... تيمور خان، گرفتار ڪر هن کي.“

ان نئين جوانيءَ جي جوش تي سوڍل کي ڪل اچڻ لڳي پر ڪل هن جي مذهب ۾ ئي نه هئي. هو هن اتولي قنڌاريءَ کي عجيب دلچسپيءَ سان ڏسندو رهيو. ترخانن مان هڪڙو سوار گهوڙي کي اڙي هڻي، وڇينءَ صف من نڪري، سوڍل ڏانهن وڌي آيو: سندس هٿ ۾ اگهاڙي ترار هئي، ۽ ٻئي هٿ سان هني مان رسو ڪولڻ لڳو. هن جو ڌيان رسي ڪولڻ ۾ ئي هو ته هڪ تير سوسات ڪندو. سندس رسي واري ٻانهن ۾ کپي ويو. هن کان رڙ نڪري ويئي، ترار هيٺ اڇلائي هن اهو هٿ کڻي پنهنجي ٻانهن ۾ وڌو. امير خان جون وايون ولڙيون ٿي ويون. خود سوڍل کي پنهنجن همراهن تي ڪاوڙ اچڻ لڳي: هن جي اشاري کان سواءِ هنن وار ڇو ڪيو. هن پاڻ اڳتي وڌي، ڇڪ ڏيئي تير تيمور خان جي ٻانهن مان ڪڍي ورتو، ۽ هني تي پيل کيس مان هڪ ڊگهي لينگهه ڦاڙي، مضبوطيءَ سان سندس ٻانهن ٻڏي ڇڏي ته جيئن رت بند ٿي وڃي.

”تڪر ڪم شيطان جو آهي، امير خان!“ ائين چئي، هن امير خان تي هڪ نظر وجهندي، پنهنجي گهوڙي ڏانهن وڪ ڪئي.

امير خان جي اکين مان جنسي باه نڪرڻ لڳي. سوڍل جي بت بدن کي ڏسي، هن دل ئي دل ۾ هميشه لاءِ هن کي پنهنجو دشمن ٺهرائي ورتو. هن جا ٻه ماڻهو سندس اکين اڳيان پاڻ ڏڪايو ويٺا هئا. ان بي عزتي کان هن جو رت تهڪڻ لڳو هو، ۽ اوچتو هن مست اُٺ وانگر گوڙ ڪندي چيو: ”خبردار پاڻ بچائجانءِ!“ ائين چوندي هن ترار جو وار سڌو سوڍل جي مٿي تي واريو. سوڍل پٺيو هو، پر هن جي آواز تي ڦڙتيءَ سان ٻه قدم پاسي هڻي ويو. جيڪڏهن هٿن ۾ هو پل به دير ڪري ها، ته ترار سندس جسم کي ٻن اڏن ۾ ورهائي ڇڏي ها. امير خان گهوڙي کي ورائي، وري ٻيو وار ڪيو. سندس ساٿين جا هٿ به ترارن جي مٿين ۾ ڦڻندا ويا. هنن کي امير خان جي سورهياڻي ۾ يقين هو، هن جي ترار جو وار ڪوبه بچائي نه سگهندو. پر سوڍل اهو وار به بچائي ويو، ۽ جيئن ئي امير خان وري گهوڙي کي واريو، تيئن سوڍل ٽپ ڏيئي کڻي امير خان جي ڪمر بند ۾ هٿ وڌو، ۽ کيس هڪ بالڪ جيان گهوڙي تان مٿي کڻي وٺي

اُچل ڏنائين. اڳيان بيٺل سوارن مان هڪڙي جي مٿان امير خان ائين ڪريو جيئن حمال ڳوٺيون ستيندا آهن. ان سوار جي گهوڙي ان اوچتي آفت کي پاڻ ڏانهن ايندي ڏسي، تهلي ٻئي پير اڳيان کڻي ذري گهٽ سوار جو ڪنڌ ڀڳو هو. امير خان جو نرو کلي، کلي ۾ سوڌو اچي گهوڙي جي پوين سنبن ۾ پيو. هو پنهنجي زندگيءَ ۾ ايترو بي عزت نه ٿيو هو. سوڍل لاءِ دشمني هن جي دل ۾ وڻ وانگر پاڙون هڻي ويئي، هن کي ڪرندو ڏسي هڪ ئي وقت سؤ تراريون مياڻين مان نڪري جهلڪا ڏيڻ لڳيون. امير خان پنهنجي پيڙا کي پنهنجي همراهن کان لڪائيندي، بنان ڪنجهڻ ڪرڪڻ جي اٿي، پنهنجو ڪمر بند سڌو ڪري ٻڌڻ لڳو، ۽ سوڍل کي پنهنجي گهوڙي ڏانهن ويندو ڏسي، هن پنهنجن همراهن کي هلڪو اشارو ڏنو. سوڍل جي ڪميت گهوڙي پنهنجي مالڪ لاءِ خطرو محسوس ڪري، ٻه قدم اڳيان وڌي آئي. سوڍل گهوڙيءَ جي اکين مان خطرو محسوس ڪري، سندس بشڪن تي هٿ گهمائيندي پويان نهاريو. سؤ تلوارون هن جي سر لاءِ آيون هيون، ۽ گول دائري ۾ هن ڏانهن وڌي رهيون هيون.

سوڍل ڏاڍيان چيو: ”امير خان، هروڀرو موت کي چو ٿا سڌ ڪريو منهنجي هٿ جي اشاري تي، منهنجا همراہ بگهڙن وانگر اوهان تي واهوڙ ڪري وري ويندا، ۽ اوهان مان ڪنهن جو سڌ سڌ سان ڪونه ملندو.“

امير خان ۽ سندس همراہ اتي ئي چمي ويا. امير خان جڏهن پنهنجي ترار مياڻ ۾ وڌي، تڏهن سؤ ترارون هڪ ئي چٽڪي سان پنهنجي مياڻين ۾ هليون ويون. ترخانن کي سوڍل جا ساٿي اوچتو ياد اچي ويا، جڻ کين پنهنجو موت ياد اچي ويو هو؛ ڪن کي ته ان وسوسي ئي ڏڪڻي وجهي ڇڏي ته جيڪڏهن سوڍل تي حملو ٿئي ها ته سندن ڪهڙو حشر ٿئي ها. امير خان کُلو ٻڌي، مٿي تي رکندي سوڍل ڏانهن وڌيو. هن جي اکين ۾ نفرت مائي ٿي ويئي هئي، ۽ سياست ان جي جاءِ والارڻ لڳي. سوڍل جي ويجهو پهچي، هٿ وڌائيندي هن چيو: ”سوڍل خان، مون کي بهادرن سان ياري رکڻ جو مرض آهي. اچ ته سنڌي دستور موجب پڳ مٿائي ياري رکون.“

سوڊل ڪو جواب نه ڏنو. ڪنهن سنڌيءَ جي ترخان سان پڳ - مٽ ياري ممڪن ئي نه آهي: ٻه تراريون هڪ ئي مياڻ ۾ ڪيئن اينديون؟ هن نرڙ گهنجائيندي امير خان ڏانهن ڏٺو، هن جي اڳتي وڌيل هٿ ڏي ڏٺو، هن جي سياست پريل اکين ڏانهن ڏٺو، ۽ هن جي ساڻين ڏانهن ڏٺو، پر هن جي دل وري به هٿ وڌائڻ تي نه آئي.

امير خان هن کي دل - مَن هڻندو ڏسي، داءُ بدلايو: ”مون ٻڌو هو ته سنڌي سڄڻي جو هٿ ڪڏهن به نه موٽائيندا آهن. آءُ هار کاڌل آهيان: منهنجو هٿ موٽائڻ توکي سونهين ڪونه ٿو.“

لاچار سوڊل، پنهنجو هٿ اڳتي وڌايو. امير خان ائين ڀانيو ڄڻ سندس هٿ ڪنهن رُڪ جي چنبي ۾ اچي ويو هو. هن گهڻن ئي سورهيڻ سان هٿ ملايو هو، پر هي سڀني کان سرس هو.

”ڪاڏي سببت آهي؟“

”ٻڌو اٿم ته نٿي کي فرنگي ورائي ويا آهن اوڏانهن ٿي ويس.“

”اسين به اوڏانهن ٿي وياسون. حضور مرزا صاحب سلطان محمود جي ڪتن کي منهن ڏيڻ ويو آهي، ۽ نٿي ۾ ذات سپاهي ڪونهي.“

سوڊل کي دل ۾ آيو ته چئي ڏي ته هڪڙو ڪٽو ٻئي ڪٽي کان هڏي بچائڻ جي فڪر ۾ آهي، ۽ ٻن سانن جي ويڙهه ۾ سنڌيءَ ٻُڙا پيا لتاڙجن. پر هن چيو ڪجهه به نه. گهوڙي تي لانگ ورائيندي. پنهنجن همراهن لاءِ هٿ مٿي کڻي اشارو ڪيائين.

امير خان چيو: ”بسم الله“

اچو ته گڏجي نٿي کي فرنگين جي فتني کان آزاد ڪريون“

سوڊل جي دل ان وقت اڏامي ٿي وڃي پهتي هئي، جتي پورچوگيز مال متاع لتيندي، ٻارن، زالن، ۽ ٻيڙن کي پنهنجين ٻه منهنين بندوقن ۽ پستولن سان ماريندا ٿي ويا. امير خان ۽ سوڊل گڏوگڏ هلندا رهيا. ائين ٿي ڀانيو ڄڻ ته طوفان تي سوار هئا. سوڊل جي ڪميت کي ڄڻ ڀر لڳي ويا هئا: سندس واڃن مان گجي اڏامي، دڙم ملندي ٿي ويئي، ۽ سندس ناسن مان آواز ائين نڪري رهيو ڄڻ هو پاڻ پنهنجو ساهه گهٽڻ جي ڪوشش ڪري رهي هئي. جڏهن هو ٺٽي جي ويجهو پهتا، تڏهن سوڊل کي پنهنجي دل ۾ وڍ پوڻ لڳا. سنڌ جي هن سدا ملوڪ شهر مان دونهن جا ڪڪر آسمان تائين پهچڻ لڳا هئا. جتان ڪٿان گهرن جي سڙڻ جا ٽڙڪا، ماڻهن جا ڪوڪرا، ۽ پستولن جي ڌڪاڻن جا آواز اچي رهيا هئا.

”سوڊا خان، اڄ ته دريا وارو گس وٺو. فرنگين جا بتيلا اتي هوندا، ۽ ائين ٿو ڀانئجي ته فرنگي هاڻ شهر مان هٽندا ٿا وڃن...“

فرنگين جي ياد ايندي ئي سوڊل وري گهوڙي کي اڙي هڻي. ٻئي رقيب گهوڙيءَ جي ڪنن ۾ ڪپي ويا، ۽ ڪميت پنهنجي مالڪ جو ارادو سهي ڪري، امالڪ پيڇرو ڇڏي ٻيلي ڏانهن ڀڙڪو کاڌو. هنن جي پويان، هنن جي ساٿين جي گهوڙن جي سڻن ڄڻ ته سُڀ پري دڙت ٿي اُڏائي، ۽ ائين ٿي ڀانيو ڄڻ ته ڌرتي ڌٻڻ لڳي هئي. پٽ جي ويجهو پهتا ته سوڊل کان ڏانهن نڪري ويئي، ڇهه ست بتيلا اڳيئي دريا جي لهواري تي روانا ٿي چڪا هئا. باقي ٽي بتيلا بيٺل هئا، جن ۾ پورچوگيز فر جو سامان ڏٺي پري رهيا هئا، ۽ شايد اڃا پنهنجن ڪن ساٿين جي اوسيٽري ۾ هئا. سوڊل رڙ ڪري چيو: ”متان ڇڏيو اٿو حرامخورن کي!“

هن جو جملو اڃا پورو ئي مس ٿيو ته ٿيهارو ڪن تير هڪڙي بتيلي ۾ سامان لڏيندڙ پورچوگيزن جي پٺن ۾ ڪپي ويا. راڻو راڻو مڇي ويئي. تيرن جي جواب ۾ پورچوگيزن پنهنجا بارودي پستول سنڀاليا. اوچتو سوڊل پورچوگيزن جي هڪ انبوهه کي پستول چوڙيندو، پٽ ڏانهن ايندو ڏسي. هن امير خان کي هڪل ڪئي: ”امير خان، اتي تنهنجي همراهن جو وارو آهي!“

امير خان پنهنجي لشڪر کي اشارو ڪيو، ۽ هن جو دستو سوڍل جي ماڻهن کان جدا ٿي، وڃي پورچوگيزن تي ڪٽڪيو. سوڍل کي الائي ڪهڙو خيال آيو. هن ڪميت کي هلڪو اشارو ڪيو، ۽ گهوڙي پٽن جي ڀر ۾ ڍڪي وٽ اچي بيهي رهي. سوڍل ڪتارو وات ۾ جهلي، گهوڙيءَ تان درياءَ ۾ ٽپي پيو. سندس ساٿي مسلسل ڦري گهري بتيلن ۾ تيرن جو مينهن وسائيندا ويا. پورچوگيزن جا پستول هنن تائين ڪونه ٿي رسيا، پر انهن جي ڌڪائن تي سندن گهوڙا ٽهن لڳا هئا. سوڍل کي پاڻيءَ ۾ گهڙندو ڏسي، هنن مان به ڪي گهوڙا ڇڏي پاڻيءَ ۾ لهي پيا.

سوڍل سڀني کان ويجھي بتيلي جي ڀر ۾ پهچي، پاڻ مٿي کنيو، پر بتيلا ايترا اوچا هئا، جو هنن ۾ هٿ وجهڻ جي جاءِ ڪانه هئي، فقط هڪڙو هنڌ اهڙو هو، جتان بتيلي ۾ چڙهي ٿي سگهيو، ۽ اها جاءِ هئي بتيلي جي مهر جا ڍڪي سان ٻڌل هئي. ڍڪي جي منهن تي پورچوگيزن جو پهرو اڃا موجود هو. فائرن ۽ تيرن جي آواز هنن کي هيڪاري خبردار ڪري ڇڏيو هو. پر سوڍل نه مڙيو، ۽ بتيلي کي ڦري آيو. جڏهن مهر وٽ پهتو، تڏهن گهڙي لاءِ وري پاڻي ۾ هليو ويو. پوءِ وجهه ڏسي هڪ پاسي کان منهن ڪڍيائين. اتي هڪڙو فرنگي بتيلي جي کليل تختي تي زنجير کي ٽيڪ ڏيو بيٺو هو. سوڍل آهستي آهستي هڪڙو هٿ تختي ۾ ڦهائي، پنهنجو جسم ڪوئي، پاڻ مٿي کڻي ورتو. سندس ٻيو هٿ فرنگي جي تنگ ۾ ڦهائي ويو. پورچوگيزن کي ائين محسوس ٿيو جڻ ڌرتي ڦاٽي پيئي، ۽ هو ان ۾ ڪرندو ٿي ويو. هڪ وڏي رڙ ڪري، ٻئي ٻانهن مٿي ڪري، وڃي دريا ۾ ڦهڪو ڪيائين. پنهنجي ساٿي جي رڙ ٻڌي، ڪي پورچوگيز بتيلي مان هيٺ نهارڻ لڳا. سوڍل تختي جي هيٺان لنگهي، ٻئي پاسي ڦري آيو. ٻئي هٿ تختي ۾ وجهي، پاڻ مٿي کڻي، اتي بيهي رهيو. هن اڃا پاڻ سنڀاليو مس ته هڪڙي پورچوگيز پستول کڻي ڇاتي تي رکيس... ۽ گڏوگڏ زور زور سان پنهنجي ٻولي ۾ ڪجهه چوڻ لڳو ”آميگو، آميگو، آميگو، سالوي مي سالوي مي...“

فرنگي تي، پاڻي ۾ پل هن ديو جهڙي مڙس جي هيبت ڇانئجي ويئي هئي، ۽ پستول هوندي به هن جا پيئي هٿ ڌڪي رهيا هئا، ۽ ”سالوي مي، سالوي“ چوندو رهيو. سوڍل ڪجهه سوچڻ بنان، پستول واري ٻانهن ۾ هٿ

وجهي، ٿورو پاسيرو ٿي پني کان ورائي کيس ڏکو ڏنو. پورچوگيز جي وات مان اکر چچرجي نڪتا ”... ميٺا ديئو ...“ هن جي ڪرڻ سان ڊڪي تان، وچ واري تختي تان ۽ بتيلي مان پستولن جا واڄت شروع ٿي ويا. سويل خطرو محسوس ڪري، وات مان ڪٽارو ڪڍي، ڪمريند ۾ هڻي ڇڏيو ۽ هيٺ نمي بتيلي ۾ پير رکيائين. بتيلي ۾ اندر ٿيندي، هن ڊڪي ۽ بتيلي کي ڳنڍڻ واري سنهي زنجير کي ڇڪيو. پر سنگهر چڱي مضبوط هئي. سويل وري ٻيهر زور لڳايو، ۽ زور لڳائيندي هن جي جسم جون سموريون رڳون ٽڪجي، خود رُڪ جون زنجيرون بنجي ويون. اوچتو زنجير ٻنهي پاسن کان ٽٽي پيئي، ۽ سويل آئرجي پويان ڪري پيو. وال ڪن سنگهر جو ٽڪر هن جي هٿ ۾ اچي ويو. زنجير هن جي هٿ ۾ ڇا آئي، ڄڻ موت جو فرشتو هن جي هٿ ۾ ڪيڏن لڳو هو. جيڪو فرنگي هن کي نظر آيو ٿي، ان جي منهن تي سنگهر جو اهو گرزائين ٿي ڪڙڪيو، ڄڻ مٿس ڪنڻ ڪريو ٿي پيئي، ڄڻ سرڻ لمارو ڏيئي، چنبو هڻي وري مٿي اڏامڻ ٿي شروع ڪيو. فرنگين ۾ ٽاڪوڙو پئجي ويو، ۽ هنن لتيل سامان جي پويان لڪڻ شروع ڪيو. هنن کي پنهنجا هٿيار ئي وسري ويا. سنگهر کي ڦيرائيندي، سويل بتيلي جي وچ ۾، پچري مان نڪتل شينهن وانگر گڙڻ لڳو. اتي ئي هن ڏهاڪو ڪن زالن ۽ ڪن چوڪرن کي رسن ۾ ٻڌل ڏٺو. هو سمجهي ويو ته انهن زالن ۽ چوڪرن کي فرنگي لُٽ جي مال سان گڏ ٻانهن طور کنيو ٿي ويا. انهن مان تيرهن چوڏهن ورهين جو هڪ نينگر، سويل کي اڪيلو هيترن فرنگين سان وڙهندو ڏسي، ڪنهن عجيب جذبي کان اٿي بيهي رهيو. سندس ٻانهون پويان رسن سان ٻڌل هيون. سويل وڌي وٽس آيو. اوڏي مهل هڪ پورچوگيز، هڪ ڳوٺ جي پٺيان لڪي، هڪ ڊگهو چاقو سويل ڏانهن اڇلايو. چوڪري کان رڙ نڪري ويئي: ”پائو، سنپال!“ سويل رڙ ٻڌي، هيٺ جهڪي ويو، ۽ چاقو ”زون“ ڪندي هڪڙي سڙهه ۾ وڃي ڪٽو. سويل پنهنجي ڪتاري سان چوڪري جا رسا ڪپيندي چيو: ”ادل، هي ڪٽارو پاڻ وٽ رک، ۽ ٻين جا بند آزاد ڪر ته آءُ اجهو آيس.“

چوڪرو سڀني جا رسا وڍڻ کي لڳي ويو، ۽ سويل ٽپ ڏيندو فرنگيءَ تائين پهتو ۽ کيس ڳچيءَ کان جهلي، ٻليءَ جي ٻلونگري وانگر مٿي ڪٽي، وٺي اُچل ڏنائين. فرنگيءَ جو مٿو هڪڙي سڙهه جي ڪام ۾ اهڙو زور سان لڳو، جو ان جي آواز تي سڀني جو ڌيان اوڏانهن ڪڇي ويو. فرنگيءَ ڏانهن به ڪانه

ڪئي، ۽ وڏيل بند جيان اتي ئي ٿڌو ٿي ويو. سوڍل سامان جي هڪڙي سٿي کان پيءُ سٿي تائين ڦرندو، فرنگين کي سنگهر سان ڪٽيندو رهيو. فرنگيءَ هاڻ ڊپ کان بٽيلو ڇڏي درياءَ ۾ ٽپندا ويا. سوڍل بٽيلو خالي ڏسي، وري قيدين ڏانهن موٽي آيو. هن جوازڙي تيسين سڀني جا بند ڪٽي، آزاد ڪري ڇڏيو هو. هنن مان ٻه ٽي زانئون ڏڪيل به هيون. سوڍل چوڪري کان پڇيو: ”ادل، ڪير مڙس آهي؟“

”سمون آهيان؛ ٻني جو ويٺل آهيان. نٿي ناناڻا گهمڻ آيو هوس. اوچتو هي راکاس شهر ۾ گهڙي پيا. شهر ۾ جيڪي ترخان سپاهي هئا، سي يا ته شهر ڇڏي ڀڄي يا، ڪي وري اهڙن پاڙن کي لٽڻ لڳي ويا، جتي اڃا فرنگي نه پهتا هئا. فرنگي اصل گهرن ۾ گهڙي پيا. ڪن منهن ڏنو، ڪن نه ڏنو. مدرسن جا جوان گهڻين ۾ فرنگين سان چوٽون کائڻ لڳا. پر هنن فرنگين وٽ الائي ڪهڙا هٿيار هئا، جن مان باهه جا آلا پئي نڪتا، ۽ پري کان ٿي مار ڪيائون. جڏهن مدرسن جا شاگرد ڪين سوڙها پوڻ لڳا ته وٺي گهرن کي باهيون ڏيڻ شروع ڪيائون. بس قيامت هئي، ادا! ڦڙ ٿڻ کان پوءِ وري ٻانهون ڪڻ شروع ڪيائون. منهنجي پيڻ کي - او، اجهو هوءَ ويٺي آهي - ڪيائون ٿي ته هن ويچارِيءَ به بُنڊي ڪئي هڪ - ٻن جا هڏ گڏ ڀڄي وڌا. مون کي به هڪڙو سونٿو هٿ اچي ويو، پر هنن راکاسن سان ڪير پڇي، اديءَ سان گڏ مون کي به ڪٿي ٻڌائون...“

هن جوازڙي اهو سڀ ڪجهه ائين بيان ڪيو جڻ اهو واقعو ٻئي ڪنهن سان ٿي گذريو هو؛ ڊپ ۽ پڻ جو هن ۾ نالو نشان به ڪونه ٿي ڏنو. شايد هن سان هيتريون وارداتون ايتريون تڪڙيون تڪڙيون ٿي گذريون هيون، جو هن کي ڊپ جو اڃا موقعو ئي نه مليو هو. سوڍل هن جي پيڻ ڏانهن ٺهاريو؛ منهن مهانديءَ جي ملوڪ، سترهن ارڙهن ورهين جي ڪنواري نينگر کي ڳل تي هڪ وڏو چير هو، جنهن سندس منهن ۾ حيا ۽ بيوسيءَ جو عجيب گڏيل رنگ آڻي ڇڏيو هو. سوڍل کي پنهنجي دل وڃندي محسوس ٿي؛ الا، منهنجي سنڌ جون هي نياڻيون! پنهنجي پاڻ کي ايترو بيوس ۽ ويچارو سمجهڻ لڳيون آهن، جو لاچارِي سندن حيا کي ڍڪڻ

لڳي آهي! ان نينگر سان گڏ ٻيون به زالون هيون. ڪي اڃا تائين موڙهيل هيون، ته ڪن کي اهو آسرو جاڳيو هو ته سندن لڄ بچائڻ وارا واهرو اچي پهتا هئا. سانجهيءَ جو سج به هن منظر کي ڏسڻ جو تاب نه جهلي، درياءَ جي پراڻهين پار ٻڏڻ وارو هو. بتيلو دڪي کان ڇڄي ڌار ٿيڻ ڪري به درياءَ جي لهرن سان هري هري ٿلڪڻ لڳو هو؛ ۽ دريا جي دل ۾ به آند مانڌ مڇي ويئي هئي.

سوڍل پتڻ ڏانهن نهاريو. سندس همراهن پتڻ کي فرنگين کان آڄو ڪري ڇڏيو هو، ۽ باقي بتيلن ۾ به هن جي همراهن سندن سِرَن جا ڍير لڳائي ڇڏيا هئا. فرنگي بتيلا ڇڏي درياءَ ۾ ٽپندا ٿي ويا. پتڻ وارن همراهن وري مٿان ڪين تيرن جو شڪار بنائڻ شروع ڪيو هو. سوڍل چوڪري کي ڪلهي تي هٿ رکندي چيو: ”ادل، هاڻي ڌڻيءَ کي پرتا آهيو. آئون بتيلو وري ٿو دڪي سان لڳيان. تون ۽ هي ٻيا نينگر گڏجي، هنن زائفائن کي هيٺ لاهي، سڀني کي پنهنجي پنهنجي گهر پهچائجو....“

سڀني جا منهن شڪرگذاري ۽ هڪ عجيب فخر جي احساس کان بهڪڻ لڳا هئا. سوڍل وري پاڻي ۾ لهي پيو، ۽ ٿٺل زنجير کي ڇڪي، آڻي دڪي تائين پهتو. قيدي تختي تان هلي، هيٺ لهڻ لڳا. ٻين بتيلن مان به ڪيتريون ئي زائفائون ۽ چوڪرڙا آزاد ٿيا هئا. پتڻ تي هل مچندو ٿي ويو. سوڍل پاڻي کان ٻاهر نڪتو ته امير خان به پنهنجن همراهن سان اچي پتڻ تي نڪتو. هن جا ويهارو لشڪري ڪري پيا هئا، پر هنن ڪافي فرنگين کي جيئرو جهلي ورتو هو، جن کي رسن ۾ ٻڌيو گهليندا پئي آيا.

ترخان بتيلن مان ٿٺل زائفائن کي ڏٺو ته سندن اکين ۾ چمڪ اچي ويئي، ۽ پنهنجي پاڻ ۾ چرچا گهٻا ڪري ٽهڪ ڏيڻ لڳا هئا. سوڍل فارسي چڱي ڄاڻيندو هو. هو چُپ چاپ هنن جي بڪواس ٻڌندو رهيو، پر جڏهن هڪڙي ترخان گهوڙو وڌائي، هڪڙي زائفان اڳيان جهلي، سندس ٻانهن ۾ هٿ وجهڻ لاءِ نوڙيو، تڏهن سوڍل جي سنگهر سندس ڪلهن ۽ پٺن تي ڪنوڻ وانگر ڪري پيئي، ۽ هو ڊڳي جهڙو رانيات ڪري، انهيءَ زائفان جي قدمن ۾

ڪري پيو. سوڊل چين ۾ چيو : ”ڌاريان سي ئي ڌاريان — فرنگي هجن يا قنڌاري!“ ۽ پوءِ ڏاڍيان رڙ ڪري چيائين: ”امير خان، پنهنجن ماڻهن کي لغام ڏي نه ته فرنگين جون ڪسرون منجهانئن ڪينداسون!“

خود امير خان کي پنهنجي سپاهين جي ارڙائي بري لڳي هئي، سو پاڻ گهوڙي تان لهي سوڊل وٽ آيو ۽ سندس ڪلهي تي هٿ رکندي چيائين: ”ڇڳو ڪيئي، هن حرامخور کي تون سزا نه ڏين ها ته آءٌ سندس سر قلم ڪرڻ وارو هوس.“

”هي اسان جو لڄون آهن: هنن کي هٿ لائڻ موت سان ڪيڏو آهي، امير خان!“

”بيشڪ بيشڪ!“

سوڊل کي ائين محسوس ٿيو ڄڻ ته امير خان جي انهيءَ ”بيشڪ“ ۾ وڏي ٽوڪ سمايل هئي، پر ان وقت هن کي ڪي ٻيا خيال ستائي رهيا هئا. بتيلن ۾ لڏيل سامان ۽ اسلحو، سوڻ، ڪپڙو، هٿيار ۽ سنج سڙا جيڪڏهن هنن ڇڏي ڏنا ته هي قنڌاري پاڻ ورهائي وڃي ڪندا. هي سنڌين جو مال متاع هو، سندن هڏن جو پورهيو، ان تي هي پرمار گجهن وانگر لامارا ڏيڻ لڳندا. اميرخان ڄڻ سندس خيال پروڙي ورتا، ۽ هن کي پاسيرو وٺي چيائين: ”سوڊا خان، هي بتيلا ۽ سامان اسين پنهنجي قبضي ۾ آڻينداسون. جيسين اصل مالڪن جي خبر پوي، تيسين هي سمورو مال سرڪاري توشي خاني ۾ رهندو!“

”هي سنڌين جو ملڪ آهي، ۽ سنڌي ئي انهيءَ جي سنڀال ڪندا!“
سوڊي مختصر جواب ڏنو.

”ائين وري ڪيئن ٿيندو؟ اسين سرڪاري ماڻهو آهيون: آءٌ جهرڪن جو نائب عامل آهيان. هي مال اسان جي حفاظت ۾ رهندو.“ امير خان جي آواز ۾ ترشي اچي ويئي.

سوڊل جن اها ڳالهه ٻڌي اُن ٻڌي ڪري ڇڏي؛ ۽ هن پنهنجن همراهن کي هڪل ڪئي: ”سويا، قبوليا، شيرو . . . سامان بتيلن سوڌو اوهان سوگهو ڪريو!“

سوڊي جا همراھ گهوڙن تان لهي بتيلن ڏانهن وڌيا. امير خان به پنهنجن ماڻهن کي اشارو ڪيو، ۽ پاڻ گهوڙي ڏانهن وڌيو. سوڊل وڪ اڳيان وڌائي ڪٿي پويان پاڪر وڌس. سندس ٻئي ٻانهون پويان موڙي هڪڙي هٿ ۾ جهليائين ۽ سندس ئي خنجر ڪڍي، پٺ ۾ رکندي چيائين: ”اوهان مان ڪو اڳتي وڌيو آهي ته هي خنجر امير خان جي پٺ ۾ کوڙي ڏيندس. . .“

سوڊل جي اکرن ۾ ڪاوڙ بلڪل ڪانه هئي، پر ترخان سمجهي ويا ته هن جو هڪڙو هڪڙو لفظ سچو هو. جن پنهنجي ترارين جي منين تي هٿ رکيا هئا تن پنهنجا هٿ ڪٿي ورتا، جن پنهنجا ڀالا ۽ نيزا سنڀاليا هئا، تن وري اهي پويان لڙڪائي ڇڏيا. هنن ترخانن اڄوڪي جيتري بي عزتي ڪڏهن به نه سٺي هئي. هنن مان ڪيترا اهڙا هئا، جن سنڌين جي ڪيترين ئي بغاوتن ۽ شورشن کي چيپائي ڇڏيو هو، جن ڪيترن سنڌي سورمن کي پنهنجن گهوڙن جي پڇن ۾ گهلي ماريو هو، جن ڪيترن سنڌين سورھين جي اکين ۾ تتل سيخون سرمي ڪانيءَ وانگر گهمايون هيون، جن ڪيترن سنڌي سوڊن جو سنڌ سنڌ ڪري ڪپيو هو؛ پر هي سوڊو جن ڪنهن مختلف مٽيءَ مان ٺهيل هو، جنهن جي رڳ رڳ جن رُڪ جي ٺهيل هئي، جنهن جي دل ۾ ڪو رحم نه هو، جنهن ڌڪ پهرين ئي هنيو، سوچيو پوءِ ٿي! اهي آزمودگار ترخان پاڻ کي بيوس لاچار ڏسي ڏند ڪرڻيندا رهيا.

سج به درياءَ جي اُورين ڪنڌي ٽپي، ٺٽي جي ماڙين ۽ منگهن مان ليئا پائيندو لڪندو لهي ويو هو. قبوليو سڀني کان اڳ بتيلو پگهه مان چوڙي، هڪ ڊگهي لڙهي سان بتيلي کي اڳيان ڌڪي ويو، هن فقط هڪڙو سڙھ چاڙهائي ڇڏيو، ۽ بتيلو آهستي آهستي لهواري ٿي، پاسيرو ٿي لڙهن لڳو. سندس پويان ٻيا بتيلا به سڌي قطار ۾ رڙهن لڳا، ۽ امير خان جي ماڻهن جي ڏسندي وڃي درياءَ جو وچ ورتائون.

سويل پنهنجن ڪن همراهن کي اکين ئي اکين ۾ ڪو ناپو ڏٺو. ۽ اهي همراھ گهوڙن کي اڙي هڻي، درياءَ جي ڪنڌيءَ ڪنڌيءَ هليا ويا. سويل امير خان جي پٽ تان خنجر هٽائي، سندس ٻانهون ڇڏي ڏنيون. امير خان پنهنجن ٻانهن کي مهڻيندو سويدي جي اکين ۾ نهاريندو رهيو. سندس اکين ۾ ڪاوڙ ۽ حيرت جا جذبا هري هري ٿي ڍرا ٿيڻ لڳا، ۽ پوءِ هن مرڪ ڇپن تي آئيندي چيو: ”سوڍا خان، اڄوڪي رات نٿي ۾ اسان جي مهماني قبول ڪر.“

”بلاشڪ . . .!“ ائين چئي سويل پنهنجي باقي ساٿين سان گڏجي امير خان جي نٿي واري حويلي تي پهتو. رستي تي، نٿي جي گهٽين ۾ فرنگين جي مڇايل تباهي ۽ بربادي کي ڏسي، رت هن جي لَوڻن ۾ دريا وانگر اڇلون کائڻ لڳو هو. ڪو ايڪٽر پيڪٽر گهر باهه کان بچيو هو. شهر جي گهٽين ۾ دونهن ايترو هو، جو هو ڪنگهندا گهٽجندا ترخاني محلي ۾ پهتا هئا.

ترخاني محلو شهر جي هڪ طرف جامع مسجد جي ويجهو هو. فرنگي جامع مسجد جي سونين نيلن تان به نه ٿريا هئا. ان رات امير خان ميزباني ۾ ڪا ڪٽر نه ڇڏي. جڏهن سويل طول تي ٿيڪ ڏيئي انگوري جا ڪجهه پيالا پي چڪو، تڏهن امير خان هن کي وري پڳ مٿائڻ جي دعوت ڏني. سويل ان وقت نشي ۾ هو، ۽ ڪلندي پنهنجو پٺل پٽڪو مٿي تي ٻڌي، لاهي کلي امير خان جي مٿي تي رکيو، ۽ امير خان پنهنجي پڳ کلي سوڌي ڪئي سويل جي مٿي تي رکي.

”سويل، مون کي قسم آهي هن پڳ جو ته سنڌي ۽ ترخان پاڻ ۾ ڪهڙي به ڏاڙهي پٽ ڪن، آءُ تنهنجو سر کي هٿ نه لائيندس!“

سويل تي شايد انگوري ايتري چڙهي ويئي هئي، جو هن ڪوبه جواب نه ڏنو. ان کان پوءِ سويل جڏهن به نٿي ايندو هو، تڏهن امير خان وٽ اچي مهمان ٿي لهندو هو. سندس ساٿين سنگتين مان ڪيترن کي اها ڳالهه نٿي وڻي، پر سويل کي چوڻ جي مجال ڪنهن کي نه ٿي. 968هه واري بغاوت

پيري، جڏهن سوڍل ۽ سندس ساٿين مرزا عيسيٰ جي هڪ ارغون سردار امير تيمور جي لشڪر تي راتاهو ڏنو، تڏهن ته ڳالهه سڀني کي ڏکي لڳي. سوڍل ۽ شيرو امير تيمور جي تنبوءَ ۾ گهڙيا ته امير خان وٽس ويٺو هو. امير خان جي منت ڪرڻ تي سوڍل امير تيمور جي جان بخشي ڪري ڇڏي. شيروءَ جڏهن اها ڳالهه سنگت سان ڪئي، تڏهن باقاعدي پننچائت ويٺي ته سوڍل کي ائين ڪرڻ گهرو هو يا نه. چاچي وريام سڀني پاران ڳالهائيندي چيو: ”سوڍا، ابا انهيءَ امير تيمور نٿي شهر جي گهٽين مان سنڌي زانفان جو لنگهڻ حرام ڪري ڇڏيو آهي. جڏهن دارون پي مست هاڻيءَ وانگر نٿي جي بازارن ۾ تو اچي ته ڪنهن جي عزت سلامت نٿي رهي؛ سنڌين کي زن دختر گاريون ڏيندو وڃي، ۽ تو ان ڪمپني کي جيئدان ڏيئي ڇڏيو، سا ڳالهه اسان کي ڪانه ٿي آڙي. ڪٿي تون، ڪٿي هڪ ترخان، اها ياري ڪئين ٿي ٺهي؟ تون ياريون پل رک، پر اسان جي ڪئي تي پاڻي نه ڦير!“

سوڍل کي به ڪاوڙ اچي ويئي: ”منهنجي مرضي، جيئن وڻندم، تيئن ڪندس!“

پوڙهو وريام تڏهن به ماڻ نه ٿيو: ”تنهنجي مرضيءَ جي ڪاڻ ڪنهن کي ڪانهي، سوڍا! هي سنڌين جي دشمن جو سوال آهي.“ وريام جي لفظن ۾ سختي اچي ويئي. سوڍل ڪو جواب نه ڏنو. هو پنهنجي ڪٽاري سان ڪاڻ جي ٽڪر مان گهوڙي جي شڪل گهڙيندو رهيو.

ڪراڙي وريام وري چيو: ”مون کي ارغون ۽ ترخانن سان وڙهندي ڄمارون گذري ويون آهن. آءُ جڏهن تنهنجي ڄمار هوس، تڏهن منهنجي بدن تي ترخانن جي ترارين ۽ پالن جا ايترا ڦٽ هئا، جيترا تنهنجي مٿي تي وار آهن. مرزا شاه حسن جهڙي جبل سان مون ٽڪر کاڌا، مٿس راتاهو ڏنم. مرزا عيسيٰ خان منهنجي سسيءَ جي قيمت هڪ لک اشرفيون رکي هئي. نٿي کان بکر تائين مون ارغونن ۽ ترخانن سان چوٿون کاڌيون آهن، پر مون کي قسم آهي پروردگار جو، جيڪڏهن منهنجو پٽ ڪنهن ترخان جي سسيءَ جو جيئدان گهري ها ته آءُ پهرين کيس دڳ لائي ڇڏيان ها — ۽ تون امير تيمور جهڙي

فرعون جي جان بخشي آيو آهين! مون کي بخش ڪج پر مون کي ته تنهنجي سنڌي هجڻ“

”بس بس ڇاڇا وريام بس حد نه اورانگهه ...“ ائين چئي سوڍل پنڃاٽ ڇڏي هليو ويو هو.

وري 978ھ واري اٽل وقت، جڏهن سنڌي هڪ پيرو وري پنهنجي ڳچيءَ مان ڦاهيءَ جو ڦندو لاهڻ لاءِ سنبريا هئا، ۽ پنهنجو جڻ - ٻچو ڪهاڻي ويهي رهيا، تڏهن وري سوڍل ۽ اميرخان جي ياري جو امتحان آيو هو. ڇاڇو وريام جهلجي پيو هو، ۽ کيس ٺٽي جي سيدن واري چونڪ ۾ ڦاهيءَ تي ٿي لتڪايائون، سوڍل ويس بدلائي اميرخان وٽ آيو هو، ۽ اچي ڇاڇي وريام جي سر جي گهر ڪئي هئائين. اميرخان سندس ڳالهه ٻڌي، وڏا وڏا ٺهڪ ڏيئي چيو هو: ”اول ته اها ڳالهه منهنجي وس کان ٻاهر آهي. حضور مرزا صاحب وٽ هڪ سنڌيءَ جي سر لاءِ وڃڻ مون کان ڪونه پڇندو. تنهن کان سواءِ سوڍل مون تنهنجي جان بخشيءَ جو قسم کنيو آهي، نه سنڌي باغين جي جان بخشيءَ جو. هينئر به وقت اهڙو آهي، جو جيڪڏهن منهنجو سُنهن ڪنيل نه هجي ها ته توکي هتان جيئرو وڃڻ ڪين ڏيان ها“

سوڍل کي ان جواب تان ايتري ڪاوڙ آئي هئي، جو ڪٿار جو مٺيو سندس هٿ جي نسن ۾ گهٽي ويو هو. هو اتان اٿي، ڪميت تي چڙهي سڌو آيو سيدن واري چونڪ تي. کيس ترخانن وارو چوغو پيل هو، ۽ ڪُلي تي پٽڪو. پنهنجن منهن ۽ شهپرن کي لڪائڻ لاءِ هن هڪ ترخاني رومال منهن آڏو ڏيئي ڇڏيو هو. چونڪ ۾ هزارين ماڻهو وريام جي ڦاهيءَ چڙهڻ جو ٻڌي اچي گڏ ٿيا هئا. سنڌين جا ڪنڌ هيٺ هئا. ڪيترا اهڙا سنڌي هئا، جيڪي ترخانن جا نوڪر ڇاڪر هئا، يا ترخانن جا هٿ ٺوڪيا ماڻهو هئا. گهڻو تڻو رڳو تيموري ۽ چنگيزي ارغونن جو هجوم هو. سوڍل ترخانن جي وچ ۾ ترخان ٿي لڳو. اوچتو هاڻوڪي وٺي، ڏهاڪو ڪن سپاهي اگهاڙين ترارين سان ڪراڙي وريام کي وچ ۾ ڪري وٺي آيا. چونڪ جي پوري وچ تي ڦاهيءَ جو تياس کوڙيو هئائون. ڇاڇو وريام سڄو رت ۾ رڳيل هو؛ سندس ڏاڙهيءَ جا وار ڇهچ ڳاڙهي رت ۾ رڱجي چڱون چڱون ٿي چڙجي ويا هئا.

جڏهن کيس ٿياس جي ويجهو آندائون، تڏهن امير تيمور مڇن کي تاءُ ڏيندو، ٿياس تائين آيو، ۽ وڏي واڪي چيائين: ”سنڌيو، اوهان کي معلوم هئڻ گهرجي ته ظل الاهيءَ سان بغاوت ڪرڻ وارن ڪتن جو سزا هيءُ آهي.“ ائين چئي جلاد کي اشارو ڏنو. جلاد ٿياس جي ڀرسان پيل تختي تان ڪاري پتي کڻي، وريام جي اکين ٻڌڻ لاءِ اڳتي وڌي آيو. وريام هٿ سان کيس منع ڪندي، ٿياس ڏانهن ڏٺو.

اوچتو سوڍل جي ڪميت هٽڪار ڪئي، پوءِ ماڻهن رڳو گهوڙي جي ٽاپڙ ٽاپڙ ٻڌي. سوڍو ڪنوڻ وانگر ٿياس تائين پهچي ويو. سندس ڀالو امير تيمور جي نڙيءَ مان پار هليو ويو. هن باز وانگر جهپ هئي، وريام جي چيلهه ۾ ٻانهن ڦٽائيندي، کيس کڻي پنهنجي هني تي رکيو. جيسين ترخان سڄاڻ ٿين، تيسين ڪميت ماڻهن جي ميڙ کي ڇيپائيندي، چيريندي ٻاهر نڪري ويئي. ترخان جا ڪيترا سوار هن ڪڍ لڳا، پر سوڍي جي ڪميت کي ڄڻ پچ ۾ باهه وڇڙيل هئي، ۽ هوءَ ڪنوڻ جيان ڪنوندي الائي ڪٿان وڃي نڪتي.

اهو ڏينهن اڄوڪو ڏينهن، سوڍل وري امير خان جي در تي نه ويو هو. امير خان جو کيس سڏائڻ ضرور ڪنهن مقصد سان هوندو. ڀانئجي ٿو ته سنڌين جي اندر جو ڪورو وري ٽپي ٽپي چيپون ڪڍڻ لڳو هو، ۽ اهي چيپون وري قنڌارين کي ساڙڻ لڳيون هيون. اهو ڄڻ ته هڪ اهڃاڻ هو، هڪ چتاءُ هيو — نئين طوفان، نئين چوهي جو! پر هن نئين چوهي جو نتيجو ڇا نڪرندو؟ وري سنڌي ڪڪ پن وانگر لڙهي ويندا، وري گچ ڳرندا، ڪنڌ ڪرندا، سسپن جا لابارا پوندا، سرن جا لابارا لهندا، ڪنڌن جو فصل ڳاهبو، ۽ سنڌ غلام رهندي! هن شڪايتي انداز سان مٿي نهاريو، ڄڻ آسمان جي هن پار رهڻ وارن تي به هن کي چڙ اچڻ لڳي هئي. سنڌ جي سڀاڳهي سڀاڳهي صورت هن جي اکين اڳيان اچي ويئي، ۽ هو نهايت پيار مان پنهنجي ڪميت جي ڳچيءَ تي هٿ ڦيرڻ لڳو. هن کي ائين محسوس ٿيڻ لڳو ڄڻ ان ڪميت گهوڙيءَ ۾ سنڌ جي روح جو ڪو ذرو سمايل هو — وفادار ۽ هميشه قربان ٿيندڙ! سنڌ هن جي جيجل ماءُ، هن جي پروردگار جنهن ايمان کان ظلم سٺا هئا، يونانين جا، ايرانين جا، ساسانين جا، عربن جا — ۽ هر ڀيري

جڏهن سنڌين جي غيرت کي ڏٺو ٿي آيو ته هزارين سنڌين، پنهنجا ڪنڌ ڪپائي، وري پنهنجي جيجل ماءُ کي عزت سان رهڻ جو سنيھو ٿي ڏنو. انهن ڪنڌن ۾ هن جي ابن ڏاڏن جو رت ڇم ماس ۽ هڏا ٻيڄي وانگر وري وري ڦٽندا، وري لڄندا رهيا. هر ٻار هن جي جيجل سنڌ گهڙي لاءِ ڳاٽ اوچو ٿي ڪيو ته آسمان جي هن پار وسندڙن کيس غيرن جي غلاميءَ ۾ ڏيئي ٿي ڇڏيو. ائين چو ٿي ٿيو؟ سنڌ ڪهڙو ڏوھ ڪيو هو؟ ڇا انهيءَ ڪري جو منجهس هر انسان کي پيار ۽ پاڻوھ ڏيڻ جي عجيب عادت هئي... اي خدا چو؟ هتي جا پيارا پيارا سڃاڻڻا ماڻهو، پيارا پيارا ڪيٽ، مٺڙا مٺڙا گيت، سهڻا سهڻا ناچ، سهج - سنوان ڳوٺ، وهيون، واھڻ - هي ٺٽو، هي بکر، هي اروڙ، هي موھن ڪوٽ، هي برھمڻ آباد، هي لڪيءَ جا جبل، پٻ، هالار، اڇا ڪارا جبل، هي ساگر، هي سمنڊ، هي درياءُ، هي ٻيلا - هي ڪائنات جا بي مثال تحفا، ۽ هي مٿڙي منهنجي سولي آسماني سنڌي ٻولي، هي مسجدون، هي مندر، هي مٺ، هي راڳ، هي ويراڳ، هي سماع، هي صوفي، هي ويڇ، هي پورهيت، هي ڪمي ڪاسبي، هي هاري ناري، هي لوهار، هي واڍا، هي اوڏ، اهي اوستا - هي منهنجي ملوڪ سنڌ ڇا ڪڏهن به ڌارين کان آزاد ڪانه ٿيندي؟

سوڍل کي پنهنجي دل ڊانوان ڊول ٿيندي محسوس ٿي، ۽ اُن گهڙي جي ان ڪمزوريءَ کان هُن پنهنجو منهن ڪميت جي ڪلهين ڪلهين بڻڪن ۾ لڪائي ڇڏيو. هن کي انهن بڻڪن جي ڪوسي ڪوسي لهس ۾ چڻ آرام ملي ويو. ان پيار پريءَ ڳرائيءَ ڪميت کي به ڪونرو ڪري وڌو، ۽ هو ڪنڌ جهولڻ لڳي، اڳئين سنب سان سنڌ جي مٽيءَ سان پيار وٺندڻ لڳي، چڻ هن کي چئي رهي هئي ته ”آءُ سڄڻ، ته آءُ توکي سنڌ جي آزاديءَ جي راهه تي وٺي هلاڻ!“ سوڍل چڻ سندس سنيھو سُئي ورتو، ۽ هوريان چيائين ”هل مٺي ته هلون!“

2

سوڊي لانگ ورائي ته ڪميت هوا سان ڳالهون ڪرڻ لڳي. سندس من ڳرو ڳرو ٿي پيو هو، ۽ هن کي پنهنجا احساس ۽ آتما سمجھ ۾ ٿي آيا؛ انهن ۾ بغاوت ۽ نفرت سان گڏ ڄڻ ته اڪيلائيءَ جو احساس هو — سنڌ جي اڪيلائي جو احساس!! گهوڙيءَ کي شهر جي وچ مان وٺي وڃڻ بدران، هن گهوڙي کي ڪوٽ ڏانهن موڙيو. ڪوٽ جي ٻاهران مينگهوڙن جي چونڙن وٽان لنگهيو تڏهن ڪاريئي پنهنجي زال کي ٺوٺ هندي چيو؛ ”اڄ وري ڪو پنيٽ پٽڪڻ وارو آهي؛ هي واچوڙو سڀني کي ڪڪ پن وانگي لوڙهي ويندو. پاڻ کي وري لڏو پوندو!“

جڏهن به ڪو خُلم ٻرندو هو، تڏهن غريب سنڌين جا چونڙا ۽ لوڙها سڙندا هئا. سندس ڪلن ۾ ٻُھُ پريو ويندو هو. هنن سان اهي وارداتون ايتريون ته گهڻيون ٿي گذريون هيون، جو هر پيڙهيءَ جا ماڻهو ڪن خاص اهڃاڻن مان ايندڙ آفت کي سهي ڪري ويندا هئا.

سوڊل اميرخان جي ڏيڍيءَ تي پهتو ته ڀر ۾ مغلن واري مسجد مان ٻانگي جو پُر سوز آواز فضا ۾ گونجڻ لڳو. سوڊل کي ائين محسوس ٿيو ڄڻ اڄ ٻانگي جي آواز ۾ ڪو اهڃاڻ هو، ڪو چٽاءُ هو، ڪنهن ٿيڻيءَ جو، ڪنهن نئينءَ واردات جو. پهريدارن ڪنهن سوار کي چوهه مان ايندو ڏٺو ته پنهنجا پالا منڌيڙي وانگر آڏا ڏيئي بيهي رهيا. پر سوڊل ڪميت جي رفتار نه گهٽائي، ۽ جيڪڏهن پهريدار هتي نه وڃن ها ته سڀن ۾ چچرجي وڃن ها. سوڊل هنن کان گهڻو اڳتي عين ڏيڍيءَ جي صدر دروازي اڳيان وڃي گهوڙي جهلي. گهوڙيءَ جي سڀن جي آواز هڪ مغلڀائي ٿورو در کولي جهاتي پاتي، پر ڪنهن سنڌيءَ کي ڏسي وري جهت تاڙي چاڙهي ڇڏيائين. سوڊل گهوڙي تان لٿو ته پهريدار به پالا تائيندا اچي پهتا.

”تون ڪير؟“ هڪڙي پهريدار ڪڙڪي سان چيو.

”سوڀل!“ هن مختصر جواب ڏنو.

پهريدار خاموش ٿي ويو. هنن کي شايد سوڀل جي اچڻ جي اڳ ئي ڄاڻ ٿيل هئي؛ ڪين هن جي اچڻ جي ڍنگ تي جا ڪاوڙ هئي، سا هاڻ حيرت ۾ بدلجي ويئي. هنن مان هڪڙي وڏي مرداني اوطاق جي در جو ٽنگيل چڙو وڄايو. گهڙيءَ کان پوءِ هڪ خواجه سرا سوڀل جي آڃيان ڪرڻ لاءِ ٻاهر نڪري آيو، ۽ پيئي هٿ منڊيٽري وانگر پنهنجي ڇاتيءَ تي ٻڌندي چيائين: ”حضور اوهان جي انتظار ۾ آهن.“

سوڀل هن سان گڏجي اندر داخل ٿيو. اڱڻ جي اڳيان هڪ نهايت خوبصورت چمن هو، جنهن جي عين وچ تي هڪ ڦوهارو رنگين پاڻي جون پڇڪاريون گلن تي اڇلائي رهيو هو. هر طرف سنگمرمر جي مرتبانن ۾ مشعلون ٻري رهيون هيون. ڦوهاري جي چوڌاري چئن ستونن سان هڪ گول چبوترو ٺهيل هو. هر هڪ ستون جي مٿان هڪ نهايت حسين عورت جو بت ٺهيل هو. هر مجسمو چڻ ڏسندڙ کي پنهنجي خوبصورت جسم کي ڇُهِي ڏسڻ جي آڇ ڪري رهيو هو. سوڀل انهن مجسمن کي دل ئي دل ۾ ساراهيندي رهجي ويو. فن ۽ هنر جو ڪمال هو، جو سونهن سندرتا جي صورت وٺي بيٺو هو. هن کي پنهنجو سنگتي رتن ياد اچي ويو، جيڪو سنگمرمر ۽ آبنوس مان اهڙا پيارا پيارا بت ۽ مجسما گهڙيندو هو، جو ڏسندڙ ڌنگ رهجي ويندا هئا. مرزا عيسٰي هڪ مُلي جي چوڻ تي کيس سنگسار ڪرائي مارائي ڇڏيو هو. هي مجسما به رتن جا ٺاهيل هئا، ۽ سوڀل کي ائين محسوس ٿيو، جڻ انهن مجسمن ۾ رتن جو روح کيس بدلي وٺڻ لاءِ ٻاڏائي رهيو هو.

خواجه سرا هن کي بتن ڏسڻ ۾ محو ڏسي، هلڪي ڪنگهڪار ڪندي چيو: ”حضور جن اوهان جا منتظر آهن!“ ائين چئي وري ادب سان ٻانهون ٻڌي بيٺي رهيو. سوڀل چمن مان لنگهي ديوان خاني ۾ قدم رکيو. هن جي بلڪل سامهون هڪ وڏي تخت تي، اميرخان طول تي ٿيڪ ڏيو ويٺو هو. سندس سامهون هڪ مُوڙي تي هڪ حسين ترڪ چوڪرو رباب تي ڪا ايراني ڏن وڄائي رهيو هو. اميرخان اکيون بند ڪري ان ڏن ٻڌڻ ۾ مڱن هو. سوڀل جي اچڻ تي جڻ هو چرڪ ڀري اٿي ويهي رهيو.

”اچ سوڊل اچ، اچي هت منهنجي ڀر ۾ ويهه.“ امير خان جي منهن تي مرڪ ڦهلجي ويئي.

سوڊل گهڙيءَ لاءِ پنهنجي چوڌاري ڏسندو رهيو؛ هر طرف ريشم ئي ريشم هو. پرڏا ريشم جا، قالين ريشم جا، طول ويهاڻا ريشم جا، چادرون ريشم جون. تخت جي ڀر ۾ آبنوسي ميز تي بلوري صراحين ۾ انگوريون ۽ عرق سجايل هئا، ۽ انهن جي ڀر ۾ دل جي شڪل جا بلوري جام چمڪي رهيا هئا.

”آءُ ويهڻ ڪونه آيو آهيان. تو مونکي ڇو سڏايو آهي، امير خان؟“ سوڊل جي آواز ۾ نه چاهيندي به سختي اچي ويئي.

”ڏاڍي ڪا ڪاوڙ اٿئي مون تي! ياد نه اٿئي ته پاڻ پڳ مٿ يار آهيون.“ امير خان صلح جي انداز ۾ چيو.

”آءُ ياري نپاڻن نه، پر تنهنجو نپاڻو ٻڌي آيو آهيان.“ سوڊل پنهنجي آواز کي جهيٽو ڪندي چيو.

”نپاڻ پيا ڏبا وٽيا؛ پهرين اچ ته انگوريءَ سان ياريءَ کي تازو ڪريون. ادراڪي، منهنجي جان، اسان کي پنهنجن انهن خوبصورت هٿن سان جام ڀري ڏي.“ امير خان پيار مان ترڪ چوڪري کي چيو. هن جون اکيون هن نينگر جي سراپا کي ڏسي چمڪڻ ٿي لڳيون. ترڪ ساقي ڏاڍي ناز سان اٿيو؛ رباب هڪ پاسي تي رکي، هن هڪ خاص ادا سان ٻه جام ڀريا، ۽ هڪ سوني طشت ۾ رکي اڳتي وڌيو. امير خان کي جام ڏيڻ کان اڳ هن جام پنهنجن چپن تائين آندو، ۽ سرڪي پري کيس پيش ڪيائين. امير خان مرڪندي، جام ورتو. ترڪ ڳيروءَ وري سوڊل جو جام پنهنجن چپن تائين آندو، پر هن جي سرڪ ڀرڻ کان اڳ، سوڊل جام سندس هٿن مان ڪسي ورتو. هن کي ان منظر کان ئي پڇان اچي ويئي هئي. ترڪ ڳيرو ڪاوڙجڻ بدران دل تي هٿ رکي هڪ نئينءَ ادا سان ڪنڊ نمائي بيهي رهيو.

اميرخان تهڪ ڏيئي چيو: ”اوهين سنڌي اڃا هن ايراني ميوي تي ڪونه هريا آهيو. پر هن ميوي جو مزو سو اسان کان پڇ.“

”اهو ميوو اوهان کي نيٺه هجي، اسان سنڌين کي پنهنجي حال تي ڇڏي ڏيو!“
سوڍل پنهنجي آواز ۾ ٽوڪ کي لڪائيندي چيو، ۽ ڄام پنهنجن چپن سان لڳائي ڇڏيائين.

هو چپ چاپ پيئندا رهيا. سوڍل جي اندر جي اڳ انگوريءَ وڌيڪ پڙڪائي ڇڏي. اڄ انگوري هن جي اندر جي ڪوري تي چنڊو نه وجهي سگهي. هو جيئن جيئن پيئندو ويو تيئن تيئن هو وڌيڪ سجاڳ ٿيندو ويو. هن کي رتن جو روح سڄي ديوانخاني ۾ پتڪندو، هن جي ڪن ۾ پڻ پڻ ڪندو محسوس ٿيو؛ ”سوڍل، تون ته ياري نپاڻ وارو آهين. منهنجي خون جو بدلو ڪڏهن وٺيندين؟“ اها پڻ پڻ هن جي لوتن ۾ ٻرڻ لڳي، ۽ ان سان گڏ هن کي سنڌ جا اهي سمورا ڪونڌر ياد اچي ويا، جيڪي ترخانن ۽ ٻين ڌارين سان وڙهندي ڪسي ويا هئا. سڀ هڪ آواز ٿي هن جي ڪنن ۾ سرگوشيون ڪرڻ لڳا هئا: ”سوڍل، اسان جي رت جو سڏ ڪڏهن ڏيندين؟“ اهي سرگوشيون پڙاڏا بنجي هن جي ڪنن، هن جي دل، ۽ ۽ پوءِ هن جي رت ۾ ٻرڻ لڳيون. رت جي انهيءَ هورا ڪورا هن کي ويهڻ ڪونه ڏنو، ۽ هو اٿي بيٺو. گهڙيءَ لاءِ اميرخان کي گهوريندي، هن چيو: ”اميرخان تو مون کي ڇا لاءِ سڏايو آهي؟ ادي بابت ڇا چوڻو آهي؟“

اميرخان به چڻ نڊب مان جاڳي پيو. انگوري هن جي پاپڙين ۾ پوسرڻ لڳي هئي، ۽ هن سُورور مان چيو: ”سوڍل، ڇڏ انهن ڳالهين کي. تون ته منهنجو يار آهين. ويهه ته اڄ توکي دنيا جي هڪ نرالي شيءِ ڏيکاريان . . .“ ۽ پوءِ ترڪ ڳيروءَ ڏانهن منهن ڪري چيائين: ”جان، اسين اڪيلا ٿيڻ چاهيون ٿا.“

ترڪ ڳيرو ڪورنش ڪري، پوئتي هٽندو، ديوان خاني مان نڪري ويو. اميرخان سوڍل کي ويهڻ جو اشارو ڪري، زور سان ٽاڙي وڇائي. خواجه سرا بنان ڪنهن آهت جي، اندر داخل ٿي، ڪنڌ نمائي بيٺي رهيو.

”پنهنجي مالڪن کي ڇو ته اسين سندس منتظر آهيون.“

خواجہ سرا کان چرڪ نڪري ويو. هن کي ڄڻ اُن ڳالهه تي اعتبار ئي نٿي آيو، ۽ هو منجهلي بيٺو رهيو.

”سليمان، اسين ڳالهه ورجائڻ جا عادي نه آهيون.“ امير خان کي اوچتو ڪاوڙ اچي ويئي.

”جي . . . جي آقا ي من!“ سليمان جو ڪنڌ اڃا ئي وڌيڪ جهڪي ويو، ۽ هو تخت جي پٺيان واري دروازي کان زنان خاني ۾ هليو ويو. سوڍل کي به ڪجهه سمجهه ۾ نه آيو ته امير خان جو مقصد ڇا هو. ڇا هيءُ ڪو نئون داءُ هو سياست جو؟ هي ڪو نئون ڪوڙڪو هو هن کي ڦاسائڻ لاءِ؟ هو اڃا انهن خيالن ۾ هو ته پازين جي هلڪي ڇڻ ڇڻ هن جي ڪن ۾ پئي، * پوءِ هلڪي پياڙي، شفاف ململ جي چولي ۾ ملبوس پرين جي هڪ شهزادي اندر داخل ٿي. سوڍل کي ائين محسوس ٿيو ڄڻ مٿس ڪنڻ ڪڙي ويئي، ۽ هن جون اکيون کيريون ٿي ويون. پياڙي ململ مان جهلڪندڙ هن جا ڪلهه، هن جي ڇاتيءَ جي محراب جي ٻنهي پاسي ڄڻ ته سجدو ڪرڻ جي دعوت ڏيئي رهيا هئا. سندس سنهڙا گلابي چپ به محرابي شڪل ۾، ڊگهي سنهي نڪ هيٺان ائين ٿي لڳا ڄڻ ته ڪو گلابي ڪنول ڏانڊيءَ سوتو ڪڙي پيو هو. سدس اکين جا پنڀڻ هوش حواس ٻهاري وڃڻ لاءِ آتا هئا، ۽ ريشم کان به نرم کليل وارن سندس سراپا کي عجيب پس منظر ڏيئي ڇڏيو هو، ۽ سڀ کان وڌيڪ هن جي اڇڻ سان ڪمري ۾ هڪ عجيب هٻڪار پڪڙجي ويئي ۽ فضا واسجي ويئي. سوڍل کي اها خوشبو کائڻ لڳي. هن جي جسم جي اها آب هن جي ناسن کان ٿيندي، هن جي هيٺئين ڌڙ ۾ پيڙون ڏيڻ لڳي، ۽ سوڍل کي اهو احساس ٿيندي ئي پنهنجي پاڻ تي ڪاوڙ اچڻ لڳي.

”محبوبي، هي منهنجو پڳ مت يار، سوڍل آهي. هن کان مون کي ڪوبه پرڏو ڪونهي. اڄ اسان جي ڦٽيل دلين تي پنهنجي مٺي آواز جي جادوءَ سان ڪو مرهم رک!“ امير خان تخت تي هن جي ويهڻ لاءِ طول سڌو رکندي چيو.

هن سوڍل تي هڪ سرسري نظر وڌي، پر ان سرسري نظر ئي هن جي سنڌ سنڌ ۾ هڪ عجيب چڪ پيدا ڪري وڌي. نه چاهيندي به هن جي نگاهه سوڍل

جي پورين نيرين اکين کان ٿيندي، سندس موڪري ويڪري ڇاتيءَ تي ڄمي ويئي، جن هوءَ ان ڇاتي ۾ پنهنجي لاءِ ڪا جڳهه ڳولڻ لڳي هئي. ان موڪريءَ ڇاتي کي ڏسي هن کي پنهنجي وطن ترڪستان جا وسيع ميدان ياد اچي ويا. هن کي انهن ميدانن کي ڪن پل ۾ طي ڪندڙ سرڪش گهوڙا ياد اچي ويا، جن جي انگ انگ ۾ اچائي اُچل هئي، جن جون مشڪون انسان کي ڏسي سڀئي وڌيڪ اُڀري بيهنديون هيون. انهيءَ ويڪري ڇاتي کي ڏسندي ڏسندي هو رباب ڪڻڻ لاءِ هيٺ جهڪي ته سوئل کي پنهنجي ڪميت گهوڙي مومل ياد اچي ويئي. رباب کڻي، موٽڻ وقت هن جو هٿ اڻ لکڻ، هن جي ٻانهن کي چوهي ويو؛ سوئل کي ائين محسوس ٿيو جن ڪنهن باهه جو آلو سندس ٻانهن تي رکي ڇڏيو هو، ۽ هو ٻئي هٿ سان انهي هنڌ کي مهٽڻ ۽ آروس ڪرڻ لڳو.

هن رباب تي آڱريون ڦيريندي، هڪ ڪهني ڏن ڇيڙي، ۽ ان ڪهني ڏن جي لٽي ۾ هن جو سريلو آواز انگوري شراب بنجي ويو. هوءَ ڳاڻڻ لڳي — پنهنجي ئي وطن جو هڪ نغمو، جنهن جا سمورا لفظ نه سمجهندي به سوئل جن ڏن جي پيغام کي پروڙي ورتو.

”منهنجي وطن جا جوان، غلام وطن جي ڪنوارين کي ويجهو ٿا وڃن؛ منهنجي وطن جو ڪنواريون هٿ ڪٽي هنن کي ڳرائي پائڻ لاءِ وڌن ٿيون، پر هو کين پاڪر ۾ ٿا آڻين، ڇاڪاڻ ته هنن جو وطن غلام آهي. منهنجي وطن جون ڪنواريون ڳاڙها پياڙي گل پنهنجي سيند ۾ سڃائي، هنن جي آجيان لاءِ پٺن تي بيهي انتظار پيون ڪن، پر هو اچڻ لاءِ آتا نه آهن، ڇاڪاڻ ته هنن جو وطن غلام آهي. منهنجي وطن جون ڪنواريون پنهنجن دروازن اڳيان پنهنجن جي سڃ وڇائي، اوسيڙي جا لڙڪ پيون ڳائين، پر هو اچڻ لاءِ آتا نه آهن، ڇاڪاڻ ته هنن جو وطن غلام آهي. ... ڇاڪاڻ ته هنن جو وطن غلام آهي.“

.....⁽¹⁾

گيت الاڻي ڪيڏي مهل پورو ٿيو، پر جڏهن سوئل هن ڏانهن نهاريو تڏهن هن سوئل جي اکين ۾ هڪ انوکو مڇ مڇندو ڏٺو؛ اهو مڇ ان مڇ کان مختلف هجو، جو هن جي اکين ۾ کيس ڏسڻ سان پيدا ٿيو هو. هوءَ به هڪ غم ڳاڙڙ

خوشي محسوس ڪرڻ لڳي؛ ڪيترو نه دڪي هو هي غلام ديس جو شهزور انسان!

”اها اٿئي اسان جي ليليٰ، سوڍل! اسان جي دين ايمان جي مالڪ! ليليٰ، جان ..
 . اڄ تو اسان کي اهو گيت ٻڌائي نئين حياتي بخشي ڇڏي آهي. اسين تنهنجا
 احسان ڪيئن لاهي سگهنداسون ...!“ اميرخان جام ختم ڪندي چيو. هن
 جي اکين ۾ انگوري بجاءِ ليليٰ، جهلڪي رهي هئي، ۽ هن اکيون اڌ بند ڪندي
 چيو: ”ليليٰ، اسان جو جام خالي آهي!“

ليليٰ آئي، ميز تان صراحي کڻي هن ڏانهن موٽي آئي. جام اميرخان جي هٿ
 مان وٺي، کڻي فرش تي اڇلايائين. بلوري جام اٿا اٿا ٿي ويو. اميرخان حيرت مان
 ليليٰ جي منهن ۾ نهارڻ لڳو. ليليٰ جي اکين ۾ شرارت هئي، ۽ چپن تي هڪ
 دلنواز مرڪ. هن صراحي کڻي اميرخان جي هٿ ۾ ڏني، کيس پي وڃڻ جو
 اشارو ڪيائين. اميرخان جي چپن تي به مرڪ اچي ويئي. هن صراحي چپن سان
 لڳائي ڇڏي، پر اڌ صراحي پوري ٿي ته انگوري هن جي واچن کان وهڻ لڳي. هن
 کي هڏڪيءَ اچي ورتو. سندس منهن ڳاڙهو ٿي ويو، * ۽ اکيون ٻاهر نڪري
 آيس. هن کان وڌيڪ پيتو نه ٿيو، ۽ هن لڏندي، ٿاڀڙجندي صراحي تحت تي رکي،
 اکيون بند ڪري ڇڏيون.

ليليٰ وري اٿي، ميز تان اهڙي ساڳي صراحي کڻي، سوڍل اڳيان آئي، ۽ کيس
 اهڙين نظرن سان ڏٺو، جن ۾ شوخي ۽ شرارت کان سواءِ هڪ التجا به هئي. هن
 صراحي سوڍل ڏانهن وڌائي. سوڍل صراحي هن جي هٿ مان وٺي، چپن سان
 لڳائي ڇڏي. هوءَ عجب ۽ ڊپ مان هن وحشي گهوڙي کي ڏسندي رهي. جڏهن
 صراحي خالي ٿي ويئي، تڏهن سوڍل صراحيءَ کي زور سان آتشدان ۾ اڇلائي
 ڇڏيو. سوڍل جي اکين جو مچ هيڪاري وڌيڪ مچڻ لڳو. ليليٰ هڪ هڪ
 ٽهڪ ڏيئي، اميرخان جي چاتيءَ تي پنهنجي آڱر رکندي چيو: ”ڪاٺر ...!“
 ائين چئي، هڪ خاص ادا سان موٽو ڏيئي، رباب اميرخان جي هنج ۾ اڇلائيندي،
 زانخانن ڏانهن هلي ويئي. سوڍل هن طوفان کي ويندي ڏسي، گچ وقت زانخانن
 جي دروازي ڏانهن نهاريندو رهيو.

امير خان جي انا به صراحي وانگر اٿا اٿا ٿي ويئي هئي. هن کي ليلي * ۽ سوڍل سان گڏ پنهنجي پاڻ تي به ڪاوڙ اچي ويئي، ۽ هو اٿي بيهي رهيو. ڪمري ۾ اچ وڃ ڪندي، هو پنهنجي ڪاوڙ کي ڊري ڪرڻ جي ڪوشش ڪندي چوڻ لڳو: ”سوڍا خان، پاڻهن کي سمجھائي ڇڏ، هن ٺٽي جي ڀري بازار ۾ ترخانن کي گاريون ڏنيون آهن، ۽ امير ڪوڪلتاش کي سندس اوطاق تي وڃي مارڪٽ ڪئي آهي. ترخانن ۾ ڏاڍو تاءُ آهي. امير ڪوڪلتاش مون کي چوائي موڪليو آهي ته آءُ اهو نياپو تو تائين پهچايان... هاڻي تون وڃي سگهين ٿو. مون کي تنهنجي ياريءَ جي ضرورت نه آهي. سليمان... سليمان...!... سوڍل هاڻ وڃڻ لاءِ تيار آهي...“

سليمان زنانخاني جو دروازو کولي اندر آيو، ۽ امير خان جي اکين کي ڏسي، سوڍي جي اڳيان سڌو ٿي بيهي رهيو. سوڍو پنهنجي موڙي تي ويٺو رهيو ۽ چيائين: ”آءُ پنهنجي مرضيءَ سان آيو هوس، ۽ هاڻ ويندس به پنهنجي مرضيءَ سان....!“

”سوڍا، توکي پنهنجي هٿ سان نه مارڻ جو قسم مون کنيو آهي، نه سليمان! . ۽ سليمان جي خنجر جو وار ڪڏهن به خالي نه ويو آهي....“ امير خان تي هاڻ انگوري پنهنجو پورو اثر ڪندي ٿي وئي. سوڍل ڇپ ڇپ چاپ زنانخاني جي دروازي ڏانهن نهاريندو رهيو، هن جي ڪنن ۾ اڃا تائين پاڙين جي ڇم ڇم جو آواز ٻري رهيو هو. امير خان هن کي اوڏانهن نهاريندو ڏسي پر ٿي ويو، ۽ هن سليمان ڏانهن نهاريندي چيو: ”سليمان، اسان کي ڳالهه ورجائڻ جي عادت نه آهي....!“

سليمان ڀرت جيٽو جناور هو، سندس اکين ۾ رحم ۽ انسانيت جو نالو نشان به نه هو. هو جهنگلي سان جيان نڪ مان ڦونگارا ڪيندو رهيو. اوچتو هن پنهنجي ڪمر بند مان ڪاري ڳن سان هڪ ڊگهيءَ ڦار وارو سنهو خنجر ڇڪي ڪڍيو، ۽ سندس زبان مان لفظ ڄڻ چيرجي نڪتا: ”سنڌي، تون حضور جا لفظ ٻڌي چڪو آهين!“

سوڊل ڄڻ ته ڪجهه ٻڌو ئي ڪونه. هن هڪ صراحي مان ڄام ڀريو. اڃا ڄام ڇپن تائين آندائين ته انگوريءَ جي تهه تي هن سليمان جو ڪارسرو پاڇولو ڏٺو. هن ڪنڌ جي هلڪي جنبش سان مٿي نهاريو، ۽ خنجر کي تيزيءَ سان پاڻ ڏانهن ايندو ڏٺائين. هٿ جي هلڪي اشاري سان هن ڄام ۾ پيل انگوريءَ سليمان جي اکين ۾ اڇلائي وڌي، ۽ پاڻ موڙي تان هٽي ويو. سليمان جي اکين ۾ اونداهه جا مرچ پئجي ويا، ۽ هن جو وار خالي موڙي تي اڇي ڪريو. خنجر جي نوڪ موڙي جي ناسي چمڙي کي آڀار ڪپي ويئي. وڌيڪ ڌڪ روڪڻ لاءِ، سوڊي جهٽ هڻي، سليمان جي خنجر واري هٿ کي ڪرائي کان جهلي، پنهنجي هٿ کي هلڪو موڙي ڇڏيو. سليمان جي وات مان ڪيڪ نڪري ويئي، ۽ هو پٺئين پاسي سڄو پيو ٿي ويو. پر خنجر هٿ مان نه ڇڏيائين. سوڊي پنهنجي گوڏي سان، سليمان جي گوڏي جي پٺ ۾ زور سان ٽوڪر هڻي سندس ٻانهن ڇڏي ڏني. سليمان مروٽيل ٻانهن سان پٺ ڀر وڃي ڦهڪو ڪيو، ۽ سندس ئي آبوسي خنجر جي چهنڊ، سندس چيلهه وٽان گهڙي، ڏن وٽان نڪري آئي. هن ڇپن ۾ ئي ڪٺل ڊڳيءَ جهڙي رنپ ڪئي، ۽ سڌو ٿي ويو. سوڊل کيس پير سان ٽڌو هڻي، اوندو ڪري خنجر چڪي ڪڍي ورتو. خنجر هٿ ۾ جهلي، هو اميرخان ڏانهن وڌي آيو. اميرخان ڊپ کان ڄڻ پند پھڻ ٿي ويو. سوڊل سندس پهراڻ سان خنجر تي لڳل رت صاف ڪندي چيو: ”اميرخان هي آبوسي خنجر تنهنجي منهنجي ياريءَ جي نشاني طور کنيو ٿو وڃان....“

سليمان جي رنپ تي پهريدار پنهنجا نيزا سنڀالي اندر هليا آيا. سليمان کي پٺ تي پيل ۽ سندس پٺ مان وهندڙ رت کي ڏسي، هو منجهي بيهي رهيا. اميرخان سوڊل جي هٿ ۾ خنجر ڏسي، چيو: ”اوهان کي ڪنهن سڏايو، مردودو! وڃو... هڪدم ٽرو منهنجي منهن تان!“

پهريدار منهن پيلو ڪري ٻاهر هليا ويا. سوڊل خنجر جي ڦار تي آگر ڦيريندي، ڌار ڏسندي چيو: ”اميرخان، تنهنجو نياپو آءُ پاڻهم تائين پهچائيندس، پر ڪنهن ترخان هن کي هٿ لائو آهي ته منهنجو نالو به سوڊو آهي...“ اميرخان تي هڪ نظر وجهي، هن وري زانڊخاني جي بند دروازي ڏانهن نهاريو، ۽ پوءِ ديوان خاني مان نڪري، چمن مان ٿيندو پنهنجي گهوڙيءَ تائين وڌي آيو.

3

سنڌ آزاد هئي ته چاندوڪيون راتيون به آزاد هيون. سمهڻي نماز کانپوءِ ننڍا نيٽا وڃي ميدانن ۾ ونجهه وٽيون ۽ پيلهڙا کيڏندا هئا. پريا مرڻس انهن بازين تي شرطون رکندا هئا، مٺايون ورهائيندا هئا. کٽندڙن توڙي هارائيندڙن جون مانيون جهلبليون هيون. لونگيون ٻڌيون هيون، پتاشا ورهائبا هئا، ڏونڪا وڃندا هئا، چيريون ٻڌيون هيون، سانگ وڃهبا هئا ۽ آزادي ماڻهي هئي. پر جڏهن کان قنڌاري ڪڙڪيا هئا، ۽ سنڌ غلام ٿي هئي، تڏهن کان چنڊ ڪٿي ڪهڙا به سورنهن سينگار ڪري، سمهڻي کان اڳ سڀ ٿڙي پڪڙي ويندا هئا. پيش امام ويچارا انهيءَ اوسيئڙي ۾ هوندا هئا ته من ڪي مومن اچي نڪرن ته ڪا جماعت پڙهجي، پر ڪو ايڪڙ بيڪڙ نمازي مسجد ڏانهن رخ رکندو هو.

اڄ به چنڊ جي سون ورنِي سورهي رات هئي. چوڌاري چئن ئي ڏسڻ تي چاندوڪي جو سون پٿريل هو. سنگهار آخوند نور محمد جي حجري ۾ داخل ٿيو ته اتي جانڻ ٻگهيو، دلاور سمون، صاحب انڙ ۽ يارو سومرو اڳي ئي پلٽي ماريو ويٺا هئا. سنگهار کي ڪيڪاريندي آخوند چيو: ”ابا پلي ڪري آئين، جيءُ ڪري آئين. هتان ٿي ويهه“

سنگهار آخوند جي پاسي ۾ ويهي رهيو. جانڻ جي پٽ کي ڪوڪلتاش ارغون اندو ڪرائي ڪوهه ۾ وجهائي ڇڏيو هو، ۽ سنگهار وٽس عذرخواهي لاءِ وڃي نه سگهيو هو، سو ويهندي وقت سندس ڪلهن ۾ ٻانهن وجهي، همدردي ۾ سڄڻي جو پاڪر وجهندي چيائين: ”ادا جانڻ، ڌڻيءَ جي اها مرضي هئي، سندس شيءِ هئي، موٽائي ورتائين، پر سندس موت به موچارو ٿيو جو سنڌ مٿانهن سر ڏٺائين... ڌڻي صبر ڏيندءِ!“

جانڻ جي عمر اچي موت کاڌي هئي. هڪڙو ئي پٽ هوس دين دنيا ۾، پر ديس تان قربان ٿيو هو؛ ڏک ته گهڻوئي هوس، پر سندس دل ۾ هاڻ فقط اها آرزو هئي ڪوڪلتاش کان بدلو وٺڻ. ان ڪري آخوند نور محمد

جي سڏ تي پهرين پهرين جانڻ آيو هو. سندس ڏک سڀني جو پنهنجو ڏک هو. جنهن به سروچ اهو سڏ ٻڌو هو، سو هلي وٽس آيو هو. هينئر به آخوند سڀني سان گڏجي فاتح پڙهي، وري جانڻ سان عذر خواهي ڪئي.

جڏهن جن کي اچڻو هو، سي پهتا، تڏهن آخوند سڀني کي چپ رهڻ جو اشارو ڪندي چيو: ”بابا، باهه وري ڏکڻ لڳي آهي. اڃا ٽي سال به ڪونه ٿيا آهن جو وري سنڌين کي سنڌ جو سور جاڳائي وڌو آهي. مون اوهان کي هت سڏ ان ڪري ڏنو آهي، جو منهنجن ڪنن ۾ ڪن ترخانن اها ڳالهه وڌي آهي ته مرزا جان بابا مرزا باقيءَ خلاف شورش ڪرڻ وارو آهي. پهرين وچ ۾ سلطان محمود خان پيو هو، مرزا باقيءَ ان کي ترڪتال ٻڌائي، ڇهه ڪناريون ترڪ ڪنيزون ۽ ٻيا تحفا ڏيئي راضي ڪري موڪلي ڇڏيو. هاڻ مرزا جان بابا پنهنجي منهن ٺٽي تي چڙهڻ وارو آهي. منهنجو خيال آهي ته اسين مرزا جان بابا جو ساٿ ڏيون!“

”نه سائين، نه! مرزا جان بابا به ته نيٺ ترخان آهي، مرزا باقيءَ جو ڀاءُ آهي، ڌاريون آهي، اسان جي لاءِ ڳالهه ساڳي، مرزا باقيءَ سنڌ جو حاڪم نه ٿيندو ته مرزا جان بابا ٿيندو يا شاهه قاسم ارغون ٿيندو. سنڌ لاءِ ڪهڙو فرق پوندو؟ اهو ٿيو هت وٺي پاڻ کي ٻوهي ۾ ڏيئو. جي مرزا باقي کڻي ويو ته سنڌين جو جڻ — ٻچو رلائي ڇڏيندو، جي مرزا جان بابا کڻيو ته ان تي وري ڪهڙو اعتبار. هو ائين سمجهندو ته سنڌي اڄ مرزا باقي خلاف منهنجو ساٿ ڏيو بيٺا آهن، سڀئي منجهن ئي ڪو زور وارو ماڻهو پيدا ٿيو ته ان جو ساٿ ڏيندا. ان ڪري، دشمن سو دشمن — هنن سمورن کي ختم ڪرڻ جي ڪا سوچيو.“ سنگهار پنهنجي راءِ ڏني.

”چئين ته سچ ٿو، پر مرزا جان جي وري به سنڌين سان سڳابندي آهي، سميجا سندس سين ۾ آهن. اسان لاءِ وري به مرزا جان بابا چڱو.“ دلاور سمي چيو.

”سڳابندي سان ڇا ٿو ٿئي؟ ترخان وري به ترخان. هينئر به موچڙا پيا اٿس تڏهن وڃي سميجن وٽ لڪو آهي، نه ته اهي ساڳيا سميجا پٽس جي

وقت ۾ وٽس دانهين ٿي ويا ته انهن کي رُڪو جواب ڏنو هئائين. ”سنگهار کي ڳالهه پسند نه هوندي هئي ته سڌو چئي ڏيندو هو.

آخوند نور محمد، ناس جي چپتي ڏيندي چيو: ”منهنجو مقصد اهو ڪونهي ته مرزا جان بابا کي سنڌ جي حاڪم ٿيڻ ۾ مدد ڪريون. سندس لشڪر ۾ اڌ کان مٿي سميجا ۽ اتر آهن. اهي ته آخر پنهنجا آهن؛ انهن سان ڳالهيون ٻولهيون ڪجن؛ جيڪڏهن مرزا جان بابا کڻي وڃي ته سندن مدد سان کيس ٿيڙڻ ڏکيو ڪونه ٿيندو.“ آخوند نور محمد تصور ئي تصور ۾ سنڌين جي پنهنجي راڄ کي ڏسڻ لڳو هو.

”سنڌين ۾ ڪير آهي جو مرزا جان کي ٿڌي، کيس گادي وٺي ڏجي.“
جانڻ پھريون ڀيرو ڳالھايو هو.

”ادل ڳالهه ته لک جي ڪئي اٿئي. اسان جي فيروز سمي ته ڪو پوٽو ڪونه ٻارو. پاڻ ٻيڙو پوڙي راهي ٿيو. اهڙو ڪو سردار ڪونهي جنهن کي سمورن راڄن جي حمايت هجي، ۽ ان کي کڻي واڳون ڏجن.“ دلاور سمي چيو. فيروز سمي جو نالو ڪنڊي، هن جا ڏند ڪرڻجڻ لڳا هئا. فيروز جي بدبختيءَ ۽ ڪمزوري جي ڪري ڇهه سؤ سالن جي ماڻيل آزادي سنڌ وڃائي ويئي هئي.

”اڙي ابا، ڪو سردار نه ملندو ته سنڌ کي آزادي ڪانه ملندي ڇا؟ ڌارين کي ڪيو، پوءِ پاڻيهي ڪو بلو ٿي پوندو. پنجن ڇهن ڄڻن کي سڀ سنڌي چونڊي ملڪ هلائڻ لاءِ مقرر ڪندا ته ملڪ ڇو ڪونه هلندو. اهي سرداريون ۽ بادشاهيون ئي ته سنڌ جو سر وڃائين ٿيون. پنهنجي سرداري ۽ بادشاهي قائم رکڻ ڪاڻ ته سمن ۾ ڦيٽاڙو پيو، ۽ وڃي شاھ بيگ جي سنگھر پنهنجي ڳچيءَ ۾ وڌائون“ آخوند نور محمد جون ڳالهيون ئي اهڙيون هونديون هيون، جو ماڻهون پاڻ ته ويٺو ٻڌي. ان ڪري کيس عزت به سڀ ڏيندا هئا. وڏي نظر جو ماڻهو هو، ٺلهو ٺڙڪو ملو ڪونه هو، جن مان خلق سڄي ڪڏهوڪو ڀروسو وڃائي چڪي هئي.

آخوند نور محمد ته سمورين بغاوتن جو منڍ مهڙ هو. هن جي ذريعي مڪتب، مدرسن ۽ دارالعلومن ۾ اندر ئي اندر پيئي شاگردن کي تربيت ملندي هئي؛ ۽ باهه جڏهن به ڀرندي هئي ته انهن شاگردن جو ان ۾ وڏو هٿ هوندو هو. ڪمال ته اهو، جو خود ترخان به هن کي ڏاڍي عزت ڏيندا هئا. مرزا باقي جهڙي ڪنجوس ۽ بي مروت به کيس سورپاءِ موڪلي هئائينس. سندس علم ۽ فقيريءَ جو ايڏو ته نالو هو، جو ڪنهن ترخان کي اهو شڪ نه هوندو هو ته آخوند نور محمد کي پنهنجي درس و تدريس ۽ مسيت کان سواءِ ٻيو به ڪو مقصد هوندو. سنڌ جي سُورهين جا ميڙ وٽس ڪٿا ٿيندا هئا، سي به اهڙي طرح جو ڪنهن کي پتو ڪونه پوندو هو ته ڪير آيو، ڪير ويو. سندس علم ۽ درويشيءَ جي هاڪ همايون ۽ پوءِ اڪبر جي درٻار تائين پهتل هئي. ان ڪري ڪنهن سرڪش ترخان کي به همت نه ٿيندي هئي جو آخوند جو چوڻ موٽائي. بکر کان ٺٽي تائين سندس هزارين فدائي ۽ شاگرد ڦهليل هئا، جيڪي هن جي حڪم تي سر ڏيڻ لاءِ تيار هوندا هئا.

جڏهن سڀ ڳالهيون بحث مباحثي کان پوءِ صاف ٿيون، تڏهن آخوند چيو: ”پهريون ڪم ته هي آهي ته ارغون ۽ ترخان سردارن کي اهڙو هيسائجي، جو جيڪڏهن ڪا شورش ٿئي، ته هو ڪنهن به ڌر جو ساٿ نه ڏين. ٻي ڳالهه اها ته سنڌ جي سرحدن تي اهڙا ماڻهو موڪلجن، جو ڪنهن به ترخان سردار جو ماڻهو قنڌار کان ڪمڪ آڻي نه سگهي. ٻڌو اٿم ته ڪو ترخان سردار قنڌار وڃڻ لاءِ سنڀريو آهي. ان کي ڪنهن طرح روڪڻو آهي.“ آخوند نور محمد هاڻي فيصلو جي انداز ۾ ڳالهائي رهيو هو. سندس اکين ۾ هڪ نئين جوت جلي رهي هئي، جن سنڌ جو روح سندس اکين ۾ بڪڻ لڳو هو.

”اها خبر ڪنهن وڏي ترخان کي هيسائڻ سان پوندي ته قنڌار کان ڪمڪ وٺڻ ڪير ويو آهي. اهو خط به هٿ ڪجي. جڏهن اهو خط هٿ اچي ته“

”آءٌ حاضر آهيان...“ سنگهار هڪدم حامي ڀري.

”ته پوءِ آءٌ سنگهار سان گڏيو ويندس.“ جانڻ پنهنجي پراڻي يار کي اڪيلو ڇڏڻ تي گهريو.

”ابا سنگهار تون نه وڃين ها ته چڱو. تو کان ترخان هونئن ته گهڻو چرڪيل آهن. جڏهن کان ڪوڪلتاش کي چنڀيو اٿئي، مون کي ڪيتريون دانهون مليون آهن. پر خير، هاڻ هيئن ڪڇ، جو ڪنهن طرح اها خبر هٿ ڪر ته قنڌار ڪير ٿو وڃي، ۽ خط ڪنهن ڏي لکيل آهي. جي خط ئي ملي وڃي ته پوءِ وا، وا، پوءِ اهو خط کڻي آخوند صالح کي پهچائجو. تنهن کان پوءِ جيئن آخوند صالح چوي تيئن ڪجو. آءٌ پاڻهي آخوند صالح سان صلاح ڪندس، پوءِ جيئن ڏٺي کي منظور هوندو، تيئن ڪنداسون.“

”اسين صبح جو ساجهر ٿئي وڃي ڪو جتن ڪنداسون... چڱو هاڻ موڪلائي ڪانهي.“ سنگهار اڻي بيهي رهيو.

آخوند نور محمد به اڻي بيهي رهيو، ۽ سنگهار جي اکين ۾ نهاريندي چيائين: ”ڏٺي ساڻي ٿيندءِ... ابا!“ الائي ڇو آخوند نور محمد کي ائين لڳو ڄڻ هو سنگهار کي آخري پيرو ڏسي رهو هو. هن بي اختيار ٿي کڻي سنگهار کي پاڪر پاتو. جذبات کان هن جو آواز ڳرو ٿي پيو هو، ۽ سنگهار فقط ايترا لفظ ٻڌا: ”جيئي سنڌ!“ ”جيئي سنڌ!“ جانڻ ۽ سنگهار گڏجي چيو، ۽ ٻاهر نڪري آيا.

هنن جا گهوڙا مسجد جي پٺئين پاسي ڦٽل مندر ۾ ٻڌل هئا. سنگهار پنهنجي گهوڙي جو توبرو لاهي، هني هيٺيان هڻي، گهوڙي کي لغام چاڙهي سواريءَ لاءِ لانگ ورائي، جانڻ به سوار ٿي گهوڙي کي اڙي هڻي. پنهي جي دلين تي گذريل وارداتن، هلندڙ حالتن ۽ ايندڙ وقت جو غبار هو، ۽ گهوڙن جي رفتار تي هنن جا خيال هنن کان به اڳ ۾ ڊوڙڻ لڳا. هنن اڳيان جيڪو

آدرش هو، تنهن هنن جي خيالن ۾ هڪجهڙائي ڳوراڻ پيدا ڪري وڌي، ۽
هو ٻيئي پنهنجي پنهنجي زندگيءَ تي سوچڻ لڳا.

4

جانڻ جو راڄ صدين کان ڌڙي ۽ ٻني جي وچ ۾ وسيل هو. گهڻو تڻو سڀ هر هاري هئا يا مالوند ۽ پورهيت. پنهنجا کير مڪڻ، پنهنجي ان پنهنجي ڏاس، پنهنجي ڪڻڪ پنهنجي ڪپهه، هنن کي خدا جو ڏنو سيڪجهه هو. کائي پي، ونجهه وٽيون، ملهون، ٻيلهاڙا وڙهي، وري وڃي هر چونيءَ جي ڀر جهليندا هئا. زالون به سگهڙ..... پنهنجو ست پاڻ ڪتين، پنهنجي ڏاس مان ڪرزينون پاڻ ئي ٺاهين، پنهنجي ان مان ڪٿا ۽ لوئيون ٺاهين. ان پيهي، گهر هاڄ لاهي، پاڙي جو زالون اٿت ۽ چرخا کڻي، ڪنهن هڪڙي گهر اچي گڏ ٿينديون هيون، ۽ پوءِ اٿت به پيو هلندو هو، ۽ رهاڻ به پيئي رڙهندي هئي. جهان جي نه هنئيءَ ۾ نه ڪئيءَ ۾، جيڪڏهن ڏک سور هئ، تڏهن به پنهنجي راڄ جا. ڪٿائون ڪهاڻيون به پنهنجيون، پنهنجي مال جون، پنهنجي کير پتن جون، پنهنجي نياڻين سياڻين جون، پنهنجي ٻنين جون، فصلن جون، ڳائي ماهي ڦرن ٽڪرن جون. کين جي ڪا ڳنتي ۽ اون هئي ته بس اجهو اها ته ڳوٺ مان چار ڪڏهن ڇهه مڙس اوچتو وڃي ڪنهن لشڪر سان شامل ٿيندا هئا. جڏهن سومرا هوندا هئا ته سومرن جي سينا ۾ جي سما هئا ته سمن جي ڪاهوڙين سان. ڪي ورندا هئا ته سون سان خريزنون ڀري ايندا هئا، پٽ ۽ ريشم جا تاڪيا، ڪنجهي جا وٽا، ٽامي جا ٿالھ ۽ ٿالهيون، چاندي مڙهيل جتيون ۽ هٺا، ڀرت ڀريل ٿل ۽ جهلون..... ۽ پنهنجن سنگتين جي سورهيائين دلاورين جون ڪهاڻيون. اهي جهانگي مانجهي جوان ڄڻ ته ڳوٺ جو نت نئون داستان هئا، هنن بابت نينهن ۽ برهه جون ڳالهيون ڪٿيون هيون ۽ تهه سياري ۾ سوڙين ۾ برڙجي، پوڙهيون پڪيون، جوانن ۽ جوانڙين کي اهي نينهن جا داستان وڙ وڙ ڪري ٻڌائينديون هيون، ۽ جوان اهي ئي داستان ٻڌي وڃي لشڪرن ۾ شامل ٿيندا هئا، ۽ جوانڙيون اهڙن ئي جوانن جا ويهي اوسيئڙا ڪڍنديون هيون.

پر جڏهن کان قنڌاري، مڪڙن جيان سنڌ تي وريا هئا، تڏهن کان ڄڻ انهن داستانن جي ڪا ڪڙي وڃائجي ويئي هئي. قصا ڪهاڻيون ۽ داستان اتي ئي بيهي رهيا، اڳتي وڌي نه سگهيا. انهن جي اڳ جي خبر هئي، پر پڇاريءَ جي ڪنهن کي خبر نه هئي. پوڙهيون پڪيون هاڻ فقط پراڻا قصا، پراڻيون

ڪٿائون ڪٽنديون هيون، ۽ پوءِ ڄڻ ٿو ڪ هئي چونديون هيون ته هاڻ اهڙا مانجهي مڙس ڪٿي؟ اهي قصا ڪهاڻيون به ڪٽنديون ٿي ويون، زندگي هلندي رهي. فقط پورهئي تائين محدود رهجي ويئي. ظاهر ته ڪنهن کي سمجهه ۾ ڪونه ٿي آيو ته ڇو زندگيءَ جي ڪهاڻين جي ڌارا روڪجي ويئي هئي، ڇو زندگي مائي ٿي، ڪني ٿيندي ٿي ويئي. مڙس جي منهن ۾ سرهائي ڇو نه هئي؟ اوسيئڙن ڪيڏن جهڙا جوان ڇو نه هئا؟ پر هنن کي هڪ ڳالهه ضرور اهڃاڻ طور ياد ٿي آئي. اڳي سنڌ ۾ قنڌاري ڪونه هئا؛ پنهنجا هئا؛ ڌارين، پراڻا، اوڀرا ڪي به نه هئا، ۽ هاڻ سنڌ ۾ جتي ڪٿي قنڌاري هئا، جن پاڻ کي ڪڏهن ارغون ته ڪڏهن ترخان ٿي سڏايو، ۽ هنن جي ڪري قنڌار جي رستي کان، يا ملتان جي رستي کان ڪڏهن ايراني ٿي آيا ته ڪڏهن توراني، ڪڏهن تيموري ته ڪڏهن مغل، ڪڏهن عراقي ته ڪڏهن شيرازي. ڪي مولوي بنجي ٿي آيا ته ڪي مسجدن جا پيش امام، ڪي سوداگر بنجي ٿي آيا ته ڪي سوديبن ڪي لشڪري هئا ته ڪي هزاري ۽ پنج هزاري. هنن مان هر ڪنهن ترخانن ۽ ارغون سردارن سان پنهنجي مٿي مائٽي ٿي ڏيکاري، ڪي ماما ته ڪي چاچا، ڪي چاچي جا پٽ ته ڪي مامي جا، جنهن به فارسي ٿي ڳالهائي سو سرڪار جو مائٽ هو!

نئين سرڪار جي سائي ۾ جانڻ جو راڄ به ٻين پورهيتن سان ماڪوڙين وانگر پورهيو ڪندو رهيو. راڄ جي وڌڻ کي ڪنهن ڪن ڦوڪ ڏيئي ڇڏي ته جوانن کي گهر کان ٻاهر نه ڪيندا ته حياتي ائين ئي بنان ڪنهن باهه ٻڙ جي گذري ويندي. ٻيڙن به اها ڳالهه ڪئي ڳنڍ ٻڏي هئي. جوانن کي ٻاهر جي هوا کان روڪڻ کان، اڃا مڇن جي ساوڪ ٿي نڪتڻ ته کين پڙائي ٿي ڇڏيائون، ۽ ننڍا نيٽا جوانڙا پنهنجي وٺڻ سان خوش، پنهنجي هر پنهنجي ڪيڙ ۾ جنبي ويندا هئا. پر جوانن جي منهن ۾ اها سرهائي نه هئي، جا هنن جي پنهنجي منهن ۾ جوانيءَ پيري هوندي هئي. هنن جي عمر جيئن جيئن گذرندي ويئي، تيئن تيئن سندن منهن وڌيڪ آيا ۽ ٻُسا ٿيندا ويا، ۽ ٻيڙا کين چئي ڏيندا هئا ته: ”ابا، ڪو اهڙو واءُ وريو آهي، جو اوهان ۾ به اها ڳالهه ئي ڪانهي، جا اسان ۾ هوندي هئي.“ هو کين سمجهائي به نٿي سگهيا، جيتوڻيڪ ڳالهه هميشه سندن چپن تائين اچي ويندي هئي.

پر رُت بدلي، ۽ وايو منڊل ۾ رت جي بوءِ ڀرجي ويئي. ڪڻڪن جا لابارا هئا. ڪرا ان کان بنهه ڦاٽا ٿي. ڳوٺ جا سمورا مڙس اچي ڪرن اڳيان بيٺا. جنهن جيتري ٻني کيڙي، اهو اوترو ان ڪٽندو. پوڙهي جي ورچ هئي، ان جي ورچ ڪانه هئي — ٻه ڏاڏا هيڏانهن ڪي هوڏانهن. ساڳئي ابي ڏاڏي جو اولاد هئا. ان جي ڏاڏي تان ڪهڙيون لٽيون ڪهڙيون ڪٽيون. لهار ڪي، واڍي ڪي، رازي ڪي، ۽ مسيت جي مُلي ڪي وٽ ڏيئي، باقي ان ڳوٺ وارا پنهنجي پنهنجي ورچ آهر گهر کڻي ويندا هئا. هيلوڪو فصل به ڀل ڀلان جهڙو ٿيو هو. هاڪ پئي پيئي راجن ۾. پوڙها پيرسن پاڻ ۾ چرچا گهبا ڪري رهيا هئا ته پريان مٽيءَ جو هڪ واچوڙو هنن ڏانهن وڌندو آيو. واچوڙي ۾ گهوڙن جي سُنبن جو آواز هو، جن ڪو لشڪر چڙهندو ٿي آيو. جن پيرسن جنگين وارا ڏينهن ڏٺا هئا، تن انهن سُنبن جي آواز مان ئي سڃاتو ته هي ڪي ويري وريا آهن. کين اها اُٿڻ وئي ويئي ته ننڍو رت آهي، جيڪڏهن ڪنهن ڳالهه تان بحثا بحثي ٿي ته رتوچاڻ ضرور ٿيندي. ان ڪري ننڍن نيتن کي وڌڻ اها هدايت ڪري ڇڏي ته ڪير به هجي، هنن مان ڪو سوال جواب نه ڪري پاڻيهي وڌا ڳالهائيندا.

اڃا هنن کي اها صلاح مس ڏني، ته پهريون سوار کين نظر آيو. ترخان پري کان ئي پترو. هن جي پويان پنجاهي کن ٻيا به ترخان هئا. هو همراھ وڌي اچي ڪرن اڳيان لٿو، ۽ فارسي ۾ ڪجهه چيائين.

”اسين اها ٻولي ڪانه ڄاڻون، جوان! سنڌي ڳالههءَ ته سمجهون!“ هڪڙي ٻيڙي چيو.

سپاهين مان هڪڙو چٽو وڌي اڳيان آيو، ۽ گهڙي لاءِ هو پنهنجي سردار سان ڪجهه ڳالهائيندو رهيو، ۽ پوءِ هنن ڏانهن منهن ڪري چيائين: ”هي زمينون امير ڪوڪلتاش ارغون جون آهن، انهن جي پيدائش به هن جي آهي، اسين اها ڪٺڻ آيا آهيون.“

ههڙي ڳالهه نه ٻڌي نه سڻي، نه ٿي، نه ٿيندي. هي ڪهڙو واءِ وريو هو جو ماڻهن جو ڏاڻو پاڻي به محفوظ ڪونه هو. هڪڙي پيرسن جن ڳالهه نه

سمجھندي چيو: ”ابا، اسين هتي ايامن کان وينل آهيون: ابي ڏاڏي هتان جا آهيون. اسان کي ته سڏ ئي ڪانهي ته هي ٻنيون ڪي ٻئي ڪنهن جون آهن.“

”هي زمينون اصل ۾ سمن جون هيون. سمن کان حڪومت اسان ورتي آهي، ۽ ان زمينن جا مالڪ سما ڪڇ لڏي ويا آهن. ان ڪري حضور جن هيءُ سڄي جاگير امير ڪوڪلتاش کي عنايت ڪئي آهي.“ سپاهيءَ چيو.

”ابا، الله الله ڪريو. هي ٻنيون سمن جون وري ڪٿان آيون؟ هنن ٻنين جي نه ڪا اڳي ڪنهن اسان کان گهر ڪئي آهي، نه ڪو گهرندو به. اسان جي ابن ڏاڏن هنن زمينن کي ڪيئون ڏيئي، جهنگ صاف ڪري سنئون پت ڪيو. اسان جي وڏڙن هتي هر ڪيڙيا، پوکون پوکيون، ٺهان پوءِ اسان انهن کي پنهنجو رت ست ڏنو، ۽ هاڻ اسان جو هي اولاد پيو انهن کي سنڀالي. هر ڪيڙيون اسين، ٻني ڪنهن ٻئي جي، سا ڳالهه ڪيئن ٿيندي؟“ ٻيڙي چڻ ڪچھري مچائڻ واري ڍنگ ۾ چيو.

سپاهي وري پنهنجي سردار سان پڻ پڻ ۾ لڳي ويو، ۽ پوءِ سڌو ٿي چيائين، ”سرڪار اوهان جي حقن تي ويچار ڪندي. پر هيءُ زمين امير ڪوڪلتاش جي جاگير آهي، سو پيدائش مان اڌ اُن جو آهي. باقي اڌ مان به اڌ اوهان جو، اڌ سرڪار جو!“

ڳوٺ جي ماڻهن ۾ چوپول ٿي ويو. نوجوانن جي ڪلھن ۾ چڻ ته چڪي پوندي ٿي ويئي. سندن هٿن ۾ ڪنهن بانڻي گهوٽائي ڪٽڻ لاءِ گهه ٿيڻ لڳي. پر ٻيڙن کين اکين ئي اکين ۾ ميڙون منتون ڪيون، ان ڪري لاچار هو چپ ڪري بيٺا رهيا. سندن نظرون سپاهين ۾ کتل هيون. هو اهوئي سوچي رهيا هئا: مڙس مڙس جو مت آهي؛ اهڙا هي ڪهڙا آسمان تان لهي آيا آهن، جو ائين زوري اسان جو اُن کڻي ويندا.

ٻيڙا پنهنجي پاڻ ۾ چڻ پڻ ۾ لڳي ويا. هو ايترو سمجهي ويا ته سپاهي جنهن مقصد لاءِ آيا هئا، تنهن کي پوري ڪرڻ بنان رهندا ڪونه، ۽ پوءِ ندين نيٽڻ کي ڪيترو جهلبو. آخر هڪڙي پيرسن سپاهيءَ کي سڏ ڪندي چيو: ”ابا، اها

ڳالهائين ڪانه نبرندي. اوهين پري کان پنڌ ڪري پيا ٿا ڏسجو، لهو، چاندو پاڻي ڪريو، ٿڪ پيو. ڳالهه ڳالهه سان ڇٽندي. پوءِ به اُن اهو پيو آهي، ڀڄي ڪونه ٿو وڃي.“

سپاهيءَ سمجهيو ته ڳوٺ جا ماڻهو ڊڄي ويا آهن. هو واقعي وڏي منزل هئي آيا هئا؛ ههڙي صلاح لاءِ ڇڻ اڳيئي آتا هئا. هن پنهنجي سردار کي فارسيءَ ۾ اها ڳالهه سمجهاڻي. اُن ڪٿي وڃڻ لاءِ کين ڊڳي گاڏين جي ۽ وهڻ جي به ضرورت هئي، سي به ته ڳوٺ وارن کان ئي ته وٺنا هئن. ان ڪري سياست کان ڪم وٺڻ بهتر هو. اها صلاح ڪري هو لهي پيا، ۽ اتي ئي تنبو هڻڻ کي لڳي ويا. ٻيڙن گهرن ڏانهن ماڻهو ڊوڙيا ته ڳوٺان ماني ٺهرائي ڪٿائي اچن. مهمان نوازي ته هنن جو مرڪ هو. متان ڌاريان ائين سمجهن ته ٻيلي سنڌين وٽ وياسون ته مانيءَ جي صلاح به ڪانه هنيائون.

ديڳيون چڙهي ويون، قنڊرون ڪسجڻ لڳيون، ۽ ڳوٺ جون زائفائون ٿوپين تي ڊڳڙن مٿان ڊڳڙ لاهڻ ويهي رهيون. پوڙها مڙس مهمانن کي ماني ڪارائڻ کي لڳي ويا، پر ڳوٺ جا جوان ڇڻ اڄ خود پنهنجي وڏڙن کان باغي ٿي پيا هئا، سڀني مان جانڻ جي پٽ عمر کان ويٺو ئي ٿئي ٿيو. عمر کي ڳوٺ ۾ هونئن ئي اريلو بيپرواهه سڏيندا هئا. ڪنهن کي وٺڻ ئي نه ڏيندو هو. وڏڙن جي ته چوڻ ۾ ئي ڪونه هو. خود جانڻ به کيس ڪونه جهليندو هو. چاچهنس نبو ته کليو ڪلايو چونڊو وتندو هو ته ”اڏا، جڏهن کان چورو ٻه ٽي پيرا شهر گهمي آيو آهي، اصل وڻ گهوڙو ٻڌڻ نٿو ڏئي. رڳو سنڌ سنڌ ڪري منجهي پيو آهي — سنڌي هيئن، سنڌي هونئن، ڇڻ سنڌ جو ڪاڄ مٿس جهلي پيو آهي.“

اڄ به عمر اک هئي، پنهنجن ساٿين جيڏن کي ونجهه وٽيءَ واري پٽ تي گڏ ٿيڻ جي نينڊ ڏني. هڪڙو هڪڙو ٿي، وڏڙن جي نظر گسائيندو، ڪسڪندو ويو. جڏهن ويهارو مڙس جو گڏ ٿيو، تڏهن عمر چيو: ”آءُ اوهان کي اڳي ئي چونڊو هوس ته هي ڌاريون نانگ ڪڏهن نه ڪڏهن اسان کي به ڏنگيندو. هاڻ ته پنهنجي ڪنين ٻڌو، پنهنجي اکين ڏٺو — هاڻ ڇا صلاح آهي؟“

”جيڪا صلاح سڄي سنگت جي، پر وڏا ڇا چوندا؟“

”وڏا اهوئي چوندا جيڪي ترخانن کي چيائون. هينئر اڌ ڏيڻ تي راضي ٿيندا،
 سڀاڻي هو ٽي پتيون کڻي ويندا، ۽ پرينهن ۱۰۰ پرينهن اسان جي اڪيان اڳيان اسان
 جي ننگن کي ڪاهي ويندا، انهن جي به بڻئي ٿيندي ويڙم ڪانه لڳندي!“ عمر
 جي اکرن مان جنسي باهه جا آلا نڪري، سڀني کي ساڙڻ لڳا.

”ڌرتي اسان جي، پورهيو اسان جو، ان اڀايون اسان ۽ ڪٿي وڃن ڌاريان، ان کان
 ٻڌي مرڻ پلو،“ هڪ ٻئي جوان خفي ٿيندي چيو.

”سچ پچ جي اڄ ماڻ ڪري ويهي رهياسون ته هر لاڀاري مهل، پراڻي مال تي
 ٽوپي نراڙ تي، ترخان اچي سيڪجهه ٻهاري ويندا.“ هڪڙي ٻئي همراھ چيو،
 جنهن کي اڃا مڇن جي ساوڪ مس آئي هئي.

”۽ پوءِ ۱۰۰۰۰۰۰ پوءِ وارو ايندو مال جو، وهڻ جو. جيڪا ڳئون مينهن پسند
 آين، سا ٿيندي سرڪاري مال ۱۰۰۰۰۰۰“ عمر کان صبر ڪيو ٿئي ٿيو. هو اڃا
 ڪجهه چوڻ تي هو، پر ڪجهه سوچي چپ ٿي ويو.

”هي ته ”مٿو پر پتجي هيل“ واري ڳالهه ٿي — ڇي سما هتان لڏي ڪڇ هليا
 ويا، ان ڪري هيءَ زمين سرڪار جاگير ڪري ڪنهن کي ڏني آهي، ۽ اسان
 جي وڏڙن جا هڏا، جي پورهيو ڪندي ڪندي هن ڌرتيءَ ۾ گڏجي مسجي ويا
 آهن، ڪيئون ڏيندي، هر هلائيندي، گڏون ڪيندي، آرهرڻ سيارن ۾ جو اسان
 پنهنجو رت ست هن ڌرتيءَ کي ڏنو، سو ڪنهن کي ياد ئي ڪونه ٿو پوي!“
 هڪڙي جوان ڄڻ شڪايت پيش ڪندي چيو.

”بيلي ڳالهه ٻڌي اٿو، مڙس اهي جي پنهنجي لڄن تان گهورجي وڃن. هيءَ
 ڌرتي اسان جي لڄ آهي. اسان جي جيجل ماءُ آهي، جيسين منهنجي سريءَ ۾
 ساهه آهي، تيسين ته ڪو ترخان هجي ڪٿي ترخان جو بابو هجي، ان داڻي ۾ هٿ
 ڪونه وجهندو. اوهين جي مون سان ساڻ نه ڏيندا ته آءُ اڪيلو به هنن سان
 وڙهڻ کان نه مڙندس!“ عمر پنهنجو فيصلو ڪندي چيو.

جوانن ۾ ڇوڀول پئجي ويو. ”اسين سڀ ساٿ آهيون. ان اسان جي لاش تان
لنگهي ڪندا!“

”ته پوءِ اچو ته يڪو نبيرو ڪريون، يا هو اسان کي ماري ان ڪٿي وڃن يا اسان
جون ڪهاڙيون هنن جي رت سان رڱجي سرائڻ چڙهنديون!“ عمر اٿندي چيو.

سيڪو پنهنجي گهران وڃي ڪهاڙي ڪٿي آيو. زالن جو پنهنجي پٽن، ڀائرن ۽
گهوٽن کي ڪهاڙيون ڪندو ڏٺو، تڏهن سندن من به گائون مائون ٿيڻ لڳا. يا
الاهي خير، هي ويٺي ويٺي نينگرن کي ڇا ٿيو؟ هي ڪهاڙيون ڇا لاءِ؟ هو پلٽ
ڪٿي ڏٺي در ٻاڏائڻ لڳيون. ڏٺي منهنجا پنهنجي رسول جي صدقي هنن کي هر
ويريءَ کان بچائج! هنن الائي ڪيتريون باسون باسيون. الائي ڪيترا سوڻ آسون
ڪيا، رڳو ان لاءِ ته نينگر صحيح سلامت موٽي اچن.

جڏهن ترخان ماني کائي واندا ٿيا، تڏهن سنڌي ڳالهائيندڙ سپاهيءَ ڪراڙن
کي چيو ته ان ڪٿي وڃڻ لاءِ گاڏيون به هنن کي ڏيئيون پونديون، ۽ هنن اهو به
فيصلو ڪيو هو ته ٽن پتين بدران رڳو اڌ ان ڪٿي ويندا جو هارپ جو حق جتي
ڪٿي اڌ حصو هو. پير مردن جا ڪنڌ هيٺ ٿي ويا. هنن انڌير جو هنن وٽ سواءِ
صبر جي ڪوبه جواب نه هو. جڏهن سپاهي ان جي ڪرڻ ڏانهن وڌيا، تڏهن هنن
ويهارو مڙسن کي ڪهاڙين سان اڳي ئي اتي بيٺل ڏٺو، جن هنن کي اهڙن نظرن
سان ڏٺو، جن ۾ هاڻ ڪابه مهمان نوازي نه هئي.

پير مرد به پنهنجي نينگرن کي ڪهاڙي سان ڏٺو ته هو به حيران ٿي ويا. جانڻ
پٽ کان پڇيو، ”ابا عمر، هي ڇا آهي؟“

”بابا، اسان جي جيئري جي ترخان ان ڪٿي وڃن ته اهڙي حياتي تي حيف آهي!“

جانڻ ۽ ٻيا به منجهي بيهي رهيا. ڳالهه جوانن جي سچي هئي. ڪو وقت هو
جو هنن به ترخانن سان چوٽون کاڌيون هيون. وهي چري چوندا آهن ته هت ته
ڄمار چري ٿي پئي هئي. هنن کي منجهيل ڏسي، سنڌي ڳالهائيندڙ سپاهيءَ چيو،

”اجائي رتو ڇاڻ ٿيندي مڙي وڃو!“ هن آهستي چيو، پر سندس لفظن جو دڙڪو ڪنهن کان گجهو نه هو.

اوچتو سردار پنهنجي ترار اُڀي ڪندي، گهوڙي کي اڙي هنئي. هوڏانهن ڪهاڙيون اُڀيون ٿي پنهنجا نشانا ڳولڻ لڳيون. پيرسڻن مان هڪ ٻه ته اڳ ۾ هجڻ ڪري پهرين وارن ۾ اچي ڌڪجي ڪري پيا. ٻين هيڏانهن هوڏانهن ڏسي، ٻيو ڪجهه نظر نه آين ته تنهن جا ڪلام ۽ سڪل بانٽا کڻي ورتا ۽ پنهنجن ٻچن سان گڏ وڙهڻ بيهي رهيا. راڙو راڙو مڇي ويئي. گهوڙن جي هٽڪار ترارين ۽ ڪهاڙين جي ٽڪرائڻ جي آوازن، ترخانن جي رڙين، ۽ ڳوٺاڻن جي هڪلن اهڙو هنگامو پيدا ڪيو، جنهن جا پڙاڏا دور دور پهچڻ لڳا. عمر جي ڪهاڙي باهه جي چييءَ وانگر ترخانن تي ڪڙڪڻ لڳي. جوانن ڪهاڙيون ائين ٿي هلايون، جڻ ڪهاڙين ۾ ساھ پئجي ويو، ۽ باز وانگر هڪڙي شڪار کي ڌڪ هڻندي، ٻئي تائين ٿي پهتيون. جانڻ وٽ ڪوبه هٿيار ڪونه هو. هڪڙي ترخان جو وار بچائي، هن کڻي چيلهم ۾ هٿ وڌس، ۽ پوءِ کيس ٻنهي هٿن ۾ کڻي، وٺي ٻين ترخانن جي وچ ۾ اڇلايائين. ترخان جي ترار هيٺ ڪري پئي، سا جيئن نٿڙي ٿي ڪٽيائين، ته ٻئي هڪڙي ترخان جي ترار سندس ڏورو ڪپي ويئي. سور کان هو وري اُڀو ٿي ويو. ان ترخان وري مٿس وار ڪيو، پر هن جي ٻانهن مٿي رهجي ويئي. هڪڙي سنڌيءَ جي ڪهاڙي سندس چيلهم ڪپي ويئي، ۽ هو رنپ ڪري منهن پر زمين ۾ گڏجي ويو. جانڻ جهٽ هڻي سندس ترار کسي ورتي، ۽ پاسي ۾ هڪ ترخان جي پٺ ۾ لنگهائي ڏني. ترخان اهڙي ڪيڪ ڪئي، جو خود جانڻ جا وار اُڀا ٿي ويا. هن ترار چڪي ڪڍي ته ترار سان گڏ ترخان به مٿانئس ڪريو. ٻي ٻانهن ڌڪيل هجڻ ڪري هو پاڻ سنڀالي نه سگهيو، ۽ آترجي ڪري پيو. جوانن مان عمر ۽ سندس ٻه ساٿي سردار ڏانهن وڌيا، پر سردار جي چوڌاري ترخانن اهڙو گهيرو ٺاهيو هو، جو جيڪڏهن هو اڳيان وڌي بجاءِ ترخان تي وار ڪرڻ جي گهوڙي جي پٺ تي وار ڪيو. گهوڙي کي ڌڪ لڳو ته اڳيون ٻئي تنگن مٿي کڻي پوين تنگن ۾ ويهي رهيو، وري اٿڻ جي ڪوشش ڪرڻ لڳو. گهيري کي ٽوڙڻ لاءِ اهو وجهه ڪافي هو. عمر ۽ ٻه ٻيا همراھ گهيري جي وچ ۾ پهچي ويا. عمر جي ڪهاڙي سردار جي ٻانهن ڪلهي وٽان

ڪپي ويئي. سردار ڪريو، ته ترخان ۾ ٽاڪوڙو پئجي ويو، ۽ وار ڪندا، پوئتي هٽڻ لڳا. ڇڻ ۾ پيا ته ڪنڌ ورائي پويان ڪونه نهاريائون.

زالن جو، هاھوڪار ۽ رڙيون ڪوڪون ٻڌيون، سي پيرين اُگھڙيون ڪرڻ ڏانهن ڀڳيون. اتي پهچي جيڪي ڏٺائون، تنهن هنن جي هنيانءَ ۾ چڪ وجهي ڇڏيو، ۽ سڀڪا پنهنجي ڀاءُ يا مڙس کي ڪريلن ۽ ڌڪيلن ۾ ڳولڻ ۾ لڳي ويئي. ٽي پيرسن، ۽ ٻه جوان سنڌين جا آفت مري پيا هئا. پنج ڇهه ڌڪجي پيا هئا. عمر کي جنهن ٿي ڏنو، تنهن ٿي سمجهيو ته هو ڪو سڄو ڌڪيو پيو هو، پر هن کي رڳو ڪلهي وٽ هڪ ترار جو ڌڪ لڳل هو. باقي ٻين جي رت هن جا ڪپڙا رت وٺي ورتا ڪري ڇڏيا هئا. ترخان مان ٿو ڄاڻا ته مئا پيا هئا، ڇهه ڄڻا اهڙا ڌڪيل هئا، جو ٻچڻ جو آسرو ڪونه هو. ٽي چار ڄڻا پنهنجن ڌڪن کان ڪنجهندا ڪرڪندا نظر آين. انهن مان هڪڙي جي تنگ ستر وٽان ڪپجي ويئي هئي. اهو سنڌي ڳالهائيندڙ ترخان هو.

جوان ڊوڙي گهرن مان ڪٿون ۽ ٿڌا ڪٿي آيا، ۽ لاشن ۽ قتيبن کي گهر پهچائڻ لڳا. سڀني جي اکين ۾ هڪ عجيب چمڪ هئي، جنهن سندن منهن تي سورهيءَ پٽي کان سرشار هيون. ڪي البت اهو سوچي رهيا هئا ته هيل ته ان جا ڪرا ٻڄي ويا، پر آئيندي ڇا ٿيندو؟ ڪوڪلتاش کي اهو نياپو مليو ته سانڊي وانگر ڳاڙهو ٿي ويندو ۽ بدلي وٺڻ لاءِ ضرور ڪاهي ايندو. قتيبن کي گهر پهچائي، وري جوانن به پاڻ ۾ سس پس ڪرڻ شروع ڪئي، ۽ پنهنجي واھڻ کي راتاهي کان بچائڻ جون رٿون رٿڻ ويهي رهيا. ڳوٺ ڏانهن ايندڙ رستن تي پهري ڏيڻ جون صلاحون ڪندي، هنن عمر جي هڪ رٿ تي عمل ڪرڻ شروع ڪري ڏنو. ان رستي کي هيٺان ئي هيٺان سرنگهه وانگر کوٽي، مٿان وري ٻُھ ۽ ڪڪ اهڙي طرح سانداري ڇڏيائون، جو پريان ڪنهن کي به شڪ نه پوي ته انهن ڪن هيٺان ڪي ڪاهيون کوٽيل هيون.

جانن جي چوڻ تي ڳوٺ جا پير مرد به هاڻ صلح بدران پنهنجين زمينن ۽ پنهنجي آبروءَ لاءِ وڙهڻ لاءِ تيار ٿي ويا. جانن ته ترخانن سان جهيڙي چڪو هو، تنهن کي پڪ هئي ته ڪوڪلتاش حملو ضرور ڪندو. هن ويجهي ۽ چڪ ۾ پنهنجن سمورن سنگتين کي چوائي موڪليو ته سڄي ڏيکارڻ جو وقت اچي ويو آهي، ۽ جنهن کي واهر ڪرڻي هجي سو هليو اچي. ٿورن ڏينهن ۾ هي ننڍڙو ڳوٺڙو چڱي موچاري چانوڻي بڻجي ويو. ماڻهن ۾ هاڻ ڊپ ۽ هراس بدران ايمان ۽ گهمند موتي آيو هو. رات جو پهري وقت همراھ ڪچهريون ڪندي، ترخانن سان کاڌل چوٽن جون ڪهاڻيون ڪئي ويهندا هئا. چار پهر گذارڻ لاءِ سنڌ جي سورھين بابت ٿر بيت، ڳجهارتون ۽ پروليون سر ڪرڻ ويهي رهندا هئا، پوءِ جڏهن فجر جي ٻانگ ايندي هئي، تڏهن سيڪو ڪلمو پري مسجد جو رخ ڪندو هو. پنهنجي وڏڙن جون ڳالهيون ٻڌي، ننڍن جوانن جا حوصلا جيئن پوءِ تيشن وڌندا ويا. هو روز اٿسنا ٺاهيندا هئا، مورچن تي ويهي دشمن جو انتظار ڪندا هئا، ماڻهو پيلهڙا وڙهندا هئا، ۽ ڪڏهن ڪڏهن دشمن جي حملي جا سانگ ڪري، پنهنجي رٿائن جي اوڻاين کي ظاهر ڪندا هئا.

زائفائون پنهنجي منهن سُنهن جوانن ۽ وڏڙن جون چوڀوليون ٻڌي پنهنجا اٿسنا ٺاهينديون هيون پٿارين کي ڏهي، منڊيون ڪئي، ٻه ٻه چار گڏجي ڏڏو لوڙڻ ويهنديون هيون ته بجاءِ سئيءَ يا سبيي، يا سڱن ۽ مٿن مائيتن جي ڳالهين جي، پنهنجي مڙسالن جي سورھيائين جون ڳالهيون ڪنديون هيون. ڏڏو مڪڻ کان واندڪائيءَ کان پوءِ هو هٿيارن کي هٿ مهٽ ڪرڻ ويهي رهنديون هيون. ڪهاڙين، ترارين ۽ ڀالن جون ساراهون هلنديون هيون، ڳنن جي چٽن، ۽ قارن جي تجلين جون ڪهاڻيون ڳائيون هيون.

پر دشمن هنن کان وڌيڪ حرفتي هو. ٿي مهينا گذري ويا پر ڪوڪلتاش جا ماڻهو ڄڻ ته آيا ئي ڪونه هئا. سندس سپاهي، جيڪي ڌڪجي ويا هئا، سي به چڱا ڀلا ٿي، معافيون گهري روانا ٿي ويا. ڪن جوانن جو خيال هو ته کين واس وڃڻ جي موڪل ئي نه ڏجي، پر وڏڙن ان کي سنڌي سورھين جي شان وٽان نه سمجهي، کين کير مڪڻ ڪرائي، رضا خوشيءَ

سان موڪل ڏني ته وڃي پنهنجن ٻچن پيڙا ٿين. هنن به وڃي ڪوڪلتاش کي ڳوٺ وارن جي تيارن، ۽ پري پري کان آيل سنڌي سرويچن جون خبرون ڏنيون هيون. ايترو وقت جو گذري ويو ته ڳوٺ جي ماڻهن کي پڪ ٿيندي ويئي ته ترخان شايد پنهنجي غلطي محسوس ڪئي هوندي، يا سرڪار به کين اهڙي ظلم تي لعنت ملامت ڪئي هوندي، ان ڪري ترخان وري ڳوٺ جو رخ نه ڪندا. هنن جون چونڪيون ۽ پهريداريون هري هري ئي سست پونديون ويون. ٻاهريان يار دوست ساٿي سڄڻ به موڪلائي وڃڻ لڳا، ۽ ڳوٺڙو وري امن ۽ سڪون جي حياتي گذارڻ ۽ پنهنجي پورهئي ۾ مست رهڻ لڳو.

محرم جي ڏهين تاريخ هئي، ڳوٺ جي ماڻهن مان اڌ کان مٿي ماڻهو روزائتا هئا. نئي مان هڪ وڏو مولوي وعظ ڪرڻ لاءِ گهرايو هئائون. سانجهي ٻانگ کان ٿورو اڳ، ماڻهو هري هري ٿي مسجد ۾ گڏ ٿيڻ لڳا. جن جوانن کي چونڪين ۽ مورچن تي رهڻو هو سي به اڄ نئي جي مولوي صاحب جو وعظ ٻڌڻ کان مسجد ڏانهن رڙهي آيا هئا. سج جو آخري ڪرڻو، روزائتن جي منهن تي شڪراني جو پاڇو وجهندي مسجد جي گنبدن کان گهڻو دور، سنڌ ساگر ۾ سمانجي ويو، ۽ دينو ٻانگي پنهنجي پرسوز آواز ۾ ٻانگ شروع ڪئي ”الله اڪبر الله اڪبر الله اڪبر“ اهڙي ساهت اڪبر، شهد... ..“ اوچتو دينوءَ جو آواز روڪجي ويو ۽ گهڙيءَ ساهت کان پوءِ ”لا الله“ جي آواز جو سوز هڪ نئين معنيٰ سان سمورن ماڻهن تي چانئجي ويو، ۽ دينو چاڙهي جي ڏاکڻ تان ٿڙندو ٿاڀرندو اچي ڪن نمازين جي وچ ۾ ڪريو. هڪ تير سندس ٽڙگهت ۾ ڪتل هو، ۽ هن جو ساهه ٻانگ جا آخري حرف آلاپڻ جي ڪوشش ڪري رهيو هو. ان ساڳيءَ گهڙيءَ ۾ زالن ٻارن جون ڪيڪون آسمان ڌارڻ لڳيون. گهوڙن جون هٽڪارون، هٿيارن جا شپڪا، ۽ سوارن جون هڪلون، دڙ ۽ مٽيءَ جي غبار سان گڏجي، قيامت ۽ محشر جو غوغاءُ بنجي ويون. جوان هڪدم پنهنجن مورچن ڏانهن ڀڳا، ڪي پنهنجي گهرن ڏانهن ڊوڙيا، ۽ ڪي پيرسن اتي ئي سڄدي ۾ ڪري ڌڻيءَ در ٻاڏائڻ لڳا. ڪنهن کي به پنهنجو هوش نه هو؛ پيرين اگهاڙا، هٿيارن بنا هر ڪو پنهنجي منزل ڏانهن وڌي ويو. پير ترخان

هيل ڪنهن ڳوٺ تي ڪاهه ڪرڻ بدران وڏي جنگ لاءِ سنبري آيا هئا. مسجد مان نڪرڻ تي ئي ماڻهن ڏٺو ته ترخان ماکڙ وانگر ڳوٺ ۾ ڦهلجي ويا هئا، ۽ جيڪو ٿي سامهون آين، ان تي هڪ ئي وقت ۾ ڏهه ڏهه تراريون ۽ ڀالا ٿئي ٿي پيا. جوان مورچن تي پهچڻ کان اڳ ڌڪجندا، ڦٽجندا، ڪرندا ويا. ڪن جوانن مڙسي ڪري ڪنهن نه ڪنهن ترخان کي گهوڙي تان لاهي، ڪو ڀالو ڪا ترار هٿ ڪري وڌي، ۽ ان طرح سان وڙهندي وڙهندي پنهنجن مورچن ڏانهن وڌڻ لڳا. پر ترخانن جي ڪٽ خلق هزارن جي تعداد ۾ هئي. انهن سان وڙهي پوري پوڻ اڻ ٿيڻي هئي ۽ پوءِ جڏهن ترخانن گهرن ۽ لوڙهن کي باهيون ڏيڻ شروع ڪيون، تڏهن سڀني جون همٿون جواب ڏئي ويون. پنهنجن ٻچن کي بچائڻ لاءِ هر ڪو پنهنجي پنهنجي گهر ڏانهن پڳو. هڪڙو ترخان گهوڙو ڊوڙائيندو وڌي چوندو ويو: ”سنڌيو، پنهنجي زائفائن ۽ ٻارن جي جان پياري آڻو ته پيش پئو“

جڏهن هاوڙ ڊري ٿي، تڏهن امير ڪوڪلتاش اڳيان ويهارو ڪن جوان، ۽ ڳوٺ جا سمورا پيرسن ڪنڌ جهڪايو بيٺا هئا. ستر آسي مڙس ته ترخانن جي قتل عام جو شڪار ٿي چڪا هئا. ڪوڪلتاش جي منهن تي عجيب مرڪ هئي. هن هڪڙي ترخان کي اشارو ڪيو. ترخان اڳيان وڌي سنڌيءَ ۾ چيو: ”اوهان جي ڳوٺ جو ڀريو مڙس ڪير آهي؟“

ڳوٺاڻن جون نظرون جانن کي ڳولڻ لڳيون. پر ميڙ ۾ جانن ڪون هو. پاڻ ۾ سس پس ڪندي هنن پيرسن حاجي خالقدني کي کڻي اڳيان ڪيو.

”سو تون آهين هتان جو ڀريو مڙس؟“ ترخان ڄڻ ٽوڪ هڻندي چيو.

”ابا، جيڪا سڀني جي صلاح، سا منهنجي.“ ترخان فارسيءَ ۾ امير ڪوڪلتاش سان ڳالهائڻ ۾ لڳي ويو. ڪجهه دير کان پوءِ وري ڳوٺ وارن ڏانهن منهن ڪري چيائين: ”حضور جن اوهان جي اڳين سرڪشيءَ تي سخت ڪاوڙيل آهن، پر خدا جي خوف، ۽ حضور قبله مرزا باقي بيگ جي

رعت پروري کي خيال ۾ رکي، هي فيصلو ڪيو ويو آهي ته يا ته اوهين سڀ هيءُ ڳوٺ ۽ زمينون خالي ڪري هتان هليا وڃو، يا هت رهي، حضور جن جي زمين تي هارين وانگر رهي، اڌ پيدائش جو سال بسال حضور جن کي نٿي پهچائي وڃو!

ڪنهن به جواب ڪونه ڏنو. جوانن مان ڪيترن چيو ته هو لڏي وڃڻ لاءِ تيار آهن، پر پيرسن ان تي راضي نه ٿيا. اباڻا ڪڪ چڏي پلا ڪٿي دربردر ٿبو! نيٺ صلاح بيٺي ته اڌ ان ڏيڻ لاءِ راضي ٿجي. حاجي خالقدني چيو: ”ابا، آهي ته انڌين، پر اسين اڌ ان جو پهچائي ڏينداسون!“

سپاهي وري امير ڪوڪلتاش سان ڳالهائڻ ۾ لڳي ويو، ۽ پوءِ وري چيائين: ”حضور جن اوهان جي جواب کان خوش ٿيا آهن، پر اڳين شورش جي عيوض، پنج ڪناريون نينگريون حضور جن جي حرم لاءِ پيش ڪريو!“

هن اڃا پنهنجا لفظ ئي پورا مس ڪيا ته عمر لوھ پائي ڪٿي پڪ وڌس. اهو سڀڪجهه ايترو اوچتو ٿيو، جو ڪنهن کي به سمجهه ۾ نه آيو ته ٿيو ڇا. ترخان جي رنپ ڄڻ وري سڀني کي هوش ۾ آڻي ڇڏيو. ترخان جي پنهنجي ترار سندس پيٽ جي آر پار لنگهي ويئي، ۽ هو اتي ئي ڪُٽل ڍڳي چيان مٽيءَ ۾ ليٽريون پائڻ لڳو. جيڏيءَ مهل عمر ترار چڪي ڪڍي ته ڏھ ڀالا سندس سڀني جو گهيرو ڪري بيٺا هئا. عمر پنهنجي چوٽر ٺهاري بندي، ترار ڦٽي ڪري ڇڏي.

گهڙي لاءِ ماڻ ٿي ويئي. ڪوڪلتاش جو منهن ڪاوڙ کان اودو ڪارو ٿي ويو، ۽ هو فارسيءَ ۾ گاريون ڏيڻ لڳو. هن جي حڪم تي عمر کي رسن سان چوڪيو ڪٽي ٻڌائون. پوءِ هڪ ترخان اڳيان وڌي چيو: ”حضور جن اوهان تي رحم ڪائي، اوهان کي ڳوٺ ۾ رهڻ جي اجازت ڏني، هي ان جو بدلو ٿا ڏيو. هن ڪميٽي هاڻ حضور جي دل مان رحم جون پاڙون پٽي ڪڍي ڇڏيون آهن. هن کي سزا خود حضور جن تجويز ڪندا. اوهان لاءِ هي

حڪم آهي ته ڳوٺ ۾ جيڪو به ان آهي، سو آڻي پيش ڪريو. مون کي حضور جن نوازش ڪري هن ڳوٺ جو عامل مقرر ڪيو آهي. آءٌ سو سپاهين سان هت چانوڻي هڻي رهندس. جيئن آءٌ اوهان سنڌين کي اطاعت ۽ فضيلت سيکاريان. ياد رکو، منهنجو نالو شهباز خان آهي، جنهن کان شيطان به پناهه گهرندو آهي. هاڻ وڃو، ڪرن ۾، گهرن ۾ پانڊن ۾ جيڪو به ان آهي، سو گاڏين تي لڏي حضور جن سان روانو ڪريو. جنهن به گهر ۾ ڪو هٿيار هجي، سو به چانوڻيءَ تي پهچايو، ۽ ياد رکو، ڪنهن به ماڻهو ڪا سرڪشي ڪئي آهي، سرڪاري حڪم جي انحرافي ڪئي آهي، ته ان جي گهر جي سمورن ماڻهن، زالن ۽ ٻارن کي آءٌ ٺٽي جي بازارن ۾ نيلا ڪندس. وڃو، ڪتو! اڃا بيٺا آهيو!

هن جي اشاري تي ترخان سپاهين، ڀالن جي نوڪن سان گهرن ڏانهن وڌڻ جو اشارو ڏنو. سڀ ڪنڌ هيٺ ڪري پنهنجي پنهنجي گهر اڏانهن وڌڻ لڳا. عمر جا ڪي ساڻي سنگتي ڪجهه وقت بيٺا رهيا، پر ترارين ۽ ڀالن جي چوڪن هنن کي، به پنهنجي يار کي ڇڏڻ لاءِ مجبور ڪري وڌو.

ڪيترا گهر سڙي ويا هئا. گهڻين مان لاشن ۽ قتيل همراهن کي ڪنڊي ئي کين فجر ٿي ويئي. جانن ايترو ته ڌڪجي پيو جو پهرين ته سمجهيو ويو ته ڏٺيءَ در پرتو. سڄي رات مختلف گهرن مان ڏانهن، ڪوڪن ۽ رڙين جا آواز ايندا رهيا. اهڙي قيامت جهڙي رات ته هنن شاهه بيگ واري واردات پيري به ڪانه ڏني.

فجر نماز تي جڏهن نمازي آيا، تڏهن مسجد جي ٻاهران ڪوهه تي هنن جيڪي ڏٺو، تنهن سندن ڦٽن تي نسورو لوڻ پرڪي ڇڏيو. ڳوٺ جو شهزور جوان عمر ڪوهه ۾ اُبتو ٽنگيل هو. جڏهن کيس ڪوهه مان ڪڍيائون تڏهن هن ۾ اڃا ساهه باقي هو. پر هن جي بدن تي جتي ڪٿي ڏنڀن جا نشان هئا، جتان ڪچو گوشت سڙي نپرو ٿي ويو هو، ۽ ڪٿان ڪٿان ان نيري رنگ مان رت جا ڦڙا پڙڪي ٻاهر ٿي نڪتا. جتي سندس اکيون هيون، اتي هينئر ڪچي گوشت جا ٻه ٻوٽ ٻاهر لڙڪي پيا هئا. هن کي مسجد جي هڪ

نُڪَ تي سمهاري، حڪيم ڏانهن ماڻهو ٿي ڊوڙايائون، تڏهن هن پنهنجو
ڏڪندڙ هٿ مٿي کڻي کين منع ڪئي؛ ۽ پوءِ هنن جي ڏسندي ڏسندي،
عمر جي چپن مان ”جيئي سنڌ!“ جو جهيٽو سڏ، هن جو ساهه بڻجي اڏامي
ويو.

جڏهن جانڻ پنهنجي هن ڪونڊر پٽ جو اهو حال اکين ڏٺو، تڏهن
الائي چو هن آه به نه ڪئي. هو ايترو ته قتيل هو، جو هن لاءِ اٿڻ به محال
هو. پر ان جي باوجود هو ست ڏيئي اٿي بيٺو، ۽ جُھڪي سندس نرڙ تي چمي
ڏيندي، آهستي آهستي پڻڪندي چيائين ”ابا، سنڌ کي ڀرتين
ڌڻيءَ کي ڀرتين!“

5

پرھ جي ٿڌڙي هير ٿئي مٿان ائين گهلي رهي هئي ڄڻ ڪا سڃني پنهنجي ننداڪري ساجن کي پلئ سان واءُ ڪري رهي هجي. مٺا مٺا سيءُ وٺڻ جي پنن کي ماڪ جي موتين سان رهاڻ ڪرائڻ لڳا ۽ سنڌ جي وٺڻ ۾ اهي ماڪ جا موتي ڄڻ سنڌ جي ڏکڻ تي آسمان جي مالڪ جا لڙڪ بڻجي ويا هئا. پوڙهي بيبي خانم اميرخان جي خواب گاهه ڏانهن ويندي، چين ۾ پئڪندي ٿي ويئي. ديوان خاني ۾ غالچي تي ڄميل رت ۽ پڳل جامن ۽ صراحين جا ٽڪر ڏسي هن کي راتوڪي رات ياد اچي ويئي. سليمان جو ٿڌو ٿيل مڙهه جڏهن پهريدارن کنيو هو، تڏهن ائين ٿي ڀانيو، ڄڻ ته هو ڪو سالن جو مئل هو. منجهانئس هڪ گندي بانس سڄي محلي ۾ ڦهلجي ويئي هئي. سندس اکيون ڪنهن اچرج کان ڦاٿل هيون، ڄڻ مڙدي کي پنهنجي مئل هجڻ جو يقين ئي نه هو. سندس چين تي ڪنهن گجوراڙيءَ جون ڪڙيون ٻڌجي ويون هيون. اميرخان هڪ ٽڪ هن جي منهن ۾ ٺهاري رهندو رهيو هو. خود امير خان جي منهن تي ڄڻ ڪنهن تازي هيڊ هاري ڇڏي هئي. سندس اکيون، جيڪي هونئن ئي انگوري کان پوءِ، اڌو ڪاريون بند رهنديون هيون، سي اڳئين کان اڳيون کليل هيون. ٻيڙي بيبي خانم کي مٿس ڪهل اچي ويئي هئي. هن امير خان کي ڪڏهن به ايترو ڊنل نه ڏٺو هو. هن جي ڀرسان پهچي، جڏهن کيس هٿ لڳو هئائين، تڏهن هو سرءُ جي سڪل پن جيان ٽڙڪڻ لڳو هو، ۽ بيبي خانم ڏٺو هو ته هن اکين جي ڪنڊن ۾ لڙڪ ڀرجندا ٿي آيا. بيبي خانم جي هنيئي ۾ ڪو ڪهنو سور جاڳي پيو، ۽ هن دل ئي دل ۾ ڏٺيءَ در ٻاڏائيندي، هن جي وڏيءَ عمر لاءِ دعا گهري هئي. هن جي ٻيڙي ارهه ۾ هن ترخان لاءِ مامتا جون لطيف لهريون جاڳي اٿيون هيون، ۽ سندس هٿ وٺي کيس خواب گاهه تائين وٺي آئي هئي. کيس پلنگ تي ويهاري، هو ليليٰ کي وٺڻ لاءِ، هن جي ڪمري ڏانهن وڌي آئي. ليليٰ جا پير پنهنجي ڪمري ۾ پنهنجي پلنگ کان هيٺ

لڙڪي رهيا هئا، سندس اڌ ڪليل اُرهه ڄڻ ته سياتي کان ڏڪي رهيو هو، سندس اکيون ڇت ۾ تنگيل فانوس ۾ ڪتل هيون، سندس هڪڙو هٿ هنڌ جي ريشمي چادر تي بي سڏ ٿيو پيو هو، ۽ ٻيو هٿ سندس دن تي اونڌو رکيو هو. بيبي خانم هري هري ٿي، اچي سندس سيرانديءَ کان بيهي رهي، ۽ آهستي آهستي پنهنجي جهور پوڙهي گهنجيل هٿ سان هن جي وارن ۾ آڱريون ڦيرائڻ لڳي هئي.

”ڌيءُ، اڄ هو بيحد اُداس آهي. وڃ، وڃي سندس دل وندراءِ!“ ٻيڙي بيبي خانم جي آواز ۾ التجا هئي.

”آءُ نه وينديس هن وٽ! هو ڪانئر آهي، بزدل آهي، هن مون کي هڪ سنڌيءَ اڳيان بي پردو ڪيو آهي، آءُ نه وينديس. . . .“ ليليءَ جي اکين ۾ لڙڪ اچي ويا.

بيبي خانم منجهي پئي. هن کي ليلی جي هوڏ جي خبر هئي. هن جيڪڏهن کيس وڃڻ لاءِ زور ڀريو ته هوءَ خنجر پنهنجي پيٽ ۾ ٽنبي ڏيندي. پر امير خان اُداس هو، سندس دل گهايل هئي، ان تي دلداريءَ جو ڳهو رکڻ فقط ليلی جي هٿ ۾ هو. هن جي اندر جي عورت جاڳي پئي، ۽ هن چيو: ”اڄ تنهنجي اکين ۾ چمڪ پئي ڏسان، تنهنجي اُرهه جي هيءَ مونجهه مون اڳ ڪڏهن به نه ڏني آهي، متان چوري، سنڌيءَ کي دل ڏيئي ويئي آهين؟“

ليلی کي ڄڻ ڪنهن نانگ ڏنگي وڌو، جنهن پيڙا کي اڃا هوءَ سمجهڻ جي ڪوشش ڪري رهي هئي، سا هڪ تير بنجي هن جي دل ۾ چيڻ لڳي، هڪ جَر بنجي هن جي جسم کي ساڙيندي ويئي، ۽ هوءَ ان جي لهس کان اُڀي ٿي ويئي. سندس اکين مان ڄڻ نظر گم ٿي ويئي، ۽ بنا ڪنهن ديد جي هوءَ بيبي خانم کي گهوڙ لڳي. پر هن جي اکين ۾ ترڪستان جا وسيع ميدان هئا، تناور وڻ هئا، وحشي اڻ پاليل گهوڙا هئا، موڪرين ڇاتين، مضبوط ٻانهن ۽ نيرين اکين وارا دلاور مڙس هئا — ۽ پوءِ

هن جي اکين ۾ سوڍل موٽي آيو. هن جي اکين ۾ لڙڪ موٽي آيا، ۽ چپن تي بهم بهم ڪندڙ مرڪ موٽي آئي. هن جي اکين ۾ ديد به موٽي آئي، ۽ هن بيبي خانم جي ڪلهي تي هٿ رکندي چيو هو: ”ها، بيبي خانم! آءُ چاهيان ٿي ته ان سنڌيءَ جي ڇاتيءَ ۾، مضبوط ٻانهن ۾ ۽ نيرين اکين ۾ سماجي گم ٿي وڃان. بيبي خانم، جيگل! مون کي اهو سنڌي آئي ڏي، يا مون کي وٽس پهچائي اچ!“

”آهستي ته ڳالههءَ چوري! امير خان جي ڪن تي پٽڪ پئي ته توکي مون کي گهائي ۾ پيڙائي ڇڏيندو!“ ٻيڙيءَ کي پوءِ کان ڏکئي وٺي ويئي. ترخانن جي ڪاوڙ ۽ غضب کان هو واقف هئي. چنگيز ۽ هلاڪوءَ جي اولاد کي هن پاڻ به ته لوليون ڏيئي، مڃن جي ساوڪ ڏني هئي.

”هون... ٻڌندو ته ڇا ڪندو، اهو بزدل!“ ليليٰ نفرت مان چيو، ۽ پوءِ پنهنجي اُره سان ارڏائي ڪندي، ان کي ڪڍائيندي هن چيو هو: ”اڄ کان پوءِ هي اُره، هي ٻانهون هڪ نئين انتظار نئين اوسيڙي ۾ رهنديون؛ امير خان هاڻ هنن کي هٿ به نه لائي سگهندو...!“

هن اڃا جملو پورو مس ڪيو هو ته دروازي تي امير خان کي بيٺل ڏٺائون. بيبي خانم سڪل پن جيان ڏڪڻ لڳي، ۽ هن کي ليليٰ جي سر جو خير نظر نه آيو. امير خان اندر اچي، اکين ئي اکين ۾ بيبي خانم کي وڃڻ جو اشارو ڏنو. هوءَ ٻاهر هلي ويئي هئي، ۽ هينئر جڏهن هوءَ موٽي هن جي خواب گاه ڏانهن وڌي رهي هئي، تڏهن دل ئي دل ۾ مرڪڻ لڳي هئي. هوءَ روز ليليٰ جي سيني تي امير خان کي ستل ڏسڻ جي عادي ٿي ويئي هئي ۽ اهو منظر هن کي ڏاڍو وڻندو هو. ڪيترو وقت پن خوبصورت جسمن کي پاڻ ۾ ويڙهيل سيڙهيل ڏسندي رهندي هئي، پوءِ اڳتي وڌي، چادر سان کين ڍڪيندي، سڏ ڪري جاڳائيندي هين. اڄ به ساڳئي منظر ڏسڻ لاءِ هوءَ مرڪندي، خواب گاه ۾ داخل ٿي، پر هنڌ خالي ڏسي، کيس راتوڪي ڳالهه ياد اچي ويئي. هوءَ ليليٰ جي خواب گاه ۾ پهتي هئي ته اتي ليليٰ کي به اڪيلو ستل ڏٺائين. هن کي هڏڪ پئجي ويو؛ متان سنڌين وري ڪا

بغاوت ڪئي آهي، ۽ راتو رات مرزا باقي بيگ کيس سڏايو هجي. پهريدارن کان پڇڻ کان سواءِ، هن گهوڙن جي ڪڙھ ڏانهن رخ رکيو. امير خان جو ابلق سيني گهوڙن کان جدا هڪ خاص ڪڙھ ۾ ٻڌل هوندو هو. اتي پهچي، هن ڪڙھ جو ڪرسٽ هٽايو. گهوڙن جي پيرن وٽ لڏ جي ڏير تي امير خان ستل هو، ۽ سندس پيرانديءَ کان ادراڪي ويڙهيو سيڙهيو ستو پيو هو. امير خان جي وارن ۽ ڪپڙن تي لڏ ٿڌل هئي؛ سندس هڪڙو گل ته تازي لڏ سان لتل هو. بيبي خانم ويجهو وڃي پهرين ادراڪيءَ کي اٿاريو. ادراڪي چرڪ پري اٿي ويٺو. بيبي خانم کي پاڻ ڏانهن گهوريندو ڏسي، سندس هوش حواس درست ٿيڻ لڳا. هن بيبي خانم کي ٻڌايو ته رات امير خان اوچتو هن جي ڪوٺيءَ ۾ آيو هو، ۽ هو وري ديوان خاني ۾ موٽي پوءِ ڪڙھ ۾ اچي گهوڙي جي گچيءَ ۾ ٻانهون وجهي، ڳالهين ڪرڻ لڳو هو، ۽ کيس ائين ئي اتي نٻڌ اچي ويئي هئي.

بيبي خانم ادراڪي کي موڪلي هڪ صاف چادر گهرائي ورتي. پنهنجي گنديءَ جو پلانڊ آلو ڪري، هن آهستي آهستي امير خان جو منهن ۽ وار صاف ڪرڻ شروع ڪيا. ٿڌي ٿڌي پاڻي لڳڻ سان، امير خان پاسو ورائي وري سمهي رهيو. بيبي خانم لاچار کيس ڏونڌاڙي جاڳائڻ جي ڪوشش ڪرڻ لڳي. نيٺ امير خان اکيون کوليندي، پنهنجي چوڌاري نهاريو، پاڻ کي ڪڙھ ۾، لڏ مٿان ستل ڏسي، هن چيو: ”اسان کي هت ڪنهن آندو؟“

بيبي خانم ڪوبه جواب نه ڏنو؛ فقط صاف چادر کڻي سندس ڪلهن آڏو ڏنائين. هري هري ڪري رات جا سمورا واقعا امير خان جي دل تي هري آيا. . . . ۽ ڪاوڙ کان هن جون مٿيون پيڙجنديون ويون. هو چادر ڍڪي، هلي ديوانخاني تائين آيو. غاليچي تي پيل رت کي ڏسي، ۽ هن کي پنهنجي وفادار خواجه سرا سليمان جي يادگيري اچي ويئي، ۽ هن نٿڙي ڄميل رت مان چپتي پري، ترين ۾ مليندي، پنهنجي منهن تي مڪي ڇڏيو، ۽ ڀڙڪندي چيائين ته ”آءُ پنهنجي پيءُ جو ۽ تنهنجو بدلو ضرور وٺندس، سليمان! مون کي قسم آهي پروردگار جو، آءُ بدلو ضرور وٺندس!“ هن تازي

وڃائي، پهريدارن کي گهرايو، ۽ کين گهوڙو سنبرائڻ لاءِ چئي پاڻ تڙ ڪرڻ هليو ويو.

مرزا باقيءَ جي محل ڏانهن ويندي، هو پوئينءَ رات بابت سوچڻ لڳو. جيئن جيئن سوڍل ياد ايندو ويس، تيئن تيئن هن جي رت جو دورو تيز ٿيندو ويو. هن کي ليليٰ ياد اچي ويئي، جنهن چيو هو ته ”آءُ توکي پاڻ وٽ سمهڻ تڏهن ڏينديس، جڏهن ان سنڌيءَ کي گرفتار ڪري منهنجي اڳيان پيش ڪندين.“ ۽ پوءِ ڌڪار مان خنجر جي نوڪ سان هن کي پنهنجي خواب گاه مان ڪڍي، دروازي کي ڪڙو ڏيئي ڇڏيو هئائين.

مرزا باقي بيگ اڳي ئي هن جي انتظار ۾ هو، ۽ پريان ئي چيائينس: ”امير خان تو جهڙن دلير سردارن جي هوندي، ترخان ۽ ارغونن کي هيڏيون بي عزتيون سهڻيون ٿيون پون. ترخان اميرن کي جاگيرن تان ان ڪونه ٿو ملي. ڪوڪلتاش جهڙي سردار کي گهر ويٺي سنڌي بي عزتو ڪيو ٿا وڃن. هت نٿي ۾ اسان کي ڪليو ڪلايو گاريون ٿيون ملن. آخوند صالح دارالعلوم ۾ فارسي پڙهائڻ کان انڪار ڪرڻ جي جرات ٿو ڪري، ۽ اسان جي فرمان جي جواب ۾ اسان کي نصيحتون ٿو ڪري.“

امير خان ڪنڌ جهڪائي بيهي رهيو. ٿيڌيءَ اک سان ڪوڪلتاش ارغون، خسرو خان، برق انداز خان ۽ مرزا باقي بيگ ڏانهن ڏٺائين. سڀ ڊپ کان چپ هئا. مرزا باقيءَ پنهنجي ڏاڙهيءَ ۾ مٺ وجهندي چيو: ”اسان کي سلطنت جون ڳالهيون سنڀالڻيون آهن، اسين ڪيترو وقت انهن ننڍين ننڍين شورشن کي منهن ڏينداسون، جيڪڏهن اهي حال رهيا ته سنڌي اسان کي جوتا هڻي وري قنڌار پهچائي ايندا. هوڏانهن شهنشاهه ڏن نه ملڻ ڪري چٽو ٿي پيو آهي، ۽ ڪالهه ايلچي آيو آهي، ته ظل سبحاني لاهور ۾ منزل انداز آهي ۽ اسين وڃي سندس قدم بوسيءَ لاءِ حاضر ٿيون. هن کي ڪهڙي خبر ته ترخان ۽ ارغونن جو خون پاڻي ٿيندو وڃي، ۽ هو گاريون کائي چپ ڪري ويهي ٿا رهن، ۽ هر ڳالهه جو تدارڪ اسان کي ڪرڻو ٿو پوي. امير ڪوڪلتاش جي جاگير جي بحاليءَ لاءِ اسان کي

کيس لشکر ڏيڻو پيو، نٿي جي سيدن جي ايڏي مجال ٿي آهي، جو ترخانن کي پنهنجي محلي مان ٿٽا لنگهڻ ڏيڻ جو هو دارون پي گهرن ۾ گهڙي ٿا پون. ويندي ڪافرن جي ايڏي همت ٿي آهي جو پنهنجا فيصلو نبيرا اسان جي قاضين اڳيان ڪرائڻ بدران آخوند صالح وٽ ٿا وڃن. امير خان، اسين نٿي جي عملداري تو کي ٿا سونپيون. اسين ڏسڻ ٿا چاهيون ته تون ڪئين ٿو شورش کي منهن ڏين؟

ڪوڪلتاش ارغون ڪجهه چوڻ ٿي چاهيو، پر مرزا باقيءَ جي منهن تي ڪاوڙ جا ڪڪر ڏسي، وري چپ ٿي ويو. هن کي خبر هئي ته مرزا جي ڪنهن ڳالهه تي اعتراض ڪرڻ جي معنيٰ سڄي خاندان کي مارائڻ هو.

”۽ امير خان اسين توکي پنج هزاري مرتبو ٿا بخشيون. اسان کي اميد آهي ته اسان کي مايوس نه ڪندين؟“

چوڌاري ”مبارڪ سلامت!“ جو شور برپا ٿي ويو. اميرخان ادب مان ڪنڌ جهڪائيندي چيو: ”حضور جن جو هر حڪم پورو ٿيندو!“

اوڏيءَ مهل توشي خاني جو نائب عامل حاضر ٿيو، ۽ چيائين، ”حضور جو اقبال بلند هجي! حضور ڪڻڪ جو ذخيرهو ختم ٿيندو ٿو وڃي. سُرڻ هڻي سموري ڪڻڪ جو ٻيڙو ٻوڙي ڇڏيو آهي، ۽ سڄي ڪڻڪ مٽي بڻجي ويئي آهي، ۽ کاڌي جي لائق نه رهي آهي. عملدار ۽ سپاهي اها ڪڻڪ کائڻ کان انڪار ڪرڻ لڳا آهن. حڪم هجي ته اهو اُن اڇلائي ڇڏيون؟“

”هون..... هون! اڄ پپهريءَ تي انهيءَ ڪڻڪ جون مانيون ٺاهي پيش ڪيون وڃن، ۽ توشي خان جا عملدار اسان سان ماني کائيندا..... ۽ اهو به حڪم ڏنو وڃي ته ڪجهه مانيون مٽيءَ جون پڇائي آنديون وڃن.“

توشي خاني جو نائب ”جي حضور“ چئي هليو ويو. گهڙيءَ کان پوءِ چوڊار عرض ڪيو: ”ترخانن جي محلي ۾ شورش ڪندڙ ٻه سنڌي حاضر آهن!“

”پيش ڪيا وڃن!“ مرزا باقي بيگ جي اکين ۾ خونخوار چمڪ پيدا ٿي ويئي.

گهڙي کان پوءِ ٻه اڌڙوٽ عمر جا سنڌي چوڪنڀا ٻڌل پيش ڪيا ويا. مرزا باقي کين ڏسي تخت تان هيٺ لهي آيو، ۽ چرين وانگر رڙيون ڪندي بي تحاشا کين ٿڦڙ ۽ مڪون هڻڻ لڳو. جڏهن سندس هٿ ٽڪجي پيا، تڏهن هن چوڊار ڏانهن منهن ڪري چيو: ”هنن کان ڪو سنڌيءَ ۾ پڇي ته ڏوهه قبول ڪن ٿا يا نه، ۽ آئيندي اطاعت لاءِ اقرار ڪن ٿا يا نه؟“

هڪڙي ترخان امير، اڳتي وڌي سنڌيءَ ۾ چيو: ”اڙي ڏوهه قبوليو ته جيئدان ملندو!“

سنڌي خاموش رهيا، فقط هلڪي مرڪ سندن چپن تي ڪيڏڻ لڳي. هڪڙو ٿورو ڏاڍيان ڪلندي چيو: ”ترخانن جي محلي مان لنگهڻ، جي ڏوهه آهي، ته اسين بروبر ڏوهي آهيون.“

”پر اوهان هڪ ترخان امير زاديءَ سان هٿ چراند ڪئي آهي....“
 “ترخان امير ڪاوڙ ۾ چيو.

”هن پاڻ اسان کي سڏ ڪيو، ۽ پنهنجو اُرهه ڏيکاريندي چيائين ته هٿ لائي ڏسو ته هي قنڌاري ڏاڙهون پڪل آهي يا نه... اسان ته رڳو هن جو چوڻ مڃيو، هوءَ به ته ترخان آهي، ۽ ترخانن حاڪمن جو حڪم ڪيئن نه مڃون؟“ هن پنهنجي ڪل روڪيندي چيو.

ترخان امير پنهنجي ڪاوڙ روڪيندي، مرزا باقي ڏانهن منهن ڪري چيو: ”حضور هي پنهنجو ڏوهه قبولين ٿا.“

”هون چئين ته آئينده وري ترخان اميرن جي محلي ۾ نه ايندام ۽ اسان جي اطاعت جو قسم کڻ!“

ترخان امير وري سنڌين ڏانهن منهن ڪري چيو: ”چورا چئو ته حضور جو سر سلامت، اسين اوهان جا غلام آهيون ته جان بچي پوندو نه ته“

”ڌارين جي حڪومت تي لڪ لعنت مرزا باقي سگ است!“ ٻنهي سنڌين هڪ زبان تي فارسيءَ ۾ چيو.

سڀني اميرن کي جن ڏينيو چنبڙي ويا. مرزا باقي به تخت تان اُٿو ٿي ويو، ۽ هن جن وڦلندي چيو: ”هنن جي جيئري ڪل لائي وڃي اسان جي سامهون هينئر جو هينئر . . . چوبدار . . .“

چار سپاهي تراريون کڻي سنڌين اڳيان اچي بيهي رهيا. ترخان امير مزو ڏسڻ لاءِ اڳتي وڌي، گهيرو ٺاهي بيهي رهيا. هڪڙي سپاهيءَ اڳتي وڌي ترار جي نوڪ هڪڙي سنڌيءَ جي نرڙ تي رکي وئي جهڪ ڏنو. رت جي ٽڪي ڪوسي ڌار سنڌيءَ جي نرڙ مان نڪري سپاهي جي سفيد جامي کي رنگي ڇڏيو. هڪڙو سپاهي هري هري ترار جا جهڪ ڏيندو ويو، ۽ ٻيو ڪل کي ڇڪيندو لاهيندو ويو. جڏهن ڳلن جو ڪچو ڪچو ماس ظاهر ٿيو، تڏهن هڪڙي ترخان امير کان دل جهلي نه ٿي، ۽ هن اتي ئي پيٽ کي هٿ ڏيئي اتي ڪري وڌي. مرزا باقي هن کي اهڙين نظرن سان ڏٺو جن سندن گل لاهرائڻ جو حڪم ڏيڻ وارو هو. امير کي پنهنجو ڊپ وٺي ويو، ۽ هو وات اڳهندو، آت ڏيندو، پوئتي هٽندو ويو.

جڏهن منهن جي سڄي ڪل لهي ويئي، ۽ ڪچي ڪچي گوشت جي بوءِ ماحول ۾ ڦهلجي ويئي، تڏهن ٻئي سنڌيءَ کان رهيو نه ٿيو، ۽ هن پاڻ ڇڏائڻ لاءِ زور لائڻ شروع ڪيا، ۽ رڙيون ڪرڻ لڳو. ”اوهين انسان نه ڳجهون آهيو! حرامخور آدمخور، گونھ خور“ هڪ سپاهي خنجر ڪڍي سندس نرڙ تي رکيو، ۽ هيٺ جهڪ ڏنائين. هن جو نرڙ وڃي ٻه

ڦاڪون ٿي پيو، ۽ رت جو هڪ ڦوهارو سامهون بيٺل اميرن جي ڪپڙن کي ڳاڙهو ڪري ويو. اوڏيءَ مهل، پنهنجي پاڻ کي ڪجهه سڀڻندي، سنڌيءَ پنهنجي وات ۾ ٽڪ ڳڏ ڪري، زور سان مرزا باقيءَ ڏانهن اڇلائي؛ ٽڪ جو بوڻيندو مرزا باقيءَ جي ڏاڙهيءَ ۾ وڃي گُتو. هڪ ترخان امير هڪ ئي ڌڪ سان ان سنڌيءَ جي سسي ڌڙ کان جدا ڪري ڇڏي.

مرزا باقيءَ جي اکين ۾ وحشت نچڻ لڳي، ۽ انهيءَ امير جو ڏٺو لاهيندي، ان سان پنهنجي ڏاڙهي صاف ڪرڻ لڳو. سڀ امير ششدر ٿي، ڪسڪڻ جي وات ڳولڻ لڳا. عين ان وقت چوڊار عرض ڪيو: ”حضور ٻپهريءَ جي ماني لڳائي ويئي آهي؛ حضور جن قدم رنج فرمائين!“

هو سڀ ديوان خاني ڏانهن وڌيا. دسترخوان تي قسمن قسمن طعام سجايل هئا، ۽ هڪ طرف انگوريءَ جون ڳاڙهيون، گلابي ۽ قزمڙي صراحيون سجايل هيون. سهڻن سهڻن ترڪ چوڪرن وڏي سڀني جا هٿ ڏناريا. امير ۽ سردار انهن چوڪرن جي ڳلن ۾ ڇهندڙيون پائيندا، کلندا، مذاق ڪندا، مرزا باقيءَ جي خوشامد ڪندا، صراحين ڏانهن وڌيا. ترڪ ساقين نازن نخرن ۽ اڏائڻ سان جام ڀري ڀري پيش ڪيا. جڏهن انگوريءَ جو دور ختم ٿيو، تڏهن هنن مانيءَ ڏانهن هٿ وڌايو. مرزا باقي هٿ مٿي کڻي سڀني کي منع ڪئي، ۽ پوءِ توشي خاني جي اعلى عملدار ڏانهن منهن ڪري چيو ”پهرين تون!“

سامهون ٽن قسمن جون مانيون رکيل هيون: سٺيءَ ڪڻڪ مان ٺهيل اڇا ڪير جهڙا ڍڳڙا، سُريل ڪڻڪ مان ٺهيل ڪارسيون مانيون، ۽ چيڪي مٽيءَ مان ٺهيل ڪاريون پوريون مانيون. عامل سٺي مانيءَ ڏانهن هٿ وڌائيندي، جيئن هڪڙي ماني ڪٺي ته مرزا باقي ٻانهن ۾ ڌڪ هڻندي چيس: ”ها نه، هيءَ ماني ڪاءُ!“ ۽ مٽيءَ جي مانين ڏانهن اشارو ڪيائين.

توشي خاني جي عملدارن جي منهن جو پنو لهي ويو. هن مرزا باقيءَ ڏانهن رحم طلب نگاهن سان نهاريو. مرزا باقيءَ جي چپن تي هڪ خونخوار مُرڪ نچڻ لڳي. لاچار هن هٿ وڌائي، مٽيءَ جي مانيءَ مان پور پڳو، ۽ وات ۾ وجهي چٻاڙڻ لڳو. مٽيءَ هن جي وات ۾ ڪاري گپ بنجڻ لڳي، ۽ اهو اُٿوڙجڻ لڳو. سندس چپن جي ڪنڊن مان ڪاري ڪاري گجي نڪري، هن جي پهراڻ تي ڪرڻ لڳي. سندس اکين ۾ پاڻي ڀرجي آيو. هن گيت ڏيئي گپ جو ڍڪ هيٺ لاٿو. سڀني اميرن جو ساهه ان وقت مٿ ۾ اچي ويو. امير خان به ششدر ٿي، ذري مرزا باقيءَ ڏانهن ٿي ڏٺو ته ذري هن مٽيءَ کائيندڙ عامل ڏانهن ڏٺو. جڏهن عامل پاڻ تي جبر ڪري، گپ جو گراهه هيٺ لاٿو، تڏهن مرزا باقي سريل مانيون هنن ڏانهن وڌايون. هنن سريل مانيءَ جو ڳيو وات ۾ وجهي چاٻا ڏيڻ شروع ڪيا، ۽ گپ جو سواد وات ۽ نڙيءَ مان ڪيڻ لاءِ ٽڪڙا ٽڪڙا گرھ ڪڍڻ شروع ڪيا. مرزا باقي هن جي منهن ۾ نهاريندو، هن کي جاچيندو رهيو، ۽ پوءِ کلي چيائين: ”ڪيئن ڪهڙي ماني بهتر آهي؟ مٽيءَ جي يا سريل ڪڻڪ جي؟“

عامل ڪنڌ هيٺ ڪري بيهي رهيو. سڀني جا ڪنڌ هيٺ هئا. مرزا باقيءَ غضبناڪ آواز ۾ چيو: ”قنڌار ۾ ته اوهان کي ڪاڻڻ لاءِ چيڪي مٽي به ڪانه ملندي هئي، ۽ هت سريل ڪڻڪ ڪاڻڻ کان عار ٿو ٿيو! خبردار آءٌ وري شڪايت نه ٻڌان!“

توشي خاني جو عامل ”جي حضور جي سرڪار“ ڪندي، پوئين پير اتان نڪري ويو، ۽ باقي امير ۽ سردار مرزا باقيءَ سان گڏ پڪل گوشت، ڪڻڪ جي ڍڳڙن، پلائن ۽ ٺٽي جي آچارن تي ڪري پيا، جن ته هنن ماني زندگيءَ ۾ پهريون ڀيرو ڏٺي هئي، يا جن ته هو آخري ڀيرو ماني کائي رهيا هئا. اميرخان کي الائي ڇو هنن هيجي ترخانن کان بچان اچڻ لڳي. هو سوچڻ لڳو: جيڪڏهن سنڌين کي سنئين دڳ لائڻو آهي، ته پهرين هنن ترخانن ۾ وري تنظيم آڻڻ جي سخت ضرورت آهي.

جڏهن ماني ڪاڻي لائون، تڏهن مرزا باقي امير خان ڏانهن منهن ڪندي چيو: ”اسان قنڌار کان ٻه سو مولوي ۽ استاد گهرايا آهن. ان جو بندوبست ٿيڻ گهرجي ته آخوند صالح واري مدرسي ۽ ٻين سمورن مدرسن ۽ دارالعلومن ۾ هو شاگردن کي فارسي پڙهائين. سنڌي جيسين خيالن حافظ ۽ روميءَ کي نه پڙهندا، تيسين هو بغاوتن کان ڪونه مڙندا. زندگيءَ جي لذت شين، شيرازي ترڪن، ۽ صراحين، جامن، ۽ زندگيءَ جي بي ثباتيءَ ۽ لامڪاني منزلن جي ڄاڻ کان پوءِ بغاوت جو خيال اچڻ محال آهي. ان ڪري ضرورت آهي ته سنڌي پنهنجي چٽڪي زبان ڇڏي، فارسيءَ ڏانهن مائل ٿين.“

”جي، حضور جن سچ ٿا فرمائين!“ امير خان ڪنڌ ڌوڻيندي چيو.

جڏهن مرزا باقي محل اندر هليو ويو، تڏهن امير خان سمورن سردارن کي چيو ته قيلولتي کان پوءِ سڀ ترخان ساقي خاني ۾ گڏ ٿين ته جيئن ٺٽي جي انتظامي ڪمن بابت ڪي صلاحون ڪجن. هيتري ساري ماني ڪاڻ کان پوءِ سيني سردارن کي اوباسيون اچڻ لڳيون هيون، پر مرزا باقيءَ جي موجودگي ۾ اوباسي ڏيڻ موت کي سڏ ڪرڻو هو. مرزا باقي جي وڃڻ کان پوءِ هنن دل کولي اوباسيون ڏيڻ ۽ ڪر موڙڻ شروع ڪيا هئا. امير خان هنن جي حالت ڏسي، پنهنجي چپن ۾ ڀڙڪندو، پنهنجي محل ڏانهن روانو ٿيو.

6

ترخاني ساقي خاني ۾ هر ڪنهن ارغون ۽ ترخان سردار لاءِ جدا جدا مسند ۽ تخت ٺهيل هو. قهوي خاني جو مالڪ آتش خان چڻ هر امير جو ذاتي دوست هو. هن کي هر هڪ امير جي اندر ٻاهر جي خبر هئي. هن کي اها به خبر هئي ته اڄ فلاڻو امير ڪهڙي ٻانهيءَ يا ٻانهي سان صحبت ڪندو. هن جي جاسوسيءَ جو نظام ايترو پختو هو، جو هن کي اهي خبرون پهچنديون رهنديون هيون ته ڪهڙي امير جي ڪهڙي زال ڪهڙي ٻانهي يا ڪهڙو غلام ڪهڙي امير سان قتل هو، سندن ملاقاتون ڪٿي، ۽ ڪيئن ٿينديون هيون. هر خبر ٻڌي، هو پنهنجي منڊي ٽنگ تي ٿيڪ ڏيئي، ٿيڪ ڏيڻ لڳندو هو. امير به هن کان ڏاڍو ڊڄندا هئا؛ هنن کي هميشه اهو ڪٿو رهندو هو ته آتش خان سندن راز مرزا باقيءَ يا ٻئي ڪنهن سردار تائين نه پهچائي، ۽ سڀ کان وڏي ڳالهه اها هئي، جو هن جا ساقي بيحد حسين هوندا هئا. هر مهيني ايران، ترڪستان، افغانستان ۽ قنڌار کان ٻارهن کان سورنهن ورهين جا خوبصور مست اکين وارا چوڪرا غلامن طور وڪامڻ پهرين آتش خان وٽ آندا ويندا هئا، ۽ هو خريد ڪرڻ مهل انهن چوڪرن جي جانچ جونچ بلڪل ائين ڪندو هو چڻ ڪو وهت خريد ڪرڻو هوس؛ سندس ڏند، سندس چيلهم، سندس اکيون، سندس ڳاڙها ڳل، منهن تي تر، ۽ سڀ کان وڌيڪ سندس دڏا جانچي پوءِ خريد ڪندو هو. ترخان امير ان ڏينهن جي انتظار ۾ هوندا هئا، جنهن ڏينهن نوان ساقي قهوي يا انگوري پيئارڻ ايندا هئا، ۽ پوءِ ڪنهن نه ڪنهن ساقيءَ تي امير پاڻ ۾ وڙهڻ لڳندا هئا. هن جي ساقي خاني ۾ انهن ڳالهين تان خون ٿيڻ ته معمولي ڳالهه هئي، ۽ جڏهن به ترخان پاڻ ۾ ڪنهن ساقيءَ تان وڙهندا هئا، تڏهن آتش خان ٻنهي کي، ساقي خاني جي پٺيان هڪ وڏي دالان ۾ وٺي ايندو هو، ۽ هر هڪ کي هڪجهڙو خنجر ڏيئي، مرڪندو وري ساقي خاني اندر موٽي ايندو هو. جيڪو امير سوپ کڻي موٽي ايندو هو، ساقي ڏاڍي نياز ۽ ادب سان ان کي قهوي يا انگوري پيئارڻ لڳندو هو، ۽ هاريل ترخان کي، جيڪو اڪثر مئل هوندو يا مرڻ ۾ هوندو هو، ٽنگ کان گهلي،

پنهنجي ٻن پهريدارن هٿان، سڌو سندس گهر موڪلي ڏيندو هو. اهي ساقي ڏينهن جو ساقي خاني ۾ اميرن جي خدمت ڪندا هئا، ۽ رات جو ڪنهن خاص امير جي خوابگاهه ۾ پنهنجا فرض بجا آڻيندا هئا.

پر اڄ آتش خان ڪنهن ڳوڙهيءَ سوچ ۾ گرفتار پنهنجي منڊيءَ تنگ تي ٽيڪ ڏيئي، ڇت ۾ تنگيل فانوسن ۾ نهاري رهيو هو. هن جي جاسوسن هن تائين اهو نياپو اڳي ئي پهچائي ڇڏيو هو ته امير خان کي نٿي جو عامل مقرر ڪيو ويو هو. امير خان هونئن ته آتش خان تي خاص طرح مهربان هو؛ جڏهن کان هن کيس ليليٰ کي وڪيو هو، امير خان مٿس وڏيون نوازشون ڪرڻ لڳو هو، ۽ هاڻ ته نٿي جي حاڪم جي حيثيت ۾ اڃا به وڌيڪ مهربانيون ڪري ٿي سگهيو، پر ان ۾ هڪڙيءَ ڳالهه خلل پيدا ڪري وڌو هو. مرزا باقيءَ کي امير خان جو ترڪ ساقي ادراڪي بيحد پسند اچي ويو هو، ۽ هن آتش خان کي گهراڻي حڪم ڏنو هو ته ادراڪيءَ کي ڪنهن به طرح هٿ ڪري وٺس پيش ڪري. امير خان ادراڪيءَ کي وڪڻڻ لاءِ ڪڏهن به تيار نه ٿيندو، سا آتش خان کي پڪ هئي، ۽ سمورن ترخان اميرن ۾ نرالو سردار هو. جيڪڏهن مهربانيون ٿي اچي ته لک مهربانيون ڪندو، پر جيڪڏهن ڪاوڙيو ته هن جهڙو خونخوار ترخان ٻيو نه هو. اڳيان مرزا باقيءَ به گهٽ نه هو. امير خان کي نٿي جو عامل مقرر ڪري، هن هڪ ئي تير سان ٻه شڪار ڪيا هئا؛ هڪ طرف سنڌين جو زور ڀڄڻ لاءِ امير خان کان بهتر ماڻهو نه هو؛ ٻئي طرف امير خان انتظامي ڳالهين ۾ ايترو مصروف هو، جو ادراڪيءَ کي مرزا باقيءَ جي خدمت ۾ پهچائڻ آتش خان لاءِ ڏکيو نه ٿيندو. پر آتش خان لاءِ مسئلو اهو هو ته جيڪڏهن سڌو سنئون امير خان کان ادراڪيءَ کي خريد ڪرڻ جي ڳالهه ڪندو ته ممڪن هو ته امير خان ڀالو سندس ڇاٽيءَ ۾ ٽنبي ڏئي، ۽ جيڪڏهن لڪ چوريءَ ادراڪيءَ کي مرزا باقي تائين پهچائي ته اهو امڪان هو ته ادراڪي مرزا باقيءَ کي اهڙو پسند اچي وڃي، جو هو کيس موٽائڻ کان انڪار ڪري وجهي. ان صورت ۾ به امير خان فورن ٽاڙي ويندو ته ان ۾ آتش خان کان سواءِ ٻئي ڪنهن جو هٿ ٿي نه ٿو سگهي. اڄ امير خان کيس اڳي ئي چوائي موڪليو هو ته هن کي نٿي جي انتظامي

مسئلن لاءِ اميرن سان صلاح ڪرڻي هئي، ۽ هو شام ڌاري ساقي خاني ۾ مجلس ڪندا. بيبي خانم به کيس ٻڌائي ويئي هئي ته امير خان سخت تپل آهي؛ سندس خاص خواجه سرا سليمان کي هڪ سنڌي سندس اکين آڏو خون ڪري ويو هو، ۽ وري ليليٰ به رات کيس پنهنجي خوابگاه مان ڌڪا ڏيئي ٻاهر ڪڍي ڇڏيو هو. اهڙي موقعي تي ادراڪيءَ جي ڳالهه چيڙڻ به موت کي سڏ ڪرڻو هو. هو اڃا انهن ئي خيالن ۾ هو ته ترخان اميرن ساقي خاني ۾ اچڻ شروع ڪيو.

جيئن جيئن امير ۽ سردار پهچندا ويا، ساقي خاني ۾ ٺهڻ هنگامو وڌندو ويو. ساقي قهوي جون پيالون ۽ انگوريءَ جا جام کڻندا، مٽڪندا، چيله چٻي ڪندا، ناز نخري سان اميرن اڳيان پيش ڪندا رهيا، ۽ امير به هنن سان خوش طبعي ڪندا، چهندين ۽ چمين جي ڪوشش ڪندا، جام پيئندا ويا. جڏهن اميرخان ساقي خاني ۾ داخل ٿيو، تڏهن ڪيترا امير احترام کان اٿي بيهي رهيا، پر سرڪش قسم جي ارغون سردارن پنهنجي انگوريءَ ۽ پنهنجي ساقيءَ ۾ مڱن، هن ڏانهن نهاريو به ڪونه. آتش خان، اڳتي وڌي، ڪورنش ڪري، امير خان جي نئين مسند ڏانهن اشارو ڪري، هٿ ٻڌي بيهي رهيو. اها مسند هونئن امير ڪوڪلتاش ارغون لاءِ هوندي هئي. ڪوڪلتاش جو ننڍو ڀاءُ خسرو خان پاسي واريءَ مسند تي ويٺو هو، سو امير خان کي انهيءَ مسند ڏانهن وڌندو ڏسي گهنڊ پائي کيس گهورڻ لڳو. امير خان انهن نظرن کان بي نیاز نئين مسند تي اچي ويٺو. هڪ ڊگهڙي قد جي ساقيءَ پنهنجي چپن تي مٺي مرڪ آڻيندي، سندس آجيان ڪئي: ”خوش آمدید آقائي من!“

امير خان جي چپن تي به مرڪ اچي ويئي، ۽ سندس ڳل ۾ چپتي وجهندي چيائين: ”تنهنجا ڳل ته ڏاڙهونءَ کان به ڳاڙها آهن، ساقي! تون شايد نئون ٿو ڏسجين!“

”ادراڪيءَ جا ڳل ته هن کان به ڳاڙها آهن، امير خان!“ خسرو خان تهڪ ڏيندي چيو. سمورا امير خسرو خان سان گڏ ٽهڪ ڏيڻ لڳا. امير خان

جو منهن ٿامڻي هڻي ويو، ۽ هن رڙ ڪري چيو: ”خسرو خان، ادراڪي ۽ جو نالو وٺڻ کان اڳ، پنهنجو وات عطر عنبر سان ڌوئي اچ! تنهنجو وات ته گوڻهن سان ڀريل آهي!“

امير وري ٽهڪ ڏيئي کلڻ لڳا. خسرو خان ڪاوڙ کان اُڀو ٿي ويو، ۽ هن پنهنجي خنجر جي مٿي تي هٿ رکندي چيو: ”امير خان، زبان سنڀالي ڳالهه! نٿي جو عامل هوندين، ته پنهنجي لاءِ هوندين!“

امير خان جي اڳيان ننڍي خوبصورت ٽپائيءَ تي انگوريءَ جو جام رکيو هو. هن اک چٽي کان سواءِ اهو ڪٿي، خسرو خان جي ٻوٽ ۾ اڇلايو. خسرو خان جو منهن ۽ ڪپڙا ڳاڙهي انگوريءَ سان رڱجي ويا. خسرو خان ٽپ ڏيئي اٿي بيٺو ۽ ٻي گهڙي خنجر ڪڍي امير خان ڏانهن وڌيو. سڀ امير اٿي بيهي رهيا. آتش خان منڊڪائيندو، هنن تائين پهتو، ۽ کين منٿون آڏيون ڪرڻ لڳو ته مڙي وڃن. پر خسرو خان کيس هٿ سان هٽائيندي چيو: ”هن منهنجي بي عزتي ڪئي، ان جو حساب کيس هينئر ئي ڏيڻو پوندو! مون کي قسم آهي پنهنجي پيءُ جي ڏاڙهي جو ته ادراڪي اچ رات منهنجي بغل ۾ هوندو!“

امير خان به اٿي بيهي رهيو. هن جو هٿ پنهنجي خنجر بدران نيٺ جي ڊگهي لڪڻ ۾ هو، جيڪو مٿي وٽان گولائي ۾ وريل هو. هن لڪڻ کي پڇڙيءَ کان جهلي، تيزيءَ سان ان جو هٿيو خسرو خان جي ڳچيءَ ۾ وجهي، زور سان چڪ ڏني. خسرو خان پاڻ سنڀالي نه سگهيو، ۽ هو ٽاپڙجي، امير خان جي مسند جي پايڻ اڳيان اچي منهن ڀري ڪريو. امير خان لت کڻي سندس سسيءَ تي رکي، ۽ رڙ ڪري چيائين: ”اوهان جهڙن ذليل ارغون سردارن جي ڪري اڄ سنڌين جو من وڌي ويو آهي. پر ياد رکو، سنڌين کان اڳي آءٌ اوهان کي سڌو ڪندس!“ خسرو خان اٿڻ جي ڪوشش ڪئي ته امير خان وري لت هڻي زمين ۾ گڏي ڇڏيس.

آتش خان امير خان کي آزيون نيزاريون ڪرڻ ۽ صداق وجهڻ لڳو. تڏهن وڃي امير خان جي ڪاوڙ ڊري ٿي، ۽ ٻن ترخانن کي سڏي چيائين: ”هن حرامخور کي ڪٿي ڪنهن گند جي ڍير تي ڇڏي اچو! ۽ آتش خان، مون هن کي وري تنهنجي ساقي خاني ۾ ڏٺو آهي ته آءُ تو کي اگهاڙو ڪري نٿي کان قنڌار موڪليندس.“

خسرو خان جي ڪاوڙ شرمساريءَ ۾ بدلجي ويئي، ۽ جڏهن کي ٻن ترخانن اچي اٿاريو، تڏهن سندس ڪنڌ هيٺ هو. سندس منهن سڄو گپ ٿي ويو هو، ۽ زريءَ جا ڪپڙا مٽيءَ ۽ انگوريءَ ۾ تقجي ويا هئا. هن خنجر مياڻ ۾ واپس رکندي چيو: ”امير خان، ارغونن سان هٿ چراند ڪرڻ جي سزا، اڄ نه ته سپان، تو کي ضرور ملندي...“

ائين چئي، ترخانن کان پنهنجي ٻانهن ڇڏائيندي، هو تيزيءَ سان دروازي ڏانهن وڌيو. دروازي تي هڪ ڀرت جيڏو مڙس بيٺل هو، ۽ هو دروازي کي ائين والاري بيٺو هو، جو ٻاهر نڪرڻ يا اندر اچڻ جيتري جاءِ به نه ڇڏي هئائين. سندس ويڪري ڇاتيءَ ۽ ڊگهن شهپرن کي ڏسي هيبت وٺي ٿي ويئي. هڪ وڏو ڪٿارو سندس ڪمر بند ۾ ڪٽل هو، پر سندس هٿن ۾ رسي جي هڪ ٽڪر کان سواءِ ٻيو ڪجهه به نه هو. خسرو خان کي ويندو ڏسي، سڀ امير دروازي ڏانهن نهارڻ لڳا هئا. هن کي دروازي اڳيان بيٺل ڏسي سڀ حيرت مان هڪٻئي جو منهن تڪڙ لڳا.

آتش خان به حيرت مان هن شخص کي ڏسندو رهيو. هيءُ پهريون ڀيرو هو جو ڪنهن سنڌيءَ ساقي خاني ۾ اچڻ جي جرات ڪئي هئي، هو به پنهنجيءَ منڊي تنگ تي ٽلڪندو دروازي ڏانهن وڌيو.

”ڪير آهين تون ڙي؟“ آتش خان پريان ئي واڪو ڪري چيو. ”ترخانن جو موت!“ هن شخص ڪلندي چيو.

خسرو خان کي وري پنهنجي ارغوني ترخاني ياد اچي ويئي، ۽ هن خنجر ڪڍندي، گار ڏيندي چيو: ”اوهان سنڌين جي هاڻ اها همت ٿي آهي

جو“ ائين چئي هن خنجر جو وار ڪيو. هو شخص پنهنجي جاءِ تان تر جيترو به نه هتيو. جيئن ئي خسرو خان وار ڪيو، هن کڻي خنجر واري ٻانهن ۾ هٿ وڌس. ٻئي هٿ سان رسي جو ٽڪر زور سان سندس ٻوٽ ۾ ڦهڪائي ڪڍيائين. ڌڪ کان خسرو خان جي اکين ۾ اوندهه ڇانئجي ويئي، ۽ هن جي خنجر وارو هٿ نستو ٿي ويو. آتش خان کي به ڪاوڙ اچي ويئي، ۽ هن به پنهنجو خنجر ڪڍي جيئن وار ڪيو، تيئن هن شخص خسرو خان جي ٻانهن مروڙيندي، کڻي کيس اڳيان ڪيو. آتش خان جو وار خالي نه ويو، ۽ خنجر خسرو خان جي چاٽيءَ ۾ ڪپي ويو. خسرو خان جي اکين ۾ ان ڌڪ جي ايذاءَ کان وڌيڪ آتش خان جي ڪيل وار تي حيرت جهلڪڻ لڳي، ۽ هو هڪ ڊگهي ”آ آه“ ڪندي اڳيان جهڪي پيو. ان گهڙيءَ هن شخص خسرو خان کي زور سان ڌڪو ڏنو. خسرو خان ڄڻ هن جي هٿن ۾ ڪينهون هو، جنهن سان مرضيءَ مطابق ڪيڏڻ لڳو هو. خسرو خان جو مٿو زور سان اچي آتش خان جي سيني ۾ لڳو. آتش خان پنهنجي منڊيءَ ٽنگ کي سنڀالي نه سگهيو، ۽ پٺن ڀر وڃي ڦهڪو ڪيائين. اهو سڀڪجهه ايترو جلد ۽ تيزيءَ سان ٿيو جو ٻين ترخانن کي سمجهڻ جو وقت نه مليو ته ڇا ٿي رهيو هو.

”نڪرو هتان ٻاهر، اوهان جي ڪور کي“ هن شخص رڙ ڪري چيو. هن اڳيان وڌي هڪ وڏي صندل کي ٻنهي هٿن ۾ کڻي، اڳيان بيٺل اميرن ڏانهن اڇلايو. ترخان پاڻ بچائڻ لاءِ هيٺ جهڪي ويا، ۽ صندل زور سان اچي مٿن ڪريو. راڙو راڙو مڇي ويئي. امير خان چپ چاپ اهو سڀڪجهه ڏسندو رهيو. هو پنهنجي جاءِ تان چريو به ڪونه. هن سنگهار کي سڃاڻي ورتو هو، ۽ هن تي هڪ ئي گهڙيءَ ۾ ٻه احساس ڇانئجي ويا: هڪ بدلي وٺڻ جو، ۽ هڪ ڊپ جو. انگوريءَ هن جي ٽهڪندڙ رت تي ڄڻ پاڻيءَ وارو ڪم ڪرڻ لڳي، ۽ ڊپ هن جي ڪاوڙ ۽ بدلي وٺڻ جي نيت تي غالب پوندو ويو. هن شخص سان مقابلو ڪرڻ موت کي سڌي سنئين دعوت ڏيئي هئي. هن کي مارڻ لاءِ ڪنهن دغا دولاڻ کان سواءِ ڪو چارو ئي ڪونه هو.

”نڪرو ٻاهر.... اوهان کي چيم، ري جا پٽ، هڪدم ٻاهر نڪرو. . . “ سنگهار وري رڙ ڪئي، ۽ هڪ ٻئي صندل کي کڻي ٻنهي هٿن ۾ کنيائين. ترخان پاڻ کي ڌڪ کان بچائڻ لاءِ وري هيٺ جهڪي ويا. امير خان به اٿي بيٺو رهيو، ۽ هن فارسيءَ ۾ ترخانن کي چيو ته اتان هليا وڃن. ترخانن کي ڄڻ سامت جو ساھ ڪٽڻ جو موقعو ملي ويو، ۽ هو هڪڙو هڪڙو ٿي ٻاهر نڪري ويا.

امير خان ڦڪي مرڪ چپن تي آئيندي چيو: ”سنگهار خان، اڄ ته گڏجي انگوريءَ پيئون!“

سنگهار چپ چاپ هن ڏانهن وڌندو رهيو. هن جي ويجهو پهلجي، رسي جو هڪڙو چيٽو، جنهن ۾ سرڪ ساهي ٺهيل هئي، هن ڏانهن اڇلايائين. سرڪ ساهي هن جي گچيءَ ۾ پوندي ئي، ڇڪجي ڏاڍي ٿي ويئي، ۽ سنگهار نوڙي کي پاڻ ڏانهن ڇڪ ڏني. امير خان ٻوٽ ڀر ڪري، گوڏن ڀر رڙهڻ لڳو. هن جي خون ۾ بدلي جي باهه وري پڙڪڻ لڳي، ۽ هو ڄڻ ته ڄاڻي وائي اها بيعزتي سهندو ويو، جيئن اها باهه ايترو پڙڪڻ لڳي، جو ڊپ جو ان تي ڪوبه غلبو نه ٿي سگهي. ”هي منهنجي پيءُ جو قاتل آهي.... هن منهنجي پيءُ کي تياس ۾ ايتو تنگي ماريو هو.... ان جي عيوض اسان سنڌين جو سنڌ سنڌ ڪپي، تازي ڪتن کي ڪارايو هو، پر سنگهار ٻچي ويو. . . يا خدا، مون کي ايترو صبر ڏي، جيئن آءٌ هي بيعزتيءَ جا لڙڪا ان حد تائين پيئندو رهان، جيسين منهنجي بدلي جي آڳ ڄڻ سرائڻ تي چڙهي پيڙ بڻجي، سنڌين جي ٻچي ٻچي کي ساڙي جلائي ڦهلار ڪري ڇڏي....!“

هن گهٽيل گهگهي نڙيءَ سان چيو: ”سنگهار مون ته توکي انگوريءَ جي دعوت ڏني.... ۽... تون....“

سنگهار هن کي چڙب ڏيندي چيو: ”مون کي انگوري پيئي هوندي ته آءٌ هت اچي حڪمان حڪم پي ويندس... ڏسان ڪهڙو ترخان تو مون کي روڪي. پر هينئر آءٌ خاص ڪم سان آيو آهيان.“

امير خان ڪوبه جواب نه ڏنو. سنگهار سرڪ ساهيءَ جي مهڙ کي جهليندي، امير خان کي پنهنجي سامهون اٿاري بيهاريو. هن جي هٿ جي هر جهٽڪي سان امير خان جو اکيون چڻ ٻاهر نڪرنديون ٿي نظر آيون.

”مرزا باقيءَ قنڌار کان وڌيڪ لشڪر ڇو گهرايو آهي؟“ هن امير خان جي اکين ۾ اکيون وجهندي چيو.

”مون کي خبر نه آهي،“ امير خان گهگهي آواز ۾ چيو.

”هن... تو کي خبر نه آهي...“ هن سرڪ ساهيءَ جي ڦندي کي هڪ زوردار جهٽڪو ڏيندي چيو. ”تون ائين ڪونه ٻڌائيندين... امير خان تون مون کي سڃاڻين ٿو. آءٌ ڪنهن ترخان کي مارڻ وقت بيهڻ سوچيندو ڪونه آهيان.“ سنگهار جي آواز ۾ ايترو يقين ۽ پختگي هئي، جو امير خان تي نه چاهيندي به ڊپ وري ڇانئجڻ لڳو. پر هيءُ گجهه ته ترخان جي موت ۽ زندگيءَ جو گجهه هو. ان لاءِ هو هر قرباني ڏيڻ لاءِ تيار هو، ۽ هن مڻ مڻ ڪندي چيو: ”مون کي ڪا خبر نه آهي. جيڪڏهن مون کي خبر هوندي به ته تون اهو ڪئين ٿو سوچين ته آءٌ حڪومت جو راز توکي ٻڌائيندس...“

”ڇڳو نه ٻڌاءِ...“ سنگهار گهڙيءَ لاءِ ويچار ۾ پئجي ويو. هي راز اهڙو هو، جو امير خان کي ساهه کان وڌيڪ پيارو هو. پر اهو راز ڄاڻڻ هن لاءِ به ضروري هو. هو ۽ ڄاڻڻ آخوند نور محمد سان واعدو ڪري نڪتا هئا ته نه رڳو اهو راز هٿ ڪري ايندا، پر اهو خط به هٿ ڪندا جيڪو قنڌار موڪليو ويو هو. هن پنهنجي چوڌاري نظر ڊوڙائي. اوچتو هن جي نظر هڪڙي ڳيرو ساقيءَ تي پئي، جو هڪ ميز هيٺان ڪروندڙو ٿيو اهو سڀ ڪجهه ڏسي رهيو هو، ۽ ڊپ کان ڏکي رهيو هو. هن کي هڪ ترڪيب سجهي آئي، ۽ هن رڙ ڪري ان ساقيءَ کي سڏ ڪيو. ساقو ڪنبنڊو، ڏڪندو، ڪورنشون ڪندو، ٻانهو ٻڌندو اڳيان آيو ته سنگهار کي ڪل اچي ويئي. ساقيءَ هن کي ڪلندو ڏٺو ته هن جو ساهه به ڪجهه سامت ۾ آيو، ۽

هو ڪجهه اهڙي ادا سان مرڪڻ ۽ اکين ئي اکين ۾ ڪي نياپا ڏيڻ لڳو، جو ڪو ترخان هجي ها ته هو ان هڪڙيءَ ادا تي سڀڪجهه قربان ڪرڻ لاءِ تيار ٿي وڃي ها. هن سنڌي ڄڻ تي ان جو اثر بلڪل ابتو ٿيو ۽ هو وڏا وڏا ٽهڪ ڏيئي کڻڻ لڳو. هن جي بيخبريءَ جو فائدو وٺندي، امير خان نوڙيءَ ۾ ٻيئي هٿ وجهي وٺي چڪ ڏني. نوڙي سنگهار جي هٿ مان نڪري ويئي، ۽ امير خان ٻيو ڏيئي دروازي ڏانهن پڳو. سنگهار جا ٽهڪ اتي جو اتي بند ٿي ويا، ۽ هو ششدر ٿي دروازي ڏانهن پڳو. پر عين ان وقت جانڻ پالي جي نوڪ سان امير خان کي پوئتي هٽائيندو، کيس سنگهار تائين آڻي پهچايو.

”واه جانڻ پالو واہ..... مون ته سمجهيو هو ته سڄو ڪم خراب ٿي ويو! پر تون ائين دروازي تان هٽي نه اچين ها ته چڱو. الائي ترخان ڪٿا پنهنجي ڪٽڪ سان ڪيڏيءَ مهل اچي نڪرن، ۽ اسين بيخبرا ڦاسي پئون. تون وري وڃي دڳ جهلي بيهه!“

سنگهار جو هڪڙو هٿ امير خان جي منهن تي اهڙيءَ طرح وريو جيئن سرڻ ڪنهن ننڍي پڪيءَ تي لامارو ڏيندي آهي. امير خان پنج - اٺ قدم پوئتي ٽڙندو وڃي هڪ موڙي مٿان اچي ڪريو. سندس نڪ ۽ چپن مان رت ٿينديون ڪري وهڻ لڳو، ۽ پوءِ سنگهار ساقيءَ کي فارسي ۾ جيڪي ڪجهه چيو، انهن لفظن تي ساقيءَ کي ته چاهه خود امير خان کي به اعتبار نه آيو. امير خان ائين چرڪيو ڄڻ ڪنهن نانگ ڏنگي وڌس. ساقي به اهو حڪم ٻڌي اچرج ۽ پڻ کان سنگهار جي اکين ۾ ڏسڻ لڳو. سنگهار ڪٿارو ڪڍي، ساقيءَ جي نڙگهت تي رکندي چيو: ”چورا، جي چوڻ نه ڪيو اٿئي ته هيءُ خنجر تنهنجي نڙگهت جي پار هوندو!“ ائين چئي هو وري امير خان ڏانهن وڌي آيو. هن جي ٻانهن کي پويان مروٽيندي، کيس اڳيان وڌائيندي، هن ساقيءَ کي اشارو ڪيو. ساقي ڊڄندو، ڪنبدو، لڙڪندو اڳيان وڌيو ۽ پنهنجو ننڍڙو خنجر ڪڍي، هن امير خان جي شلوار ڏانهن هٿ وڌايو.

امير خان ڪرڙيءَ وانگر ڦٽڪڻ لڳو. اڃا ساقيءَ هن جي شلوار ڏانهن هٿ وڌايو ته امير خان مٿل آواز ۾ چيو: ”سنگهار خان، واسطو اٿئي ر ب جو، ان کان ته مون کي ختم ڪري ڇڏ.“

سنگهار وري ساقيءَ کي اشارو ڪيو، ۽ ساقيءَ امير خان جي شلوار ڏانهن هٿ وڌايو. امير خان ڏانهن ڪري چيو: ”بس بس پڌيان ٿو!“ پگهر هن جي نرڙ تان وهي اکين ۾ پوڻ لڳو. هن جو منهن سڪل پن جهڙو اودو اودو ٿي ويو هو.

”مرزا باقيءَ کي مرزا جان بابا ۽ شاه قاسم ارغون جي بغاوتن جي ڪڙڪ پئجي ويئي آهي، ۽ تنهن کان سواءِ شهنشاه اڪبر به سنڌ تي چڙهين جون تياريون پيو ڪري. ان ڪري مرزا قنڌار مان ڪمڪ گهرائي آهي!“ امير خان ڪنڌ هيٺ ڪري گهگهي آواز ۾ چيو.

”ڪير ويو آهي اها ڪمڪ وٺڻ؟“ سنگهار سوال ڪيو.

”امير ڪوڪلتاش ارغون. . . .“

”ڪڏهن نڪتو آهي ڪوڪلتاش؟“

”اڄ صبح جو!“ امير خان ۾ چڻ ساهه ئي ڪونه هو.

”هون“ ائين چئي سنگهار ساقي کي اشارو ڪيو. ساقي پوئتي هٽي ويو.

سنگهار امير خان کي اڳيان ڪري دروازي ڏانهن وڌيو. جانڻ ڪڙڪو ٻڌي، اندر لنگهي آيو، ۽ اکين ئي اکين ۾ سنگهار کي ڪو نياپو ڏنو. سنگهار ڪٿارو امير خان جي پٺ تي رکندي دروازي کان ٻاهر نڪري آيو. ٻاهر ويهارو کن ترخان پالن ۽ ترارين سان چڻ هنن جي انتظار ۾ هئا. سنگهار امير

خان کي اڳيان ڪندي چيو: ”اوهان مان ڪوبه اڳتي وڌيو آهي ته آءٌ هي خنجر هن جي پٺ ۾ تنبي ڏيندس!“

سڀ ترخان خونخوار اکين سان هنن کي ڏسندا رهيا. امير خان — مٿي اگهاڙو، نڪ ۽ وات مان وهندڙ رت سان، ڪنڌ هيٺ ڪيو، اڳتي وڌندو رهيو. سنگهار ۽ جانڻ پنهنجن گهوڙن تائين وڌي آيا. امير خان جون ٻانهون ڇڏي، سنگهار وري سرڪ ساهيءَ جو چيڙو هٿ ۾ جهلي، گهوڙي تي چڙهيو. جڏهن جانڻ به سوار ٿيو، تڏهن سنگهار چيو: ”امير خان، تون نٿي جو عامل مقرر ٿيو آهين. سنڌين تي ظلم ڪرڻ وقت پنهنجي پيءُ جي پڇاڙي ياد رکجانءِ... ظلم ڪنهن کي به نه ڦهندو!“

ائين چئي پنهنجي گهوڙي کي اڙي هنئي، ۽ سرڪ ساهيءَ واري رسي کي ڇڏي ڏنو. هنن جا گهوڙا دڙ جو هڪ وڇوڙو پويان ڇڏيندا نظرن کان اوجھل ٿي ويا. امير خان پنهنجي سامهون بيٺل ترخان تي نفرت ڀري نظر وجهندي چين ۾ پڻ پڻ ڪئي، ۽ ساقي خاني ۾ اندر گهڙي ويو.

7

شهر جي لنگهي جڏهن هر پاڙي ۾ اهو پڙهو ڏٺو ته اڄ کان امير خان نٿي جو عامل مقرر ٿيو آهي ته ڪيترن جون دليون دهلجي ويون. هنن کي پڪ ٿي ته هن جي عامل ٿيڻ سان شهر ۾ اهي ظلم ٿيندا، جو اڳي ڪنهن ٻڌو به ڪونه هوندو. پهرين جو شهر جي جامع مسجد جي بلڪل ٻاهران چوسول تي، بڙ جي وڻ ۾ ٻن سندين جا ڪل لٿل جسم ٽنگي ڇڏيائون. جنهن تي هنن کي ڏٺو، سو آت ڏيندو الٽيون ڪندو، دل ئي دل ۾ ترخانن کي گاريون ڏيندو، پٽيندو ٿي ويو. امير خان جي عملداريءَ جي هي پهرين سوکڙي هئي سندين لاءِ. جڏهن پوءِ ماڻهو سانجهي نماز پڙهڻ لاءِ مسجدن ڏانهن ٿي ويا ته امير خان کي پنجاهي کن سوارن سان آخوند صالح جي مدرسي ڏانهن ويندي ڏٺائون. ماڻهن ۾ نئين هورا ڪورا جاڳڻ لڳي، جيڪڏهن آخوند صالح جي مدرسن جا شاگرد ترخانن ۾ ڪاهي پوندا، پوءِ ڇا ٿيندو، سو ڪنهن به سوچڻ نٿي چاهيو. ٻيڙا ماڻهو، ٽڪڙا ٽڪڙا مسجدن ۾ داخل ٿي، وقت کان اڳ نفل پڙهي، دعائون گهرڻ لڳا ته ”الله سائين نٿي ۽ سموريءَ سنڌ کي هنن ظالمن جي شر کان پناهه ۾ رکڻ! اڃا اڳيان گهاءَ ئي ڪونه ڇڏا آهن ته نئون ڪوس ٿيڻ نه ڏج!“ هندو پنهنجي مندرن ۽ ٽڪائڻ ۾ پنهنجي مورتين اڳيان ٻاڏائڻ لڳا ته نٿي تان آفت ٿري.

امير خان پنهنجي سوارن سان اچي آخوند صالح جي دارالعلوم اڳيان لٿو. هن سان چار پنج قنڌاري مولوي گڏ هئا، جن کي مرزا باقيءَ قنڌار کان سندين کي فارسي ۽ صحيح اسلام پڙهائڻ لاءِ گهرايو هو. دروازي اڳيان ننڍيءَ منجيءَ تي هڪ ٻيڙو ماڻهو چلم جو نڙوات ۾ وجهي، ڄڻ دنيا کان بي خبر پنهنجي ئي خيالن ۾ غرق هو. گهوڙن جي ٽاپ ٽاپ تي به هن ڪنڌ ورائي ڪونه نهاريو. جڏهن امير خان بلڪل سندس ڀرسان اچي گهوڙو جهيو، تڏهن به هو پنهنجي چلم مان گرڙا ڪڍندو رهيو. امير خان ٻر ٿي ويو، ۽ نيزو ڪي، هن ٻيڙي کي چوڪ ڏئي ته ٻيڙو چرڪ ڀري اٿي بيٺو، ۽ ترخانن کي حيرت مان ڏسڻ لڳو.

”بي ادب گڏهه، توکي اها مجال جو اسان جي اچڻ جو ٻڌي، پنهنجي چلم ۾ لڳو پيو آهين؟“ امير خان ڪڙڪو ڪندي چيو.

ٻيڙي ڏند ڪيندي، پنهنجي ڪنن ڏانهن اشارو ڪندي چيو: ”ڏاڍيان ڳالهه، آءُ ڪنن کان بنهه ٻوڙو آهيان. ڪير مڙس آهين؟“

ترخان ڪلڻ لڳا. هنن کي ڪلندو ڏسي، امير خان جي ڪاوڙ هيڪاري تيز ٿي ويئي، ۽ هن واکو ڪري چيو: ”خاموش! آءُ آهيان، امير خان، ٺٽي جو نئون عامل.“

”هوندين، پر هت ڪهڙو ڪم اٿي؟“ ٻيڙي لاپرواهيءَ مان چيو.

امير خان کي پري مڙس تي ايڏي ڪاوڙ آئي، جو هن نيزي سان کيس زور سان ڌڪو ڏنو، ته پيرسن ٿيڙ ڪائيندي وڃي منجيءَ جي پويان ڪريو. پر هو ڪپڙا چنديندي وري اٿي بيٺو. ”ابا، مڙس تو مارين! پاڻ وڏن سان ائين هلڻو آهي. واھ جو پٺهين سيڪاريو اٿئي!“ ٻيڙي ڄڻ رنج ٿيندي چيو.

امير خان هن کي بنهه مارڻ وارو هو، پر هڪ قنڌاري مولويءَ کيس فارسيءَ ۾ چيو: ”هينئر ئي سختي ڪبي ته شاگرد ۽ استاد اسان سان ٺهي ڪين هلندا. سياست کان ڪم وٺ، سڄو ڪم خراب نه ڪر!“

ٻيڙي ڄڻ ڪجهه ٻڌوئي ڪونه. وري پنهنجيءَ ڪٽ تي ويهي رهيو، ۽ پنهنجي چلم جي ٿر ۾ ڦوڪون ڏيڻ لڳو. امير خان پڻ پڻ ڪندي، ٻيڙي کي سزا ڏيڻ جو ارادو ترڪ ڪري ڇڏيو، ۽ نرمي سان چيائين: ”پوڙها، در ڪول، اسان کي آخوند صالح سان ملڻو آهي. هي عالم سڳورا قنڌار کان هلي سائس ملڻ آيا آهن.“

”جي، ڇا چيئي؟ ٿورو ڏاڍيان ڳالهه، مون ڪونه ٻڌو“ هن وري پنهنجي ڪنن ڏانهن اشارو ڪري پنهنجي ٻوڙاڻ ظاهر ڪئي.

امير خان پنهنجي ڪاوڙ کي روڪيندي، ڏاڍيان پنهنجي ڳالهه ورجائي ڇڻي.

”پوءِ ائين چئو نه:“ ائين چئي، ٻيڙو اٿيو، ۽ اچي مولوين کي هٿ ڏنائين، ۽ سنڌيءَ ۾ ساڻن خوش خيرو عافيت ڪرڻ لڳو. هاڻ ته امير خان کي به ڪل اچي ويئي، ۽ چيائين: ”پريا مڙس، هي اڃا ڪالهه قنڌار کان آيا آهن. سي تنهنجي سنڌيءَ ڪيئن سمجهندا؟“

”بابا، قنڌار کان آيا آهن، ڀلي ڪري آيا، جيءُ ڪري آيا!“ ۽ پوءِ آهستي چيائين: ”جڏهن ڪڏهن سنڌڙي، تو کي قنڌارئون جوکو؟“

امير خان رڙ ڪري چيو: ”پوڙها، ڇا چيئي؟“

”بابا، چيم ته دين جا عالم سڳورا آهن. سنڌ جي قسمت، جو قنڌارئون هلي آيا آهن!“

”جڳو، هاڻ در ڪول!“ امير خان وري خفي ٿيندي چيو.

”هي مدرسو آهي علم جو گهر. هن ۾ هٿيار پهري لنگهڻ ڪبيرو گناه آهي، ۽ هنن سپاهين جو وري علم سان ڪهڙو واسطو؟ هي دروازو دين جي عالمن سڳورن لاءِ بيشڪ ڪلندو، پر هنن سپاهين لاءِ هرگز نه ڪلندو!“ پوڙهي ۾ الائي ڪٿان جان اچي ويئي. هن جو سينو اڳيان وڌي آيو، ۽ سندس اکين ۾ هڪ نئين جوت جاڳي آئي.

امير خان قنڌاري مولوين سان هري هري مشورو ڪرڻ لڳو. هو فقط پنهنجون ڏاڙهيون لوڏيندا رهيا. آخر ڪنهن ڳالهه تي هو پاڻ ۾ يڪراءِ ٿيا، تڏهن امير خان ڏاڍيان چيو: ”تون دروازو ڪول. فقط آءُ هنن عالمن سڳورن سان آخوند صاحب جي خدمت ۾ حاضر ٿيندس. سپاهيو، اوهين چاليهه قدم پوئتي هتي بيهو، ۽ اسان جو انتظار ڪريو.“

سپاهي هڪدم گهوڙا موڙي پوئتي هڻي ويا. امير خان دروازي ڏانهن وڌيو. ٻيڙي تي چڻ ڪو اثر نه ٿيو، چيائين ”چُ چُ چُ، هٿيار لاهي هٿ رکو، دروازو پوءِ کلندو!“

امير خان لاچار ٿي ترار مياڻ مان ڪڍي، پوڙهي جي ڪٽ تي رکي، ۽ نيزو هيٺ زمين تي رکي ڇڏيائين. ٻيڙو پاڻ اڳتي وڌي آيو، ۽ چڪ ڏيئي امير خان جي ڪمر بند مان خنجر چڪي ورتائين. پوءِ ڏاڍي نئڙت سان قنڌاري مولوين ڏانهن وڌي آيو، ۽ هڪ هڪ ڪري مولوين جي ڪمرندن مان خنجر ڪڍي ورتائين. مولوي حيرانيءَ مان هن پيرسن جي چستيءَ ۽ ڦڙتيءَ کي ڏسندا رهيا. خنجر پاڻ وٽ قابو ڪري، پوڙهو دروازي تائين آيو، ۽ دروازي تي هٿ سان ٺڪ ٺڪ ڪيائين. اندران ڪو هلڪو آواز آيو. ٻيڙي چيو: ”دين جا عالم سڳورا قنڌار کان پنڌ پيا آهن. هنن جي آجيان لاءِ دروازو کوليو!“

ٻيڙي جا لفظ پورا ٿيا ته وڏي دروازي ۾ هڪڙو ننڍڙو دَر کلي پيو. اهو دروازو اهڙو هو جنهن مان هڪ ئي وقت فقط هڪڙو ماڻهو لنگهي ٿي سگهيو، ۽ ان کي به هيٺ جهڪڻو ٿي پيو. ٻيڙي چيو: ”هيءُ علم جو در آهي. هٿ جهڪڻ قسمت وارن کي نصيب ٿيندو آهي.“

امير خان دل ئي دل ۾ خار کائيندو، مولوين جي پويان اندر داخل ٿيو. اندرئين پاسي ننڍي قد جو هڪ همراھ کين وٺي، آخوند صالح جي حجري ڏانهن هلڻ لڳو. اتي پهچي، هن سڀني کي جتيون لاهڻ جو اشارو ڪيو. جتيون لاهي هو اندر داخل ٿيا ته هڪ تڏي تي هڪڙي ڪرڙوڊ ماڻهوءَ کي ويٺل ڏٺائون، جنهن جي چهچ ڪاري ڏاڙهيءَ ۾ ڪٽي ڪٽي اڇا وار به ظاهر ٿيڻ لڳا هئا. سندس منهن ۾ عجيب چڪ ۽ ڏيا هئي. هو ڪنهن ڪتاب پڙهڻ ۾ مشغول هو. هنن کي ايندو ڏسي هو اُٿي بيٺو، ۽ سندن آجيان ڪندي، کين ويهڻ لاءِ چيائين. امير خان کي پٺ تي تڏي تي ويهڻ ڏاڍو ڏکيو لڳو. زمين سندس دڙن ۾ چيڻ لڳي، ۽ هو ذري ذري پاسا بدلائي سڌو ٿي ويهڻ جي ڪوشش ڪندو رهيو.

قنڌارين مان هڪ مولويءَ پنهنجي اچڻ جو مقصد بيان ڪندي چيو: ”حضور مرزا باقي بيگ جن جي راءِ آهي ته سنڌ ۾ تعليم جو خاطر خواه بندوبست ڪرڻ لاءِ، ملڪ جي سمورن مدرسن ۾ فارسي ۽ دينيات پڙهائي وڃي. ان ڪري هن قنڌار کان دين جا عالم گهرايا آهن. جن کي درس تدريس جو ڊگهو تجربو آهي. هن دارالعلوم ۾ اسان پنجن ڄڻن کي پڙهائڻ جو حڪم مليو آهي.“

آخوند صالح ڪنهن ڳوڙهي خيال ۾ ٻڌي ويو: ۽ پوءِ ڪجهه سوچيندي چيائين: ”گهڻو تڻو سڀ مدرسا ۽ دارالعلوم آهن ئي ديني تعليم لاءِ اسان جي مدرسن ۾ ڪي شاگرد هونئن ئي فارسي پڙهن پيا.“

”سرڪار چاهي ٿي ته فارسيءَ جي تعليم عام ڪئي وڃي. هر شاگرد ضرور فارسي پڙهي، علم جي دنيا سان روشناس ٿئي.“ مولوين مان هڪڙي چيو.

”فارسي هتان جي ماڻهن جي ٻولي ڪانهي. انهيءَ ڪري ان کي فقط ڪي ڪي اهڙا شاگرد پڙهڻ گهرندا جن کي ان جي سکڻ جو شوق هوندو. تنهن کان سواءِ سرڪاري طرح فارسي پڙهائڻ جو ڪهڙو ضرور آهي، جڏهن اسان وٽ فارسي سيکارڻ جا استاد اڳي ئي موجود آهن.“ آخوند صالح نهايت آهستي ۽ ڌيرج سان ڳالهائي رهيو هو.

هڪ مولويءَ کي شايد جوش اچڻ لڳو هو: ”فارسيءَ هتان جي حاڪمن جي زبان آهي، اسلامي حڪومت جي زبان آهي. اسلامي زبان آهي. ايران، افغانستان ۽ هندوستان جي مسلمانن جي واحد سڌريل زبان آهي. قنڌار کان دهليءَ تائين فارسيءَ جو چرچو آهي. فارسي سکڻ سان سنڌي پنهنجي حاڪمن جي قريب ايندا، منجهن اسلام جو درد پيدا ٿيندو. ترخانن ۽ سنڌين جي وچ ۾ هن وقت جيڪي غلط فهميون آهن، سي دور ٿي وينديون.“

آخوند صالح فورن ڪوبه جواب نه ڏنو. پوءِ چئن ئي مولوين تي هڪ نظر وجهندي، امير خان جي اکين ۾ اڪيون اٽڪائيندي، کيس گهوريندي چيائين: ”سنڌين جي مٿان سرڪاري طرح سان زور زبردستيءَ سان ڪابه زبان مڙهي ويندي ته هو هرگز هرگز ڪونه پڙهندا. هنن کي پنهنجي زبان سان بيپناهه محبت آهي. هنن جي ٻولي دنيا جي قديم ٻولين مان آهي — فارسيءَ وانگر هزارين سال پراڻي، ۽ فارسيءَ جهڙي ئي مائدار ۽ مٺي ٻولي آهي. اڄ تائين هنن ڪابه ٻاهرين زبان قبول نه ڪئي آهي. برهمڻن کين پنهنجي ڌرم سان گڏ سنسڪرت پڙهائڻ جي ڪوشش ڪئي، پر هو نه پڙهيا. عربن اسلام آندو، پر هو سنڌين تي عربي مڙهي نه سگهيا. تاريخ شاهد آهي ته هنن کي ڪڏهن به هنن جي زبان سان ڪابه نفرت نه آهي؛ فارسيءَ کي هو هڪ سٺي زبان سمجهن ٿا، فارسيءَ جي علم شاعريءَ ۽ ادب کي هو ڏاڍي چاهه سان پڙهن ٿا، پر جيڪڏهن فارسيءَ هنن تي زوريءَ مڙهي ويئي، ته هنن ۾ ان جي خلاف نفرت پيدا ٿي پوندي.“

”هي سرڪاري حڪم آهي، ان جي تعميل سنڌين کي ڪرڻي پوندي. سرڪاري ڪاروبار لاءِ به ضروري آهي ته سنڌي فارسي سکن، جيئن هو حڪومت جو ساٿ ڏيئي سگهن. جيڪي فارسي سکيا آهن، سي فارسيءَ ۾ شاعري ڪرڻ لڳا آهن. سرڪار طرفان اهڙن ماڻهن کي وظيفا ملي رهيا آهن. هنن تي عام بخششون ڪيون ويون آهن؛“ امير خان ڳالهه کي ختم ڪرڻ لاءِ چيو.

”اهڙن ماڻهن کي ڪوبه سنڌي عزت جي نگاهه سان نٿو ڏسي، جيڪي محض سرڪاري خوشنودي حاصل ڪرڻ لاءِ فارسيءَ ۾ تڪبندي ڪرڻ لڳا آهن. اوهان کي خود خبر آهي، ۽ آءٌ به چڱيءَ پر ڄاڻان ٿو ته ايراني، مغل ۽ خود اسان جا حاڪم پريٽ سندن فارسيءَ تي ڪيئن ڪلندا ٿا رهن. ان ڪري جيڪڏهن فارسيءَ خلاف نفرت پيدا ڪرڻ ٿي ته گهرو، ته ان هود تان لهي وڃو.“ آخوند صالح نهايت نرم لهجي ۾ ڳالهائي رهيو هو، مگر سندس اٿل ارادي ۽ اڏول شخصيت مولوين تي رعب طاري ڪري ڇڏيو هو.

”پر سرڪار جي حڪم جي انحرافي ڪرڻ جي مجال ڪنهن کي ٿيندي؟ جيڪو فارسي سکڻ کان انڪار ڪندو، ان جي زبان ڪي ڇڏي ويندي.“ امير خان ڪاوڙجندي چيو.

”تم پوءِ سرڪار کي هر سنڌيءَ جي زبان ڪپڻي پوندي؛ فارسي ٻولڻ کان هو گونگا رهڻ وڌيڪ پسند ڪندا.“ آخوند صالح ساڳئي ڌيرج سان چيو.

”پر اوهين کين صحيح صلاح ڏيندا ته شاگرد اوهان جو چوڻ ضرور مڃيندا.“ هڪڙي مولوي مرعوب ٿيندي چيو.

”اوهان شايد وساري ڇڏيو آهي ته آءُ به سنڌي آهيان. تنهن کان سواءِ آءُ ڪڏهن به پنهنجي شاگردن کي غلط صلاح نه ڏيندس.“ آخوند جواب ڏنو.

امير خان اٿي بيهي رهيو. هو ڪجهه وقت غور سان آخوند صالح ڏانهن نهاريندو رهيو، ۽ پوءِ آهستي چيائين: ”آءُ ٿئي جو عامل آهيان. يا ٺٽي ۾ هر شاگرد فارسي پڙهندو يا سمورا مدرسا بند ڪيا ويندا.“ ائين چئي هو حجري کان ٻاهر نڪري آيو. قنڌاري مولوي به چپ چاپ امير خان جي پويان نڪري آيا.

امير خان جنهن به مدرسي ۾ ويو، اتي اهڙو ئي کٽو جواب مليس. هر ملاقات کان پوءِ هن جي ڪاوڙ جو مچ پنيٽ بڻجندو ويو. ٻئي ڏينهن صبح جو ساجهر هو وري سئو کن سپاهي ساڻ ڪري آخوند صالح جي دارالعلوم ڏانهن ويو. قنڌاري مولوي هن سان گڏ هئا. ٻيڙي وري دروازي کولڻ کان انڪار ڪيو؛ پر امير خان مولوين جي صلاح تي نه هليو، ۽ هن پنهنجو پالو ٻيڙي جي نرگهت ۾ تڻي ڇڏيو. سپاهين کي حڪم ڏنائين ته دروازي کي پڇي کولين. سپاهي ڪامون ڪئي دروازي کي پڇڻ بيهي رهيا. پراڻو دروازو اٺن ڏهن ڌڪن کان پوءِ چيرجي پيو. دروازي چيرجڻ سان ننڍو در هڪدم چوڻ کان نڪري ويو. سپاهي اگهاڙين ترارين سان مدرسي ۾ گهڙي پيا. امير

خان مولوين سان گڏجي پڙهڻ جي ڪوئين ڏانهن وڌيو. پهرين ئي ڪوئي ۾ آخوند صالح درس ڏيئي رهيو هو. امير خان جي اشاري تي هڪڙو مولوي اچي آخوند جي ڀر ۾ بيهي رهيو.

آخوند صالح ڄڻ هن کي ڏٺوئي ڪونه، ۽ هو شاگردن کي چئي رهيو هو: ”اڄ شايد آءُ اوهان کي آخري درس ڏيئي رهيو آهيان. هي قنڌاري مولوي، اوهان کي ترارين جي زور تي فارسي پڙهائڻ آيا آهن. منهنجي اوهان کي رڳو اها صلاح آهي ته“

هن اڃا جملو ختم ئي نه ڪيو ته امير خان جي اشاري تي ٻه سپاهي هن کي ڪمري مان گهلي ٻاهر ڪڍي ويا. هيءُ درس ننڍن ڇوڪرن جو هو، ۽ ڪنهن جي به عمر پنڌهن سورهين ورهين کان مٿي نه هئي. قنڌاري مولويءَ امير خان ڏانهن ڏٺو، ۽ منبر تي چڙهي چيائين: ”طفلان من“

اڃا هن ايترو چيو ته ٻه ڇوڪرا اٿي بيٺا، ۽ ٻنهي گڏجي چيو: ”اسين فارسي ڪونه پڙهنداسون!“

امير خان وري ٻيو اشارو ڏنو، ۽ ٻن سپاهين اڳتي وڌي ڇوڪرن کي گهلي ٻاهر ڪڍيو، ۽ گهلڻ وقت کين ٽڦڻ سان ڪٽيندا ويا. ٻارڙا هيسجي ويا. ڪمري ۾ موت جهڙي خاموشي ڇانئجي ويئي. ڇوڪرا هراس ۽ ڊپ کان سپاهين ۽ قنڌاري مولوين کي ڏسندا رهيا. امير خان کين سنڌيءَ ۾ چيو: ”ڇوڪرا، هي عالم اوهان کي پڙهائڻ لاءِ قنڌار کان آيو آهي. جيڪو ڇوڪرو فارسي نه پڙهندو، ان کي اگهاڙو ڪري، هن نيٺ سان ڪٽيندس ٻڌايو اوهين فارسي پڙهندؤ يا نه؟“

ٻار اڳيئي هيسيل هئا، ان ڪري ڪنهن به جواب نه ڏنو. امير خان ڪجهه سوچي، قنڌاري مولويءَ کي اتي ئي ڇڏي ٻاهر نڪري آيو. سپاهين کي پنهنجي پويان اچڻ جو اشارو ڪري، هن گهوڙي کي جامع مسجد واري چونڪ ڏانهن موڙيو. سپاهين کي چيائين ته ڇاهيءَ جو قنڌو تيار ڪن.

قاهيءَ جو تياس ٺهندو ڏسي، آسپاس کان ماڻهو اتي گڏ ٿيڻ لڳا. امير خان جا سپاهي تياس جي چوڌاري هڪ وڏو گهيرو ٺاهي بيٺي رهيا. ڳالهه شهر ۾ باهه جيئن ڦهلجندي ويئي ته ترخان آخوند صالح کي قاهيءَ تي ٿا چاڙهين. ماڻهو پنهنجا ڌنڌا ڌاڙيون ڇڏي، اگهاڙين پيرين، مٿي اگهاڙي جامع مسجد ڏانهن پڳا.

جڏهن قاهي تيار ٿي ويئي، تڏهن امير خان آخوند صالح جي اڳيان اچي بيٺي رهيو، ۽ چيائين: ”آخوند، توکي ماريندي مون کي خوشي ڪانه ٿي ٿئي. اڃا به مڙي وڃ: پنهنجي مدرسي ۾ قنڌاري مولوين هٿان فارسي پڙهائڻ جو رضامنو لکي ڏي ته توکي ڇڏي ڏيندس، نه ته.....“

آخوند صالح جي منهن تي عجيب نور ٻهڪي رهيو هو، ۽ هن چيو: ”تو جهڙا هزارين جاهل مون ڏٺا آهن. جيڪڏهن مون کي قاسيءَ تي چاڙهيندين ته سنڌ فارسي ٻولڻ سکندي ڇا؟ اوهين هڪڙي هڪڙي سنڌي استاد کي قاهيءَ تي چاڙهي ڇڏيو، تڏهن به سنڌي مدرسن ۾ فارسي زوريءَ پڙهائي نه سگهندو!“

امير خان هڪ سپاهيءَ کي اشارو ڏنو، جنهن وڌي قاهيءَ جي سرڪ ساھي آخوند صالح جي گچيءَ ۾ وڌي. ميڙ ۾ چرپر ٿيڻ لڳي، ۽ ماڻهن جي دٻڻن ۾ وڌي پوڻ لڳا. پر سپاهين جي پالڻ هنن کي اڳيان وڌڻ نه ڏنو. امير خان وري تياس واري سپاهيءَ کي اشارو ڏنو، هن هڪ ئي ڌڪ سان قاهيءَ وارو تختو آخوند جي پيرن هيٺان ڪڍي ڇڏيو. آخوند جي وات مان ذرو به آواز نه نڪتو. الاڻي ڪيئن هن جي لڙڪندڙ جسم جي منهن تي اهائي نوراني مُرڪ اڃا تائين قائم هئي. امير خان حيرت مان هن کي ڏسندو رهيو. هن سوچيو ته قاهيءَ جي تختي تي هنن سنڌين مرڪڻ ڪٿان سڪيو آهي؟

هن وري چوڪرن ڏانهن ڏٺو، ۽ هڪ ڀيرو وري هنن کان پڇائين: ”اڙي چورا ٻڌايو، فارسي پڙهندو يا نه؟“

چوڪرن جواب نه ڏنو. هو ته پنهنجي استاد جي لڙڪندڙ جسم کي ڏسي روئندا رهيا. امير خان وري سپاهين کي اشارو ڪيو. سپاهين چوڪرن کي چوڪنيو ٻڌي، پهرين هڪ چوڪري جي، ۽ پوءِ ٻئي جي چپ پاڙون وڍي ڇڏي، چوڪرا پڪرن جيان رانيات ڪرڻ لڳا. رت سندن واچن مان وهڻ لڳو. ڪجهه رت نڙيءَ ۾ وڃڻ ڪري، هو اٿوڙجڻ ۽ ڪنگهڻ لڳا، ڪنگهي وري پاڪارڻ ٿي لڳا. ميڙ ٿيل ماڻهن کي ڄڻ ڪو نانگ ڏنگي ويو هو، ۽ هو پند پهن ٿي هن ڪيس کي نه ڏسندڙ اکين سان ڏسندا رهيا.

امير خان ڏهاڪو ڪن سپاهي اتي ڇڏي، اتان هليو ويو، ۽ شهر ۾ پڙهو ڌيارائين ته جيڪو آخوند پنهنجي مدرسي ۾ فارسي نه پڙهائيندو، ان جو حشر آخوند صالح جهڙو ٿيندو، جيڪو شاگرد فارسي پڙهڻ کان انڪار ڪندو، ان جي زبان ڪپي ويندي، ۽ جيڪو مائٽ فارسي پڙهائڻ ڪري ٻارن کي مدرسن مان اٿاريندو، ان جو سمورو مال متاع ضبط ڪيو ويندو.

شام تائين آخوند صالح ۽ ٻنهي شاگردن کي ڏسڻ لاءِ هشام سندين جا اچي گڏ ٿيا. ههڙو ڪيس نه ٿيو نه ٿيندو. ماڻهن جي آڏن ۾ ويڙ پوڻ لڳا. هزارين ماڻهو اوچنگارون ڏيئي روئڻ لڳا، ۽ ڪي خاموش هنن ٽن قربان ٿيندڙن کي ڏسندا، اندر ئي اندر ۾ ڪڙهندا، ڳوڙها ڳاڙيندا رهيا. ٻيڙا ۽ پيرسن پنهنجن آڏن کي مهڻيندا مسجن ۾ وڃي پنهنجي رب سان شڪايتون ڪرڻ لڳا. چونڪ ۾ چپ ويڙيل شاگردن جا منهن سڄندا ويا. سندن ڪنڌ هڪڙي پاسي لتڪي پيا، ۽ مڪيون مڙي سندن رت ڀريل واچن تي گڏ ٿيڻ لڳيون!

8

نٿي جي سينڌ اڃا ستارن سان سنيگاريل هئي. ٿڌي کير جهڙي چانڊوڪي پاڇولن سان راند ڪندي، سوڍل جي دل جيئن ٿلڪڻ لڳي هئي. ترخانن جي محلي ۾ سپاهين ۽ چوڪيدارن جي هوڪن کان سواءِ سڄو نٿو بي خبريءَ جي نند ستل هو. سوڍل سوچڻ لڳو هي نند پيل مائيٽو نٿي جو شهر الائي پنهنجي گهرن اندر ڪهڙن ماتمن ۽ روجن کي لڪايو ستو پيو آهي. سنڌ جي هن سونهاري شهر جي گهڻين مان اڪيلو لنگهندي هن کي عجيب لڳي رهيو هو. هن ڏاڍي پيار مان ڪميت جي بشتن تي ٽڪي هڻي، ۽ ڪميت سراءِ جي اڳيان ڪنڌ نمائي بيهي رهي. سوڍل ڪڙو ڪڙو ڪايو. ڪو جواب نه مليس ته وري ڏاڍيان ڪڙو هڻڻ شروع ڪيائين. نيٺ ڊڄندي ڊڄندي ٻيڙي علوءَ اچي دروازو کوليو. هيڏيءَ رات جو ڪنهن مسافر جو اچڻ هن کي هميشه ڊيڄاري ڇڏيندو هو. ترخان پنهنجي پڇي ويل ترڪ چوڪرن يا ٻانهن جي ڳولا ۾ اڪثر آڏيءَ ويل اچي سراءِ جو دروازو کولائيندا هئا، ۽ مسافرن ۽ کيس مارڪٽ ڪري هليا ويندا هئا.

”ڪير؟“ ٻيڙي علوءَ ڊڄندي ڊڄندي سوال ڪيو.

”آءٌ آهيان سوڍل!“ سوڍل مختصر جواب ڏنو.

”سوڍل، تون؟ هن مهل؟ اچ، ٻاهر ڇو بيٺو آهين؟ تون هل اندر ته آءٌ گهوڙي ڪڙهه ۾ ٻڌي ٿو اچان ڊاڻو ڏيانس؟“ ٻيڙي گهوڙيءَ جو لغام هن کان وٺندي پڇيو.

سوڍل سراءِ ۾ اندر اچي، ڏٺي جي وٽ کي ٿورو چنڊي مٿي کنيو، ۽ وڇايل هنڌ تي، مٿو ٻنهي هٿن ۾ جهلي ويهي رهيو. رت سندس مغز ۾ ڪنهن درياءَ وانگر چوليون هڻي رهيو هو. هن جو سمورو بدن ڪنهن عجيب آڳ کان جلي رهيو هو. هن جي اکين اڳيان رڪي رڪي ٻه ڳاڙها چپ

چميءَ جي شڪل ٺاهي اُڀري ٿي آيا، ۽ هن چڻ ان تصور کي هٿائڻ لاءِ پنهنجيون اکيون مهٽڻ ٿي شروع ڪيون.

ٻڌڙو علو موٽي آيو. هن کي ائين ڪنهن سوچ ۾ ويٺل ڏٺائين، ته ڏاڍي پاپوھ مان چيائين: ”ڇو سوڍل، ڪهڙين ڳڻتين ۾ آهين؟“

”ڪجهه به ڪونهي. تون منهنجي لاءِ ڪا ڪوٺڙي ڪول؟“ هن چڻ سوال کان پاڻ بچائڻ ڪاڻ چيو.

ڪوئيءَ ۾ وڇايل هنڌ تي، هو جُتي لاهڻ بنان ئي لپتي پيو. علو به سندس آڏو بيهي، غور سان سندس منهن ۾ نهاري نڌو رهيو. هو سوڍل کي ورهين کان سڃاڻندو هو. ترخان خلاف هن جي ڪارنامن کان ڪير واقف ڪونه هو؟ هر ڪنهن بغاوت جي منڍ مهڙ ۾ سوڍل هوندو هو. چاچي وريام واري واقعي کان پوءِ ته سمورا ماڻهو سوڍل کي پنهنجو سڳو مٽ سمجهندا هئا ۽ وڏي ڳالهه ته ترخان ۾ جيترو ڊپ سوڍل جو هوندو هو، ايترو ڪنهن جو نه هو.

سوڍل جڏهن به ٺٽي ايندو هو، رهندو علوءَ جي سراءِ ۾ هو؛ علو به هن جي خاص ڪوٺڙي هن لاءِ خالي رکندو هو، چاهي هن کي مسافرن کي پٽر ۾ سمهائڻو پوي. مسافرن جي خدمت چاڪريءَ لاءِ هن وٽ به ٿي ماڻهو هئا، پر سوڍل لاءِ ماني ٿڪي هو پاڻ کڻي ايندو هو، سندس هنڌ پنهنجن هٿن سان وڇائيندو هو، سندس گهوڙي کي داڻو پائي پاڻ ڏيندو هو. سوڍل جي باغي هجڻ جي خبر هونئن ته سڄي سنڌ کي هئي، پر سندس اندر جي اڌمن کان ٻڌڙو علو وڌيڪ واقف هو. هن کي هن جي طبيعت، هن جي مزاج جي چڱيءَ طرح خبر هئي. اڄ به هو سمجهي ويو ته سوڍل ڳالهائڻ نٿو گهري. پر کائڻس رهيو نه ٿيو. ۽ پڇيائين: ”سوڍا، بکيو هوندين؟ ڪجهه تيار ڪرائي وٺان؟“

”نه چاچا، البت اُچيو آهيان. اٿئي ڪجهه رکيل؟“ سوڍي آهستي

”بابل، تنهنجي لاءِ سيڪجه آهي. ڪالهه اچي جي ماتي ڪلالڻ ڏيئي ويئي آهي، سا تنهنجي ملڪ آهي.“

گهڙيءَ کان پوءِ هو ماتي ۽ وٽي سويڊي اڳيان رکي، چڙهي ڪري ٻاهر نڪري ويو. سويڊي وٽي پري سرڪ پيتي ته ڄڻ ته مچ تي چنڊو پئجي ويو. هو الائي ڪيتري دير پيئندو رهيو؛ ڄڻ ڄڻ پيئندو ويو، تنن تنن نڊن هن جي اکين کان ڪوهين دور پڇندي ويئي. هو پنهنجي ڪوٺڙيءَ ۾ اچ وڃ ڪندو رهيو. هن جي ذهن ۾ واچوڙا ورنڊا رهيا، ۽ هو انهن مان جند چڙائڻ لاءِ وري ماتي ڏانهن موٽي ٿي آيو. ليليٰ جو هر انگ هن جي جسم ۾ ڪنوڻ وانگر ڪنوندو رهيو؛ هن جا چپ، هن جون اڳهاڙيون ٻانهون، هن جو اُهر، هن جو دُن، هن جي جسم جي جهلڪ، هن جي آواز جي لي رڪي رڪي هن جي ذهن کي ڏينين وانگر ڏنگيندا رهيا، ۽ هن کي پنهنجي پاڻ تي ڪاوڙ اچي ويئي. ”آءُ ايترو هيٺو ٿي ويو آهيان، جو هڪ زال منهنجي جسم، دل ۽ دماغ تي چانجندي ٿي وڃي. آءُ هڪ ترخان زال جو مقابلو ٿي ٿو ڪري سگهان ته سنڌ ترخانن کان ڪيئن آزاد ٿيندي.“

اوچتو ”سنڌ“ جو نالو زبان تي ايندي ٿي، هن جي ذهن ۽ جسم جي چڪ ۽ ٽڪ لهي ويئي. واچوڙا بيهي رهيا. هن وري اهو نالو اڇاريو ”سنڌ“ ۽ هن کي محسوس ٿيو ڄڻ ته هن جي بدن ۾ نئون رت اوتجندو ٿي ويو. هن کي ائين محسوس ٿيو ڄڻ هن کي امرت جو پيالو ملي ويو. هن هڪ دفعي وري سنڌ جو نالو زبان تي آندو، ۽ هن کي ائين محسوس ٿيڻ لڳو ڄڻ هن جي اندر ۾ جيڪا چڪتاڻ هئي، جيڪا به ڪشمڪش هئي، سا بيهي رهي هئي. ان نالي ڄڻ نانگ جي مڻ وانگر هن جي جسم مان زهر چڪي ڪڍي ورتو هو، ۽ هن ائين پانيو ته ان پارس جي سندس زبان سان ڇهڻ جي ڪري، هو سڄو سونو ٿي پيو هو. هن جو هر انگ، هن جو لڱ لڱ سونو ٿي پيو هو، ۽ هن کي پڪ ٿي ته هن جو رت به سونو ٿي ويو هو. جيڪڏهن هن جو رت وهيو ته هر رت ڦڙي مان هڪ نئون سنڌي پيدا ٿيندو. هن جي هر انگ وڏن سان سوين انگ پيدا ٿي پوندا، ۽ هن کي سنڌ جي آمر هجڻ جو يقين ٿي

ويو، پنهنجي امر هجڻ جي يقين اچي ويو، ۽ هن ڄڻ نعرو هڻندي چيو: ”جيئي سنڌ، سدا جيئي سنڌ!“

ان نعري لحظي ۾ هن جا سڀ دڪ دور ڪري ڇڏيا، ۽ هو من ئي من ۾ تجويزون ۽ رٿائون ٺاهيندو، بستري تي لپتي پيو. هن سوچيو ته سنگهار کي امير خان جي نياپي ڏيڻ جي بهاني پنهنجيءَ رت ۾ شامل ڪري، جبل هليو ويندو ۽ لشڪر گڏ ڪري ٺٽي تي چڙهي ايندو. سنگهار جي گهر جو سوچيندي هن کي سانول ياد اچي ويو. سانول جو معصوم مڪڙو ياد ڪندي هو اٿي بيٺو. چاچي علوءَ کي گهوڙي سنبرائڻ لاءِ سڏ ڪيائين.

جڏهن ٻيڙي علوءَ کيس گهوڙيءَ جي تياري جو ٻڌايو تڏهن الائي ڇو سوڍل کيس پاڪر پائيندي چيو: ”چاچا علو، آءٌ ڳوٺان ٿي ٿو اچان، ڏينهڪ موٽندس. پر ان وچ ۾ ٺٽي ۾ سنگهار جو ٻڌين ته ماڻهو موڪلي، کيس منهنجي لاءِ ترسائج!“

ٻيڙو علو سنڌ جي هن جوڌي جوان کي پيار ۽ سڪ مان ڏسندو رهيو، ۽ جڏهن سوڍل جي ڪميت سندس نظرن کان اوجھل ٿي ويئي، تڏهن هن آسمان ڏانهن نهاريندي، پڻ پڻ ڪندي چيو: ”ڌڻي منهنجا اسان برور سڄي عمر گناهن ۾ گذاري، پر تون اسان جي گناهن ڏانهن نه ڏس... ههڙن سوين کي سلامت رکج..... من سنڌ وري منهن کڻي موچاري ٿئي.“ ۽ پوءِ دل ئي دل ۾ ڪجهه پڙهندي، هڪ ڊگهو شوڪارو پري، سوڍي جي ڪوٺڙيءَ ۾ داخل ٿيو.

سنگهار جي زال، ڀاڳل ڇاڌيءَ مان مڪڻ تاريندي هڪ وڏو ڇاڻو ٺاهي کڻي وئي ۽ پاڻ وري نيهه سڌي ڪري، منڌيءَ کي ڦيرائڻ ويهي رهي. ڏڌو لوڙيندي، خود هن جي دل به ولوڙجندي ٿي ويئي. سنگهار کي اڄ ٽيون ڏينهن ٿيو هو: پاڻ چئي ويو هو ته ڏينهڪ موٽندو، ۽ مٿان هي چوٿون سڄ چڙهي آيو هو. ”ڌڻي منهنجا، تون خير سان ورائينس!“ هن دل ئي

دل ۾ ڪا باس باسيندي چيو. منڌي ڦيرائيندي هن جون آسروند اکيون، هر هر در ڏانهن کڇيو ٿي ويون. هن جي دل کي وسوسا کائڻ لڳا هئا. مڙس سان پڇي ڪانه سگهندي هئي نه ته هوند کيس شهر ڏانهن ڪڏهن به نه ڇڏي ها. هن ڪڏهن به مڙس سان ڪا هوڏ ڪانه ڪئي هئي؛ ۽ هوڏ ڪري ها ته به سنگهار مڇيس ٿورو ئي ها. هو پاڻ هوڏ تي چڙهندو هو ته پنهنجي سر جو ئي سانگو نه ڪندو هو، ۽ شهر ۾ هن جي هوڏ ته هميشه ڪو نئون رنگ لائيندي هئي. ٻاگهيءَ جي مڙس علو پنوهر کيس گهڻائي پيرا چيو هو ته: ”ماسي، ڇاڇو سنگهار جڏهن ٿو شهر وڃي تڏهن ٿو ارغونن ۽ ترخانن سان وڙهي. تون ٿئي سمجهائينس؟ ترخان ته نيٺ به ملڪ جا والي آهن؛ لڏائينس نه ته منهنجو نالو لاهي ڇڏجانءِ!“

ڀاڳل رڳو هڪڙو ڀيرو ڊنو ڊپ ڪري کيس چيو هو: ”آءٌ سٺين ٿو؛ علو پنوهر ٿو چئي ته تون ترخانن سان ٿو ڪونسين، ۽ ترخان مرڳو اسان کي لڏائيندا!“ سنگهار جو جواب ٻڌي هن جا ته تاڪ لڳي ويا هئا. ”ترخان لڏائيندا منهنجي آڱوٺي کي! آءٌ ڪو علو پنوهر ٿورو ئي آهيان، جو پيءُ کي جهلائي، جاگير پنهنجي نالي لکائي آيو آهي. هو ته ترخان جو نمڪ ويٺو کائي، سو هن کي پنهنجي لڏائڻ جو پڻ ٿو ٿئي! علو تنهنجي ماروت جو پٽ آهي ته ڇا ٿيو، سمجهائي ڇڏينس ته منهنجي گهر ۾ اهڙيون ڪانٽرٽا جون ڳالهيون نه ڪري. هون، ترخان لڏائيندا جو آءٌ سندن ڪڙي تي ويٺو آهيان! سنگهار کي لڏائڻ وارو ماءُ پٽ اڃا ڄاڻو ئي ڪونهي!“

هوءَ وري نيهه لاهي، مڪڻ اُگهڻ لڳي. وٽيءَ تي نظر پيس ته مڪڻ جو چاڻو غائب ٿي ويو هو. هن حيرت مان پنهنجي ڏيرائيءَ ڏانهن نهاريو، جا پٿر ۾ سوڙ سبي رهي هئي. هيڏانهن هوڏانهن نهاريندي هن چيو: ”اٺي ٻڙي، ڏٺئي! رن ٻلي منهنجي اکين اڳيان مڪڻ جو چاڻو ڇٽ ڪري ويئي!“

ڏيرائيس منهن مٿي ڪري هن ڏانهن نهاريو، ۽ ڪجهه ڏسي چيائين: ”ادي، ٻلي ته ڪانهي؛ البت تنهنجي پٺيان هڪ نور ويٺو پنهنجا چنبا صاف ڪري. پٺيان ٿي ته مڪڻ انهيءَ نور کنيو آهي!“

ڀاڳل حيران ٿي پويان ٺهاريو، ۽ پويان سانول کي ويٺل ڏسي، اچي تهڪڙن ۾ پيئي. ”گهوري وڃانءِ، اها چٽ وٽار توکي پاراڻو ڏياريندي. آءُ ته سچ پچ نور کي پٽڻ واري هيس. اچي هان، هي ٻيو ڇاڻو به کائي چڙه ڪر!“ هن وٽي سانول ڏانهن وڌائيندي چيو. سانول سندس ننڍي ڏير جو اڪيلو پٽ هو. گهر ۾ ٻار به اهو هڪڙو ئي هو، ۽ پنهنجو اولاد به ڪونه هوس، ان ڪري سانول ئي هن لاءِ سڀ ڪجهه هو. ماءُ کان وڌيڪ گهرندي هيس. سانول سندس لاڏجي ڪري، تنگ به کيس ئي ڪندو هو. پر هوءَ سدائين گهوري پيئي ويندي هئس. چنچل به حد درجي جو هو. ڪنهن کان ڪونه ڊڄندو هو. سڄو ڏينهن ڳوٺ جي نينگرن سان ڪنهن نه ڪنهن کيچل ۾ لڳو پيو هوندو هو.

”جيڃي، چوريءَ جي مڪڻ ۾ جيڪو مزدو هو، سو هن ۾ ڪٿي. پر جيڃي تو مڪڻ لاهي ڇڏيو، اڄ منهنجي مهلي به وسري ويئي؟“

”صدقي وڃانءِ، هوءَ رکي اٿئي جاري ۾. وٽو ڀريل اٿئي، جي بچائي اٿئي ته پاڻ ٿو ڄاڻين!“ ڀاڳل کلندي چيو. گهڙيءَ لاءِ هن کي سنگهار جي اون به وسري ويئي.

سانول ٺينگ ڏيندو جاري تائين پهتو، ۽ مهليءَ جو وٽو ڳٽ ڳٽ ڪري پي ويو. ڀاڳل ۽ ماڻس کيس پيار مان ڏسنديون رهيون. جڏهن وٽو خالي ڪري هن جاري تي رکيو، تڏهن ماڻس سئيءَ ۾ ڏاڳو پوئيندي چيو: ”ابا، اڄ ڪتاب کان سويري ڪيئن آيو آهين؟“

”اسان آخوند کي ڳالهه ئي اهڙي ٻڌائي، جو سڀني کي موڪل ڏنائون.“ سانول سادگيءَ سان جواب ڏنو.

”يلا اسان کي ڪونه ٻڌائيندين ڇا اها ڳالهه؟“ ڀاڳل منڍيءَ تان اٿندي چيو. سانول کلي ڏنو. هن کي اڃا تائين آخوند جي ڊپ تي ڪل پئي آئي. هن سڄي ڳالهه ڪري ٻڌائي ته ڪتاب ۾ نئون قنڌاري مولوي آيو هو. سڀني چوڪرن گڏجي ”ترخاني ٿرا وات تي، جيئن گڏهه هلن گهات تي!“

ڳائي، ترخاني مولويءَ جي آجيان ڪئي هئي، ۽ آخوند قنڌاريءَ جي ڪاوڙ جي ڊپ کان سڀني کي موڪل ڏيئي ڇڏي. سانول اها ڳالهه ڪئي ته ڀاڳل کي وري سنگهار ياد پيو. تڏهن چئبو ته اهي ڳالهيون سچيون هيون ته سچي سنڌ ۾ ترخانن خلاف سنڌين ۾ وري تاءُ پيدا ٿيڻ لڳو هو، ۽ وري ڪا هلچل ٿيڻ واري هئي. هن جو ته هنيون ئي هجي ويو. اڳين هلچلن ۾ هن جا ٻه ڪونڌر پاءُ ۽ هڪڙو پائيتو قربان ٿي چڪا هئا. اڳين بغاوت ڌاري ته پئس به ڌڪجي پيو هو، ۽ مري بچيو هو. ”اي ڌڻي منهنجا، اسان سنڌين ڪهڙو ڏوهه ڪيو آهي؟ ملڪ اسان جو، جوءِ اسان جي، پورهيو اسان جو، پوءِ به سر ڏيڻ لاءِ سنڌي اڳ ۾! هي ڪهڙو انڌير آهي، منهنجا مالڪ!“ ترخان ته پرائي مال تي، ٽوپي نراڙ تي، رڳو تراريون تڪيون ڪندا وٺن!

”ابا، تو وري ٻي ڪا ڪيچل ته ڪانه ڪئي آهي؟“ ماڻس به هن جي ڳالهه ٻڌي، ڪنهن ڳوڙهي ويچار ۾ پئجي ويئي هئي. هن کي سانول جي ڪيچلن مان هميشه ڊپ ٿيندو هو اڳئين پيري به هڪڙي ارغون کي ذري گهٽ ڪوهه ۾ ٻوڙي ماريو هئائون. هڪڙي ٻوڙي گونگي فقير کي اڳيان ڪري ارغون کي چيائون ته مسجد واري پانڊي ۾ خزانو پوريل هو، جنهن جي گونگي فقير کي خبر آهي. ارغون خزاني جو نالو ٻڌي هرڪجي ويو، ۽ گونگي کان پڇائون ڪرڻ لڳو. گونگو رڳو هٿ جا اشارا ڏيڻ لڳو، تڏهن سانول ۽ سندس ساٿين کيس چيو ته هي درويش ڏينهن جو وات سان ڪونه ڳالهائيندو آهي، پر چوي ٿو ته جيڪڏهن اڪيون ٻڌي اسان سان هليڻ ته توکي هلي خزانو ڏيکاريون. ارغون جهٽ راضي ٿي ويو. سانول هڪڙي چوڪري جي پتڪي سان اڪيون ٻڌيون ۽ کيس مسجد واري ڪوهه وٽ وٺي آيا. ڪوهه جي ڪنڌيءَ وٽ پهچي، چوڪرا گونگي فقير کي وٺي اتان ڪسڪي ويا. ارغون به خزاني جي لوپ ۾ جهڙو اڳتي وڌيو تهڙو ڏو وڃي ڪوهه ۾ ڦهڪو ڪيائين. شڪر جو ڪوهه ڪاري پاڻيءَ ڪري لٽائي ڇڏيو هئائون نه ته ارغونن ٻڌي مري ها. هن کي ڏاڍا ڌڪ لڳا، پر مٿو ڪونه. رڙين تي ڪن نمازين اچي کيس ڪوهه مان ڪڍيو. ارغون ترخان عامل وٽ دانهين ٿي ويو، پر سچي ڪنهن نه ڪئي، ۽ ڳالهه لئه مٽي ٿي ويئي.

”نه امان، اڄ رڳو نامدار خان چرڪس جي ڪبوترن جي وڏي پيڇري
۾ ٻه ٻليون وجهي ڇڏيونسون!“ سانول کلندي چيو.

”آ ابا، اهو ڪهڙو ڪيس ڪيو، ويچارا آيڪا پڪيٽڙا انهن کي ڇو ٿا
ڏکيو؟“ ڀاڳل کي ڪبوترن تي رحم اچي ويو. هن اڃا ڳالهه پوري مس
ڪئي ته پري کان گهوڙي جي سنبڻ جو آواز ويجهو پوندو ويو. ڀاڳل دل ئي
دل ۾ دعا گهرڻ لڳي ته شل اهو سنگهار هجي. پر هيءُ چال سنگهار جي
گهوڙي جي ڪانه هئي. جڏهن آواز ويجهو ٿيو تڏهن گهوڙي جي هٽڪار
مان ڀاڳل سهي ڪيو ته هي سندس ڏير سوڍل جي ڪميت اچي در تي
جهلي هئي. سوڍل جو اچڻ هميشه ڀاڳل کي ڪو اڏڪو ڏيئي ڇڏيندو هو.
سوڍو ۽ سنگهار پاڻ ۾ ٺهندا ئي ڪين هئا، ۽ ڀاڳل هميشه سوڍل جو طرف
وٺندي هئي. سوڍل جو اچڻ سدائين ڪنهن ايندڙ فتني جو اهڃاڻ هوندو
هو. هن جي ڏاڻي اک زور سان ڦرڪڻ لڳي، ۽ دل ئي دل ۾ هوءَ وري باسون
باسڻ ۽ دعائون گهرڻ لڳي.

سوڍل ڄاڻ ڪري اندر هليو آيو. سانول جو سوڍل کي ڏٺو ته ڊوڙي
سندس پٺن تي چڙهي ويو. ”ڇاڇا ڇاڇا!“

سانول کي پنهنجن سمورن ڇاچن مان سوڍل سان دل هئي، هن جي
ڏيا، هن جي هيبت ۽ هن جي ٺاهوڪي شڪل کان سواءِ هن ماڻهن کان
سوڍل جي پهلوانيءَ ۽ سورهياڻيءَ جون ايتريون ته ڳالهيون ٻڌيون هيون، جو
هن دل ئي دل ۾ کيس پنهنجو سورمو بنائي ڇڏيو هو. سوڍل کي به پنهنجي
ڀائيتي سان ڏاڍي محبت هئي. هن ۾ کيس شايد پنهنجي ئي طبيعت جي
ارڏائي نظر ايندي هئي — اها ئي بيدپائي، پاڻ تي ڀروسو، ۽ سڀ کان وڌيڪ
سندس موڪري ڇاتي، ڪشادو نرڙ، نيرون پوريون اکيون ۽ ڳٽيل جسم
کيس ڏاڍو وٺندو هو. هو جڏهن به ايندو هو تڏهن گهڻو تڻو وقت سانول
سان گذاريندو هو. سانول سان گڏجي ڪيئن ۾، درياءُ جي ڪپ تي يا
ٽڪرين تي گهمڻ هليو ويندو هو، ۽ هن کي هن جي سرزمين جي ذري ذري
جي ڪهاڻي ٻڌائيندو هو. يونانين کان وٺي ڄام فيروز تائين سنڌ جي

سموري تاريخ مان سنڌين جي بهادري، قربانين ۽ بغاوت جا قصا ٻڌائيندو هو. سنڌين جي پاڻ ۾ نا اتفاقيءَ، ڌارين جي دغا بازين، خونريزين ۽ ڦرلٽ جا واقعا هن کي ٻڌائيندو هو. هو هن کي آزاديءَ ۽ غلاميءَ جو فرق ٻڌائيندو هو. هن کيس ڪيترا ڀيرا اهي ڳالهيون ٻڌايون هيون ته سومرن کان اڳ جڏهن ڌاريان سنڌ کي هڙپ ڪريو ويٺا هئا تڏهن ٽئين سال ڏڪر پوندو هو. سومرن ۽ سمن جي راڄ ۾ هڪ ڀيرو به سنڌ ڏڪر نه ڏنو. وري جڏهن قنڌاري ڪڙڪيا ۽ سنڌ وري غلام ٿي ته سنڌ ۾ هر ٻئي ٽئين سال ڏڪر پوڻ لڳو. ماڻهن جو رت ست سڪندو ٿي ويو. سنڌين جيڪي ٿي اڀايو، سي پرمار قنڌاري ميڙيندا ٿي ويا. ماڻهو پنهنجو پورهيو، پنهنجو ان هوندي، پيٽ سان پٽيون ٻڌڻ لڳا هئا. سڀ کان وڏي ڳالهه ته جڏهن به سنڌ غلام رهي، تڏهن ماڻهن کي پنهنجي ٻولي ڳالهائڻ تي به بندشون سگهڻيون ٿي پيون. عرب آيا ته عربي ڳالهائڻي ٿي پين، قنڌاري آيا ته فارسيءَ جو غلام ٿيڻو پين! جنهن قوم جي زبان تي تالا لڳايا وڃن، ان قوملاءِ سر ڏيڻ جو وقت ايندو آهي، ڇاڪاڻ ته زبان ئي آهي جا ماڻهوءَ کي ماڻهپو ٿي ڏئي، ۽ ڌاريون ماڻهو، اوڀرو ماڻهپو ائي آهي، جنين ڌڙ ريڊو سسي ٻاڪري! سانول کي الائي ڇو اهي ڳالهيون ايتريون وڻنديون هيون، جو انهن ڏينهن ۾ هن کان هر ڪيچل وسري ويندي هئي. هن کان مڪتب وسري ويندو هو، پنهنجا سنگتي وسري ويندا هئا، ۽ هو اهوئي چاهيندو هو ته سوڍل سان گڏ هو سنڌ جي وسين واهڻ جا سير ڪندو رهي!

پر اڄ سوڍل ڪنهن اهڙي اونهي ويچار ۾ هو، جو پاڇاين سان خوش خير عافيت ڪرڻ کان پوءِ ڪٽ تي ويهي، هو ڪيتري دير چپ چاپ ڌرتيءَ ۾ نهاريڻدو رهيو. ڪافي وقت ائين ويهڻ کان پوءِ هن پڇيو: ”پاڇائي، سنگهار ڪٿي آهي؟“

”اڏا، اڄ چوٿون سج چڙهيو آهي پر اڃا نه وريو آهي — چئي ويو هو ته ڏينھڪ موٽندس.“ ڀاڳل پنهنجي شوڪاري کي روڪيندي چيو.

”ويو ڪيڏانهن؟“ سوڍل مختصر سوال ڪيو.

”ننگر ٺٽي. ڏاس ڪٺائي ويو هو. چيو هئائين ته موتندي به - ٽي کيس ۽ اجرڪون وٺيون آهن.“

”هون.....!“ ان هونءَ ۾ هن جي دل جي سموري واردات اوتجي آئي هئي، پر پڇاڇيس سهي ڪري نه سگهي.

سوڊل اٿي بيٺو، ۽ ٻاهر وڃڻ لاءِ در ڏانهن وڌيو. پاڳل جي هيٺئين ۾ هڙڪ پئجي ويئي. سوڊل اڄ پهريون ڀيرو ٽڪر کان سواءِ وڃڻ لاءِ سنڀريو هو. هن وسوسي کي دور ڪرڻ لاءِ چيو: ”ادا ماني ته ڪائين ها!“

”نه پڇائي، مون کي سنگهار کي ٺهرايو آهي، ۽ اڳيان ڀرت جيڏو پنڌ آهي، چڱو سانول، هيل پنهنجي ڪچهري نه ٿي. وري آئيندي..... ڏٺي کي ڀرتو!“ ۽ هو دروازي کان ٻاهر هليو ويو.

پهريءَ کان اتر لڳڻ شروع ٿيو هو، ۽ اوچتو ئي اوچتو آسمان تي نيرا نيرا ڪڪر به ڊوڙڻ لڳا، جن جي روءِ جيئن پوءِ تين ڪاري ٿيندي وئي. هوا ۾ به ٽڪائي اچي ويئي، ۽ منگهن ۾ هوا لڳي، سوسات ڪندي ماڻهن جي ڪنن ۾ پڙاڏا پيدا ڪندي ويئي. ماڻهن اجرڪن، لوئين ۽ شالن سان پنهنجا ڪن ڍڪڻ شروع ڪيا. شهر ۾ جيڪي مسافر هئا، سي سويري ئي پنهنجن ڳوٺن ڏانهن وڻڻ لاءِ ٽڪڙا ٽڪڙا وهت پلاڻ لڳا هئا. شهر جا دڪان دڙا به سوير بند ٿيڻ لڳا ۽ هٿ - ٽاڙ ٿي ويئي. پر هٿ - ٽاڙ جو سبب سيءُ ڪونه هو. ماڻهن جي دلين کي سڀني ٽپ اچي ورتو هو: ٺٽي جو نڪ، آخوند صالح، جنهن جي نيڪيءَ جو قسم ڪيو ويندو هو، اڄ جامع مسجد واري چونڪ ۾ ڦاهيءَ تي لتڪيل هو. سنڌين جا پراڻا گهءُ وري چڪڻ لڳا هئا. زالون ٻارن کي ٻوٽاري، گهرن کي ڪڙا ڏيئي ويهي رهيون، ۽ پنهنجي مڙسالن جي صحيح سلامت اچڻ لاءِ ڏٺي در ٻاڏائڻ لڳيون. ڪو سوار تڪو تڪو ڪٿان لنگهيو ٿي ته سوين اڪيون دروازن جي لوڳهن مان ان کي ڏسڻ ٿي لڳيون. هن اتر واءِ، سيءُ سان گڏ رت جي ٻوءِ به پاڻ سان آندي هئي. دڪان

ڌڙا بند ڪري ماڻهو پنهنجن گهرن بدران جامع مسجد واري چوسول ڏانهن وڃي رهيا هئا — هنن پنهنجي ڀاءُ، آخوند صالح، جو آخري ديدار ڪرڻ تي گهريو. اهو آخوند صالح جنهن وٽ سڀ ڇيڙا نبيرا ٿيندا هئا؛ ڪنهن لُچ جي سزا کان وٺي مرڻي پرڻي جون ڳالهيون آخوند صالح سان اوريندا هئا، ۽ هو هر ڪنهن سان ڪلندو، چرچا پوڳ ڪندو، جيڪو فيصلو ڪندو هو، اهو سڀني کي وٺندو هو. لُچ کان لُچ ماڻهو به آخوند صالح جي ڏنل سزا ڪندي پوڳيندو هو. هاڻ ماڻهو ڪنهن وٽ ڇيڙيندا نيريندا؟ هن جي هوندي ته ترخانن جا مقرر ڪيل قاضي رڳو مکيون ويٺا ماريوندا هئا. هن جي هوندي شهر ۾ ڏوھ گهٽ ٿيندو هو؛ هن جي هوندي نياڻيون سياڻيون بنان ڪنهن پڻ جي بازارن مان سودو وٺڻ اينديون هيون؛ هن جي هوندي ماڻهو پنهنجا دڪان ڌڙا بنان تالي جي چڙي نماز پڙهڻ هليا ويندا هئا. هن جو ڏکو ايترو هوندو هو، جو ترخانن کي به پنهنجي محلي کان ٻاهر ڪا لچائي ڪندي ڊپ ٿيندو هو، ۽ اهو آخوند صالح اڄ هزارين سنڌين جي اڳيان تياس ۾ ٽنگيل هو. هو چپ چاپ پڻ معصومن جي وڏيل زبانن کي، رتو رت ٿيل وات کي ڏسندا رهيا. هنن جي اندر ۾ مچ ڊڪندو رهيو؛ ان مچ کي پڻيٺ بڻائڻ ۾ اتر واءُ بيڪار هو، پيڙ پڙڪائڻ لاءِ ته ڪنهن چوهي جي گهرج هئي، ڪنهن طوفان جي ضرورت هئي.

چاچو علو به هنن کي ڏسي آيو هو، ۽ ذري ذري پنهنجي ڏاڙهي وات ۾ وجهي، چڪ هڻي پنهنجا لڙڪ روڪڻ جي ڪوشش ڪري رهيو هو. واپس ويندڙ مسافرن سان ڳالهائڻ بدران سندن اکين ۾ ڪجهه ڳوليندو رهيو؛ متان ڪا جوت، ڪو ٻارڻ، ڪو مچ مچندو هجي. پر هن انهن ۾ به پنهنجي اکين جيان رڳو لڙڪ چمڪندا ڏٺا. سندن اکيون وسائڻ هيون، سندن منهن تي هيڊ هاريل هئي، ۽ هو چپ چاپ پنهنجا اٺ، پنهنجا گهوڙا پلائي رهيا هئا — واپس وڃڻ لاءِ، پنهنجي ٻچن پيڙو ٿيڻ لاءِ، ڪنهن گوشائئيءَ ڪنڊ ۾ منهن لڪائي روئڻ لاءِ!

اوچتو ڪنهن تيز گهوڙي جي ٽاپ ٽاپ ٻڌي، چاچو علو ٻاهر نڪري آيو. هن پريان ئي سوڍل کي سڃاتو: هو حيران ٿي ويو ته سوڍل ايترو

ترت ڪيئن موٽيو هو. پر سندس دل جي هڪ ڪنڊ ۾ اميد جو ڏيئو ازخود ڀري پيو. ”اسان جو سوڍل ضرور ان جو ڪو تدارڪ ڪندو!“ ٻڌڻو علو ڄڻ سندس انتظار ۾ هو، ۽ ڊوڙيندي وڃي ڪميت جي لغام ۾ هٿ وڌا. ڪميت ٽهي، ٻيئي نرا ڪئي ذري گهٽ کيس ماريو هو.

”چاچا، خير ته آهي؟“ سوڍل هن جي منهن جي رنگ ۽ هن جي اتاولائي ڏسي چيو.

”بابل، ڪهڙو خير ٿو پڇين! مدرسن ۾ فارسي پڙهائڻ جي مامري تان، ترخانن آخوند صالح کي ڦاهي ۽ چاڙهي ڇڏيو آهي، ۽ ٻن معصومن جي ڇپ ڪتي کين جامع مسجد واري چونڪ ۾ لڙڪائي ڇڏيو اٿن.“

سوڍل ائين ڀانيو ڄڻ ڪنهن کيس منهن وارو چهبڪ وهائي ڪڍيو. هن جا هٿ گهوڙي جي رينن تي ايترو ڇڪجي ويا، جو ڪميت کان به دانهن نڪري ويئي. هن چپ ۾ چڪ هڻندي چيو: ”سنگهار ته شهر ۾ ڪونهي؟“

”ٻڌو هوم ته آخوند نور محمد کيس ڪنهن ضروري ڪم سان موڪليو آهي؟“

سوڍل ڄڻ ته هن جو جواب ٻڌو ئي ڪونه. رت هن جي هٿن پيرن مان چڙهي هن جي لوڻن ۽ اکين ۾ چلڪڻ لڳو. رت جي انهيءَ چوهي هن جي اکين ۾ ڪوهيڙا پيدا ڪري وڌا، ۽ لڙڪن کان بچڻ لاءِ هن وري گهوڙيءَ جي لغام کي اهڙي ست ڏني، جو ڪميت جو ذري گهٽ ڪنڌ پڳو هو، ۽ هو پنهنجي مالڪ جي آساري سمجهڻ واري هن تنبيهه تي حيران ٿي ويئي. پر هن جيڪا وڪ ڪئي، اهڙي وڪ هن ڪڏهن به نه ڪئي هئي. گهڙي دير کان پوءِ سوڍل پريان ئي آخوند صالح کي تياس تي تنگيل ڏٺو. هشام ماڻهن جا سندس چوڌاري مڙيل هئا، فقط هڪڙو پاسو خالو هو جتي سپاهي پنهنجا پالا تيار جهليو بيٺا هئا. سوڍل ڪميت کي هلڪو اشارو ڏنو، ۽ ڪميت هڪڙي سپاهيءَ جي گهوڙي جي ڀر مان ڪنوڻ وانگر لنگهي

ويئي. ان وقت سوڊل جو ڪٿارو گهوڙيسوار جي چيلھ ڪپيندو ويو، ۽ هو رڙ ڪري اڳيان جھڪي پيو. سوڊل ساڳيءَ گهوڙي هن کان پالو ڪسي ورتو هو. ڪميت تيزيءَ ۾ گهوڙو اڳيان نڪري آئي هئي، پر وري سوڊل جي اشاري تي پڙڪو ڏيئي، واپس سپاهين جي وچ مان سرڙاٽ ڪندي نڪتي. سوڊل جو پالو ٻن سپاهين جي چاتين کي ڌاريندو ويو. هن آسماني آفت ترخانن جا اوسان خطا ڪري ڇڏيا، ۽ جيسين پاڻ سنڀالين، تيسين سوڊل جي ڪميت وري هڪ ڀيرو ڪاريهر وارو وڙ ڪاڌو، ۽ هڪ ترخان جي دانهن آسمان ڌارڻ لڳي. باقي ترخان سپاهين، ڳالهه کي نه سمجهي، گهوڙن کي پوئتي هٽائڻ شروع ڪيو، ۽ پوئين پير پڇڻ جي واٽ نهارڻ لڳا. سوڊي تي چڻ ڪو جن پوت سوار هو، ۽ هن سندن پويان ڪميت کي ڇڏيندي، ٻن ترخانن جي پٺين ۾ واري واري سان پالو ٽنبي ڏنو، ۽ پوءِ ڪميت کي ورائي، اچي آخوند صالح جي لڙڪندڙ لاش اڳيان بيهي رهيو. ماڻهو حيرت ۽ پوڄا کان هن موت جي فرشتي جي اچڻ تي سوچي رهيا هئا. سوڊل آخوند صالح جي ڳچيءَ مان رسو ڪپيندي، سندس لاش کي آهستي آهستي پنهنجي گهوڙيءَ تي لاهي، ميڙ ڏانهن منهن ڪندي چيو: ”سنڌيو حيف هجو! اوهان ترخانن کان سنوڻا هوندي به ماڻ ڪريو تماشو ڏسي رهيا آهيو. اوهان جي دل جي ٽڪرن جي ڇپ وڌي ترخانن اوهان کي به گونگو ڪري ڇڏيو آهي. اوهين جيڪڏهن خالي هٿين ترخانن تي وري پئو ها تڏهن به آخوند صالح هينئر جيئرو هجي ها! ها، هي وٺو آخوند صالح جو لاش، وڃي کيس دفن ڪريو، ۽ پوءِ رلين ۾ منهن ڏيئي ويهي رُو!“

هو لاش کڻي ماڻهن جي ميڙ ڏانهن موٽي آيو. ٻن چئن چئن وڏي لاش کي هيٺ لائو. سوڊل وري گهوڙي ورائي، پنهنجي چوڪرن وٽ آيو. چوڪرا ايترو رت ڇڏڻ ڪري بنهه ڌردا ٿي ويا هئا. انهن مان هڪڙي جو جسم سڄو سيتجي ويو هو، سوڊل سمجهي ويو ته نينگر جهان ڇڏي ويو هو. ٻئي کي به هوش ڪونه هو. سوڊل ٻن چئن کي اشارو ڪري، چوڪرا سندن حوالي ڪيا.

اوچتو ماڻهن جي پويان ڄڻ درياءُ جو بند ٿئي پيو. گهوڙن جي ٽاپين جو هڪ سمنڊ هنن ڏانهن وڌي رهيو هو. رخ مان ئي ماڻهن سمجهيو ته گهوڙا ان طرف وڌي رهيا هئا. هنن کي پڪ ٿي ته ڀڄي ويل سپاهي امير خان کي وٺيو ٿي آيا. پر ائين نه هو؛ پريان هنن ڪن شاگردن کي ڊوڙي ايندو ڏٺو. سوڍل به ان ايندڙ طوفان جو انتظار ڪندو رهيو. شاگرد رڙيون ڪندا آيا: ”مرزا جان بابا جو لشڪر ٺٽي ۾ ڪاهي پيو آهي، ۽ مرزا باقيءَ جي ڪڍ آهي..... مرزا باقيءَ جو لشڪر چانوئيون ڇڏي ڀڄندو ٿو وڃي... سنڌيو، وقت اچي ويو آهي! مرزا باقيءَ جهڙي ظالم مان جند ڇڏائڻ جو وقت اچي ويو.....!“

ماڻهو ڄڻ ان اعلان جي انتظار ۾ هئا، ۽ هزارين سنڌين جو هي هجوم طوفان وانگيان ترخانن جي محلن ڏانهن وڌڻ لڳو؛ ڪنهن ڪا لٺ کڻي، ڪنهن بانڻو، ڪن پنهنجي ڪمر بندن مان ڪٽارا ۽ خنجر ڪڍيا ته ڪي خالي هٿين اڳيان وڌڻ لڳا. ٿوري دير ۾ مرزا جان بابا جو لشڪر به اچي ساڻن گڏيو، ۽ سنڌين نعرو هنيو: ”مرزا جان بابا زنده باد!“ ”مرزا باقي ڪٿو مرده باد!“

مرزا جان بابا لشڪر جي اڳيان هو؛ اهي نعرا ٻڌي هن جي همت ٻيڻي ٿي ويئي، ۽ هن زور سان چيو: ”شاباس بهادرو، مرزا باقي بيگ جو ٻوڙيون ڪري ٺٽي جي ڪتن کي ڏيو..... الله اڪبر وڌو ۽ مٿن عقابن وانگر ڦهلجي وڃو.....!“

گهوڙن جي هٽڪارن، هٿيارن جي چٽڪي، گهوڙن جي سنبن جي آوازن، پويان ايندڙ پيادي لشڪر جي قدمن، ماڻهن جي نعرن ۽ رڙين ڄڻ قيامت جو شور برپا ڪري وڌو. ائين ٿي ڀانيو ڄڻ ڌرتي ڌٻي، ڦاٽڻ تي هئي، ڄڻ سمنڊ شهر کي ڀائي رهيو هو، ڄڻ آسمان ٽڪرا ٽڪرا ٿي ٺٽي تي ڪرڻ وارو هو.

سوڊل منجهي بيهي رهيو. هن کي ڪجهه سمجهه ۾ نه ٿي آيو. سنڌين جي ان بغاوت کي هو بلڪل سمجهي نه سگهيو. شينهن جي خلاف بگهڙ کي پنهنجي واڙي ۾ آڻڻ جي سنڌي مت هن جي من کي ڪانه آڙي، ۽ هن جو شرم کان ڪنڌ جهڪي ويو. هن کي پنهنجي هن قوم جي بيوقوفيءَ تي ڪاوڙ بدران لڄ اچڻ لڳي. اهي سنڌي، جن کي ترخانن کي سنڌ مان لوڏي ڪڍڻو هو، سي اڄ انهن ئي ترخانن سان ٻانهن ٻيلي ٿي بيٺا هئا. الائي ڇو هن پاڻ کي پهريون ڀيرو ويچارو، بيوس ۽ نستو محسوس ڪيو، ۽ ان بيوسيءَ مان ڪميت جي بڻجڻ ۾ مٿيون وجهندي، هن جي دل مان دانهن نڪري ويئي: ”هيءَ جنگ منهنجي جنگ نه آهي!“ هل هنگامي جو طوفان، ۽ هي لشڪر ڇڻ هن جي دل مٿان لنگهي رهيو هو، ۽ هو چپ چاپ اڻ ڏسندڙ اکين سان هنن کي ڏسندو رهيو. جڏهن هو اڪيلو رهجي ويو، تڏهن هن کان زندگيءَ ۾ پهريون ڀيرو ٿڌو شوڪارو نڪري ويو، ۽ هن ڪميت کي علوءَ جي سراءِ ڏانهن موڙي ڇڏيو.

9

رات جو پهريون پهر گذريو ته سنڌ جو سهڻو آسمان به چڻ ننڊاڪرو
 ٿي اڪيون ٻوڻڻ لڳو هو. رکي رکي تارن پاڻ کي سجاڳ رکڻ لاءِ ٽمڪڻ ٿي
 شروع ڪيو. چنڊ به تارن کي اوجاڳي جا ويڻ ڏيڻ لڳو هو. ان ٿڌيري
 ننڊاڪري وايو منڊل ۾ گهنگهن ۽ دف جو اوڀرو آواز وراڪا ڏيندو، پڙاڏا
 ڪيندو سنگهار جي ڪن تي پيو. جانڻ به اهو آواز ٻڌو هو، ۽ ٻنهي چڻ ته
 هڪڙيءَ ئي دل سان سوچيندي، گهوڙن کي اڙي هنئي. گهوڙن پڙڪو کائي،
 رهيل رت ست سنڀالي وڪ وڌائي. پريان سنڌ پنڌ تي هنن کي مشعلن جي
 روشني ٽمڪندي نظر آئي. جنن جنن ويجهو پوندا ويا، تنن تنن پاڇولا
 مشعلن جي سوجهري ۾ نچندا نظر آيا. وڻن جي هڪ جهگتي اڳيان اچي،
 انهن ڪيترن ماڻهن جي کلڻ ۽ ٽهڪ ڏيڻ جا آواز ٻڌا. جانڻ ۽ سنگهار
 ڪجهه وقت گهوڙن کي ائين ٽهلائيندا رهيا، ۽ ساڳئي وقت پنهنجي اڳئين
 قدم تي چپ چاپ سوچيندا رهيا. ڪجهه سوچيندي جانڻ چيو: ”سنگهار
 پاڻ، ڪوڪلتاش تي منهنجو حق آهي، تنهن جو خيال رکجانءِ!“

سنگهار پهرين ته جواب ئي نه ڏنو، پر پوءِ هڪ ڊگهو ساھ ڪندي
 چيائين: ”جانڻ پنهنجي ذاتي وير کي سنڌ جي جهيڙي کان مٿانهون مٿان
 سمجهين!“

”سنڌ جو جهيڙو به ته اسان جو ذاتي جهيڙو آهي، ادا!“

”چئين سچ ٿو، پر اسان کي پهرين اهو خط هٿ ڪرڻو آهي، جيڪو
 ڪوڪلتاش قنڌار کڻيو ٿو وڃي. جيڪڏهن ڪوڪلتاش مري پيو ته
 خط ملڻ ڏکيو ٿي پوندو.“ سنگهار کيس سمجهائيندي چيو.

جانڻ ڪجهه سوچ ۾ پئجي ويو. هن چپ چاپ گهوڙن کي ٻڌي،
 آهستي آهستي هنن تنن ڏانهن وڌڻ شروع ڪيو. هنن صلاح اها بيهاري
 ته لڪندي لڪندي هو ڪوڪلتاش جي تنبوءِ ۾ گهڙڻ جي ڪوشش

ڪندا ۽ ڪوڪلتاش کي مارڻ جو ڊپ ڌياري، خط هٿ ڪري اٽڪل سان نڪري ايندا. پر تنهن جي ويجهو پهچڻ تي هنن جيڪي ڏٺو، تنهن وري اُمالڪ هنن جي دٻن ۾ ذاتي وير جو اهڙو زهر ڦهلائي ڇڏيو، جنهن ۾ انسان سر جو سانگو وساري ويهندو آهي. اهو ذاتي وير ذاتي نفرت کان به وڌيڪ ڇيچلائيندڙ هو — اهڙو وير جو انسان جي انسان تي ظلم جي رد عمل طور پيدا ٿيندو آهي. هنن ڏٺو ته هڪ گول دائري ۾ ويهارو کن ترخان ويٺل هئا. هڪڙيءَ مسند تي ڪوڪلتاش ويٺل هو: سندس هٿ ۾ انگوريءَ جو جام هو، ۽ سندس گوڏي ته هڪ خوبصورت ساقي لڻيل هو، جنهن جي ڳلن تي هٿ ڦيري رهيو هو. سندس نظرون دائري جي وچ تي ڪٽل هيون. دار جي پوري وچ تي تتل ٿاندا پڪڙيل هئا، جن تي ٻه سنڌي ٽپ ڏيئي رهيا هئا. ٻه - ٽي ترخان پالن جي چوڪن سان هنن کي ٿانڊن تي نچائي رهيا هئا، ۽ ٻه ڳيرو ساقي گهنگهرو ٻڌل دف وڄائي رهيا هئا. باقي ويٺل ترخان ٽهڪ ڏيئي کلي رهيا هئا. ڪن جي بغل ۾ ڳيرو ساقي لڻيل هئا، جي هنن جي ڪل ۽ ٽهڪن جي شور ۾ سنڌي پاڻ کي ٿانڊن جي سيڪ کان بچائڻ لاءِ ٽپ ڏيندا ٿي ويا اهو منظر ايترو ڇيچلائيندڙ هو، جو سنگهار پنهنجي چپ کي چڪ هڻي ڦٽي وڌو: ۽ خود پنهنجو ئي رت هن جي نڙيءَ ۾ ڪنهن ڄر وانگر ساڙيندو محسوس ٿيو. جانڻ جا هٿ به پنهنجي پالي ۾ کڻي ويا، ۽ پوءِ هڪ ئي وقت ٻه ڀالا هوا کي تير وانگر گهمائيندا، ڪوڪلتاش جي سيني ۾ کڻي ويا. سنگهار جانڻ کي هلڪو اشارو ڪري، پاڻ ٿانڊن جي ڀر ۾ ويٺل هڪ ترخان ڏانهن ائين ٺوه وڌي، جو ذري گهٽ پاڻ به ٿانڊن ۾ ڪريو هو. ترخان ٻوٽ ڀر وڃي ٿانڊن ۾ ڪريو، ۽ هن جي وات مان نڪرندڙ ڪيڪ به ڄڻ ٿانڊن تي سيڪجي نڪتي. اهو سيڪجهه ايترو جلد ٿيو، جو ترخانن کي سمجهه ۾ نه آيو. ڪيترا ته نشي ۾ ايترا چور هئا جو هنن ان کي به تماشو سمجهي وڌيڪ ٽهڪ ڏيڻ شروع ڪيا.

سنگهار ڪريل ترخان کي اتي ڇڏي، ٻئي ترخان ڏانهن رخ رکيو. اهو ترخان ڪجهه پٺيرو بيٺل هو، ۽ خطرو محسوس ڪندي جنن پالو پوئتي ورايائين تنهن سنگهار جو هڪڙو هٿ پالي جي وچ تي کڻي ويو. ٻئي هٿ جي

پٺ سان ڪهاڙي وانگر هن جي ڪلهي جي ڦڻ هيٺان اهڙي زور سان هنيائين جو ترخان سور کان پيو ٿي ويو. پالي مان سندس هٿ ڇڏائي ويو، ۽ اتي ئي ڏيري ٿي ڪري پيو. سنگهار ڄڻ ته اکيون پوري اهو سڀ ڪجهه ڪندو ٿي ويو. ڪاوڙ کان هن جي اکين اڳيان الائي ڪهڙا ڌنڌ ڇانئجي ويا هئا، جن مان هن کي فقط ترخان ئي ترخان نظر اچي رهيا هئا. جيڪي ترخان نشي ۾ هئا، سي پاڻ بچائڻ ڪاڻ، ڀڄڻ بدران اتي ئي ڪروندڙا ٿي ڌرتيءَ ۾ لڪڻ جي ڪوشش ڪرڻ لڳا. سنگهار جو پالو ڪنوڻ وانگر سندن ترگهت ڦاڙيندو، سينا چيريندو، هڪ نئين وڄا سان چمڪندو رهيو. جن ترخانن ۾ اڃا ڪجهه هوش هو، تن مان ڪي ڀڄڻ جي ڪوشش ۾ وڃي تتل ٽانڊن ۾ ڪريا. ترخانن جي رڙين ۽ دانهن سان گڏ، سندن هنج ۾ لٽيل ساقين جون ڪيڪون آسمان ڌارڻ لڳيون. سنگهار تي ڄڻ ڪو پوت سوار هو، ۽ پالي سان گڏ، هن پنهنجي لٽن ۽ ٽڦڙن سان ترخانن ۽ ساقين کي ٽانڊن ۾ ڌڪڻ شروع ڪيو.

ٽانڊن تي نچڻ وارا سنڌي حيرت مان هي خواب جهڙو منظر ڏسندا رهيا. پوءِ پنهنجي واهروءَ کي اڪيلي سر ڏسي، پاڻ ٽانڊن کان ٻاهر نڪري، ويهي رهڻ بدران ڪريل ترخانن جا پالا کڻي، پنهنجي دل جون باهيون ڪڍڻ بيهي رهيا. هنن کي پنهنجا سڙي اگر ٿيل پير به وسري ويا، پيرن جي چالن کان وڌيڪ هو دلين جي چالن جي باهه ڇنڊڻ بيهي رهيا. جنهن ترخان کي هنن ڪنجهندو ڪرڪندو ٿي ڏٺو، انهيءَ جي ڪنجهه ڪرڪ کي هنن هميشه لاءِ بند ڪري ٿي ڇڏيو.

جڏهن جانڻ ڪوڪلتاش جي تنبوءَ مان هڪڙي شاهي پيتي کڻي ٻاهر نڪتو، تڏهن هن جيڪي ڏٺو، سو اعتبار جوڳو نه هو. مشعلن جي ڦڙڪندڙ روشنيءَ ۾ سنگهار کي هڪ سسيءَ بدران ڏهه سسيون نظر آيون. ڏهاڪو کن ترخان اُڦت مٿا پيا هئا، ڪي ترخان ٽانڊن مان نڪرڻ جي ڪوشش ۾ هئا ته نچڻ وارا همراھ انهن کي دڳ لائيندا ٿي ويا. ٻه چار ترخان شايد جان بچائي ڀڄي نڪتا هئا. ٻه - ٽي ساقِي پنهنجي منهن کي ٻانهن سان ڍڪي سڌڪا پري روئي رهيا هئا.

سنگهار جانڻ کي ڏسي پريان ئي سوال ڪيو: ”جانڻ، خط مليو؟“

”هائو، هن پيتي ۾ سمورين سوکڙين پاڪڙين سان خط به موجود آهي!“ جانڻ جواب ڏنو.

سنگهار جي منهن جي تڪ ڍري ٿي ويئي، ۽ هو وڏي ڪوڪلتاش جي ڀر ۾ اچي بيهي رهيو. ڪا گهڙي هو ٻيئي هڪ تڪ ڪوڪلتاش جي مڙهه کي ڏسندا رهيا. جنهن جي سيني مان رت وهي سڄي مسند کي ڳاڙهو ڪري ڇڏيو هو. سنگهار جانڻ جي ڪلهي ۾ ٻانهن وجهندي چيو: ”ادل، سنڌ جي ويرين مان هڪڙو ته گهٽ ٿيو.“

هنن مڙي هنن ٻن سنڌي همراهن ڏانهن ڏٺو، جن کي وري پيرن جي چالن قوقيندن پٽ تي ويهاري ڇڏيو هو، ۽ هو ٿڌي ٿڌي مٽي پيرن تي وجهي رهيا هئا. حال احوال ڏيڻ تي هنن ٻڌايو ته هو ٻيئي پائر هئا. هيءَ سندن ئي ٻني هئي، ۽ ٿورو ئي پريان سندن ان جو ڪرو هو. ترخانن جي ان ڪٽي وڃڻ جي ڊپ کان هو ڪري تي چونڪي ڏيئي رهيا هئا ته اوچتو هنن ترخانن هٿان لنگهندي کين ڏسي ورتو. بس پوءِ ته ري گناهه کين جهلي آيا، ۽ رونشي خاطر چيائون ته سنڌي ترخانن جا غلام هئا ان ڪري هو ٻيئي سمورن ترخانن جا پير ڌارين. انڪار ڪرڻ تي هنن پهرين ته کين لتن ۽ مڪن سان ڏاڍي مار ڪڍي، پوءِ گوشت پڪائڻ وارن ٿانڊن تي کين نچائڻ شروع ڪيائون.

جانڻ کان رهيو نه ٿيو، ۽ چيائين: ”پائو، جيسين سنڌ غلام هوندي، تيسين سنڌين کي عقوبتون سهڻيون پونديون. شل ڏئي سنڌين کي ڪا ساڃاهه ڏئي!“

سنگهار ترخانن جا ٻه گهوڙا پلائي، هنن ٻنهي پائرن کي ڏنا ته چڙهي ڳوٺ پهچن. هلندي وقت کين چيائين: ”ادل، جيڪڏهن پنهنجي ڳتتين ۽ ان جي اُڪي کان ڪا وار کائي ملن ته پنهنجي ڏيهه کي هنن ڏڪارين کان ڇڏائڻ تي به ٿورو سوچجو. پاڻ وٽ چوندا آهن ته ٻه ته ٻارهن. هر ڳوٺڙي جا

ماڻهو اهو ٻيو پڄاڻين ته هنن ڌارين کي ٿڙي ڪڍجي، ته اهو ڏينهن پري
ڪونهي جو سنڌ هنن کان آجي ٿي پوندي؟

هو ٻيئي پائر هڪ نئين ساڃاهه پائي، ڪو اونهو ويچار ويچاريندي
پنهنجي ڳوٺ ڏانهن هليا. سنگهار ۽ جانڻ به ترخانن جا ٻه ڀلا گهوڙا پلاڻي،
وري نٿي ڏانهن رخ رکيو. هنن جون دليون ڄڻ ڪنهن بار کان هلڪيون
ٿي پيون هيون. سنڌ جي آسمان جي دل به ڄڻ هلڪي ٿي پيئي، ۽ چند
تارن کي اک هڻي، کين جاڳائي وڌو، ۽ هڪ نئين جوت تارن جي اچي پئي
۾ ڦهلجندي ويئي.

نٿي کان ٿي - چار ڪوهه پري هئا ته جانوءَ جو گهوڙو ٽاپو کائي
منهن ڀر وڃي ڪريو. جانو پاڻ نه سنڀالي ها ته پاڻ به گهوڙي جي هيٺان
اچي وڃي ها. پهر سج جو چڙهي آيو هو، ۽ هو الائي ڪيڏي منزل ڪري آيا
هئا. گهوڙا پگهر کان ڄڻ وهنجي ويا هئا. هنن جي پنهنجي جسم ۾ به ٿڪ
تنبو کوڙيندو ٿي ويو. جانڻ پاڻ سنڀالي گهوڙي کي اٿارڻ جي ڪوشش
ڪئي، پر گهوڙو جيئن ڪريو، تيئن وري چڙيو به ڪونه.

سنگهار به گهوڙي تان لهي پيو، پنهنجي گهوڙي کي پاڻ ۾ سان مٿي
تي هٿ رکندي چيائين: ”جانڻ، ويچارو گگدام وڃي ڏٺي سان مليو. ان ۾ به
ڪا چڱائي هوندي. ڪا گهوڙي اسين به ٿڪ پڇون ته چڱو؟“

”جيڪا تنهنجي صلاح!“ جانڻ جو آواز به ننداڪرو ٿيڻ لڳو هو.

ٿوهرن جي ڊڳهن ٻوڙن جي وچ ۾ ٿورو پت صاف ڪري ڪند
هيٺان ٻانهن ڏيئي ٻيئي لپتي پيا. ٿڪ هنن جي بدن مان نچوڙجي اکين ۾
اچي ويو، ۽ نه چاهيندي به هنن جون اکيون پورجي ويون. هنن اڃا ائين ڀانيو
هو ته سندن اک مس لڳي هئي ته پريان گهوڙي جي ٽاپڙ ٽاپڙ جي آواز تي

چرڪ ڀري اُٿي ويٺا. سج لڙي وڃي درياءَ جي ڀرين ۾ ڪٽي هئي. پاڇولا اُبتا ٿي جهڪا ٿيڻ لڳا هئا.

”پر پاڻ کي ته سنجها ٿي ويئي.“ ڄاڻڻ اون مان چيو.

سنگهار کي پاڻ تي ڪاوڙ اچي ويئي. پيتيءَ تي نظر پوندي، هن کي آخوند صالح جي هدايت ياد اچي ويئي، جنهن آخوند نور محمد جو نياپو ٻڌي، کين چيو هو: ”پاڻو، ان ڳالهه تي سڄو دارومدار آهي. جي ترخانن جو اهو خط قنڌار پهچي ويو ته سمجهه ته سنڌ ڪڏهن به آزاد نه ٿيندي. ٻئي طرف جيڪڏهن خط ملي وڃي ته گهڻيون ڳالهيون صاف ٿي پونديون. پانيان تو ته قنڌارين شهنشاهه اڪبر خلاف ايران جي بادشاهه ڏانهن لکيو آهي. اهو خط اڪبر تائين پهچايوسين ته اڪبر ترخانن جو سنڌ مان ٿڌو پٽائي ڇڏيندو ۽ سنڌ جي آزاديءَ جي ڪا مرڻي صورت نڪري پوندي. ڏٺي سويارو ڪريو: ٿڪ ٺٽي اچي پڇجو!“

شرمساريءَ کان سنگهار جو ڪنڌ هيٺ ٿي ويو. ٿوهرن کان ٻاهر نڪري پيچري جي منهن تي بيهي رهيو. گهوڙيسوار کي پريان ئي هٿ ڪڍي بيهڻ لاءِ اشارو ڪيائين. گهوڙيسوار ان ٻڌتر ۾ هو ته هي الائي ڪير هو؟ بيهي يا نه بيهي! پر ڪجهه سوچي هو بيهي رهيو.

”پاڻو، ڪير مرڻس آهين؟ ايترو تڪڙو ڪيڏانهن سنبت آهي؟“ سنگهار پڇيو.

”آءُ پاڻ سيد آهيان – شيرازي سيدن مان! ٺٽي ۾ محشر متو پيو آهي؛ ڏٺي پيو پناهه ڏي. آءُ پنهنجي ڳوٺ پيو وڃان!“ سيد سهڪندي چيو.

”چو، خير ته آهي؟ ٺٽي ۾ ڪهڙو محشر متو پيو آهي؟ وري ڪا شورش ٿي آهي ڇا؟“ سنگهار اُٿڻ مان وري پڇيو. ڄاڻڻ به اچي سندس ڀر ۾ بيهي رهيو.

”اوهان ڪونه ٻڌو آهي ڇا؟ ڪالهه نٿي جي عامل آخوند صالح کي مارائي وڌو آهي. مرزا جان بابا جو لشڪر نٿي ۾ ڪاهي پيو، پر شورش ڪامياب نه ٿي ۽ اڄ مرزا باقي ڇڏو ٿي پيو آهي، ۽ جيڪو تو سامهون اچيس تنهن کي هاڻي ۽ جي پيرن ۾ تو لتاري لشڪر کي چوٽ ڏئي اٿس ته نٿي جي گهرن ۾ گهڙي پون ۽ باغين کي جهلي اچن“ سید ويچارو ڏاڍو ڏنل ٿي ڏٺو.

”هان! ڇا چيئ؟ اميرخان آخوند صالح کي مارائي وڌو آهي.“ سنگهار جي دل مان دانهن نڪري ويئي، ۽ هن جا هٿ گهوڙي جي بڻڪن ۾ پيرجي ويا.

”هائو، فارسي پڙهائڻ تي آخوند صالح راضي ٿي ٿيو جامع مسجد واري چونڪ ۾ کيس ٿياس تي تنگي ڇڏيائون ادا، هنن ڪميٽن کي“ مسافر ڪجهه چوڻ تي هو، پر سنگهار سندس ڳالهه ڪٽيندي چيو: ”شاهه سائين، بخش ڪجانءِ، پر اهو گهوڙو ڇڏو پوندءِ، اسان کي نٿي پهچڻو آهي، ۽ اسان جو هڪڙو وهٽ مري پيو آهي. . . .“

سنگهار ڄڻ ته پنهنجي پاڻ سان ڳالهائي رهيو هو. هن کي ته اها به خبر نه پيئي ته شاهه سائين گهوڙي ڇڏڻ کان صفا نابري واري بيٺو. هن کي اهو به ياد نه رهيو ته هن شاهه کي هڪ ٻالڪ جيان چيلهم کان هيٺ لائو، ۽ پيءُ گهڙيءَ هو شاهه جي گهوڙي تي سوار ٿي، پيئي گوڏا گهوڙي جي ڪڪين ۾ هڻندو ويو. هن کي ته پنهنجو ساٿي ڄاڻڻ به ياد نه پيو. ڄاڻڻ پيتي ساڻ ڪري هن جي ڪڍ لڳو آيو. هن جي اکين مان ته لڙڪن بنهه بس نٿي ڪئي. آخوند صالح کي ڪيئن ماريو هوندائون نٿي جو نڪ، آخوند صالح نٿي جي آبرو، نٿي جي لهج ڄاڻڻ الائي ڇا ڇا سوچيندو رهيو.

درياءَ تي پهچندي، شهر ڏانهن وڃڻ بدران سنگهار ترخانن جي اُن محلي ڏانهن رخ رکيو، جنهن ۾ ترخانن جون حويليون هيون. مرزا باقيءَ جي حويلي تہ بنهه درياءَ جي ڪپ تي هئي.

ترخانن جي حويلين تي سخت پهرو هوندو هو، پر اڄ جتي ڪٿي سپاهي بيٺل ٿي نظر آيا. پريان شهر مان گوڙ گهمسان، نعرن ۽ نوبتن جو هُل پڙاڏو پيدا ڪندو هن جي ڪنن ۾ ايندو رهيو، پر ائين ٿي ڀانيو چڻ تہ سنگهار جي ڪنن ۾ ٿاڙيون پئجي ويون هيون. محلي جي منهن تي پهتو تہ پري کان ڏهاڪو ڪن ترخانن کي پهرو ڏيندي ڏٺائين. ڄاڻڻ به کيس هڪل ڪئي. سنگهار کي اوچتو وري پنهنجو يار ڄاڻڻ ياد اچي ويو. گهڙيءَ لاءِ هو بيهي رهيو، ۽ پوءِ ترخانن ڏانهن ڏسندي ڄاڻڻ کي چيائين ”ڄاڻڻ، آخوند صالح سان انجام تہ ڪونه پاڙيوسون. هاڻ تون خط ڪئي وڃي آخوند نور محمد کي پهچاءَ..... ڏئيءَ کي پرتين، جيئرا هونداسون تہ جدائيون ڪونهن.“

ڄاڻڻ ۾ خود به وڌيڪ ٻڌڻ جي طاقت نه رهي هئي. هن جي اندر ۾ وڏ پوندا ٿي ويا. پر خط آخوند نور محمد کي پهچائڻ به ضروري هو. هن سنگهار جي اکين ۾ نهارڻ جي ڪوشش ڪندي چيو: ”سنگهار پنهنجو خيال رکجانءِ.... سنڌ کي اڃا تو جهڙن مڙسن جي گهرج آهي..... چڱو، موڪلائي ڪانهي..... جيئي سنڌ!“

ڄاڻڻ گهوڙو موڙي پوئتي موٽي ويو، ۽ سنگهار وري گهوڙي کي اڙي هڻي. محلي اڳيان بيٺل ترخان جيسين پنهنجا پالا سنڀالين، تنهن کان اڳي سنگهار جو گهوڙو سندن وچان نڪري ويو. جتي ڪٿي پهريدار هن سوار کي حيرت سان ڏسندا رهيا. سامهون هڪ وڏي حويليءَ جي اڳيان چوبدار پالڻ جا ويهارو منڏيٽڙا ٺاهيو بيٺا هئا، ۽ شاهي دروازي اڳيان وڏيون مشعلون ڀري رهيو هيون. سنگهار سمجهي ويو تہ هجي نه هجي پر اها حويلي باقي بيگ جي هئي. ان حويليءَ ۾ داخل ٿيڻ ناممڪن هو. ان ڪري هو آسپاس جو جائزو وٺندي اها حويلي به ٽپي ويو. ان سان گڏ جيڪي لاڳو حويليون هيون، تن جي ڪنگرن کي ڏسندو هو اڳيان وڌندو رهيو. جڏهن

هو حويلين جي هڪ قطار کان اڳتي نڪري آيو، تڏهن هو گهوڙو جهلي لهي پيو. ان هنڌ تي اونداهه ۾ هن ايڪٽر بيڪٽر ترخانن کي پهرو ڏيندو ڏٺو. حويلين کان پوءِ گهوڙن جون ڪڙهيون هيون، ۽ ان کان پوءِ چانوڻي شروع ٿي ٿي. مرزا باقيءَ جي حويليءَ ۾ داخل ٿيڻ جو هڪڙوئي طريقو هو؛ پر واري حويليءَ ۾ داخل ٿي، حويليءَ جي پٺئين پاسي درياءَ ۾ ٽپي، اتان مرزا جي حويليءَ جي پٺين ديوار ذريعي داخل ٿجي. پر واري حويليءَ تي به سخت پهرو هو، ۽ الائي پٺيان فصيلن تي پهرو آهي يا نه؟ اها ڳڻ ڳوت ڪندو، اونداهه مان هلندو، هو مرزا باقيءَ جي حويليءَ کان اڳيان نڪري، ساڳيءَ قطار جي اڳئينءَ حويليءَ ڏانهن هلڻ لڳو. پهريدارن ڏانهن ائين وڌيو، ڄڻ ته هو ڪنهن ڪم سانگي هنن ڏانهن اچي رهيو هو.

پهريدارن مان ٻه ڄڻا هڪ سنڌيءَ کي اڳيان وڌندو ڏسي، پاڻ اڳيان وڌي آيا. هڪڙي پهريدار خونخوار اکين سان کيس ڏسندي چيو: ”ڪير آهين تون؟ ۽ ترخان اميرن جي محلي ۾ اچڻ جي توکي ڪيئن جرأت ٿي؟“

”هيءَ حويلي ڪنهن جي آهي؟“ سنگهار ڄڻ هن جي ڳالهه ٻڌي ئي ڪانه.

”نٿي جي عامل، امير خان جي“ پهريدار جواب ڏنو.

”ته پوءِ آءٌ صحيح جاءِ تي آيو آهيان.“ ائين چئي، سنگهار اڳيان وڌڻ لڳو. ”کيس ڄاڻ ڪريو ته سنگهار خان ملڻ آيو آهي، ۽ ڪو خاص پيغام آندو اٿس...“

”امير خان حويليءَ ۾ موجود ڪونهي“ پهريدار هن جي ڳالهه ڪاٽيندي چيو.

سنگهار ڄڻ ڪنهن سوچ ۾ پئجي ويو، ۽ پوءِ پهريدار کي گهوريندي چيائين: ”پوءِ ڪو اهڙو ماڻهو هجي، جنهن کي آءٌ اهو پيغام پهچايان...“

پهريدار به ڪجهه سوچ ۾ پئجي ويا. ”ڪنهن جو پيغام آهي؟“ هڪڙي پهريدار چيو.

”اهو ته اوهان کي ڪونه ٻڌائيندس... پر آهي مرزا جان بابا بابت..“ سنگهار ڏکو هڻندي چيو.

پهريدارن کان چرڪ نڪري ويو. مرزا جان بابا سنڌين وٽ وڃي لڪو هو، سا کين به خبر هئي. متان هي ماڻهو اها خبر کڻي آيو هجي. پهريدار هڪٻئي جي منهن ۾ ڏسندا رهيا. پوءِ هڪڙي پهريدار چيو: ”ڪٿي آهي مرزا جان بابا؟“

”نه بابا نه، اوهان کي ڪونه ٻڌائيندس. مون کي پنهنجي سسي پياري آهي، آءُ ڳالهه ڪندس ته امير خان جي ڪنهن خاص ماڻهوءَ سان.... نه ته ٺهيو!“ سنگهار سمجهي ويو ته ڏکو صحيح لڳو هو. مرزا جان بابا جي سسيءَ جي قيمت لکين اشرفيون لڳي هوندي. ان جو ڪو اٽو پتو وٺڻ لاءِ امير خان جا ماڻهو سولا ڳالهه کي ڪونه ڇڏيندا. ڳالهه ڪري هو واپس مڙڻ لاءِ پوئتي مڙيو ته هڪ پهريدار کڻي ٻانهن مان ورتس. ”چڱو اچ، مير منشيءَ کي سڏي ٿا پڇون!“

هو کيس وٺي دروازي تائين آيا، جتي چار ٻيا به پهريدار موجود هئا. تن به پڇيو ته ڳالهه ڇا هئي. نيٺ هنن به اها صلاح ڏني ته مير منشيءَ سان صلاح ڪجي، جيڪڏهن نياپو ضروري هجي ته سنڌيءَ کي زوريءَ ترسانجي. سنگهار اهڙو ڏيک ڏنو جڻ هنن جي ڪا ڳالهه ڪانه ٿي سمجهيائين. هڪڙي پهريدار دروازي تي ٽڪ ٽڪ ڪئي. دروازي مان هڪ ننڍڙي ٽاڪي کڻي پئي، ۽ اندرئين پهريدار پڇيو ته ڇا آهي. پهريدار کيس سڄي ڳالهه سمجهائي.

”چڱو ٻيهر ته آءُ کيس سڏائي ٿو وٺان!“ ائين چئي، هن وري ٽاڪي بند ڪري ڇڏي.

پهريدار مرزا جان بابا بابت چرچا گهڻا ڪرڻ لڳا. سنگهار اهڙي طرح هنن سان گڏ بيٺو هو. ڇڻ هنن جي ڳالهين کي سمجھڻ جي ڪوشش پئي ڪيائين. هنن کي ڪلندو ڏسي، پاڻ به ڪلڻ شروع ڪيائين. ڪجهه دير کان پوءِ تاڪي وري ڪلي ۽ اندرئين پهريدار چيو، ”مير منشي پيو اچي“

پهريدار هڪدم ڳالهيون بند ڪري، ڀالا سنياليا. سنگهار هنن جي اڳيان ائين بيٺو هو. ڇڻ پهريدارن کيس اتي بيٺل لاءِ مجبور ڪيو هو. ٿوريءَ دير کان پوءِ شاهي دروازي ۾ هڪڙي ننڍڙي دروازي ڪلڻ جو آواز آيو، ۽ ان ننڍي در مان ننڍڙي قد جو هڪڙو ماڻهو ٻاهر نڪرڻ لڳو. مشعلن جي روشنيءَ ۾ سنگهار هرين هن جي ٻچي ڏاڙهي ۽ هڪ ڪاڻي اک ڏٺي. هو اڃا دروازي جي تاڪن جي وچ ۾ ئي هو ته سنگهار هرڻ وارو چال ڏيئي دروازي ڏانهن ڌوڪي ويو. مير منشي هڪ ننڍي ٻار وانگر هن جي تنگن ۾ وڇڙي، وڃي ٻوٽ ڀر ڪريو، پر ايتري ۾ سنگهار دروازي جي اندر پهچي چڪو هو، ۽ اندريون پهريدار جيسين ڪجهه سوچي، تنهن کان اڳ سنگهار جو ڪٿارو سندس پٺ ۾ ڪپي ويو ساڳئي وقت هن ڌڪو ڏيئي، دروازي جي تاڪي ڇاڙهي ڇڏي. ٻاهريان پهريدار دروازي تي آواز ڪندا رهيا. سنگهار مير منشيءَ کي سندس جامي کان چڪي اُٿاريو، ۽ کيس اڳيان وڌڻ جو اشارو ڪيائين. مير منشي ڪُڙيءَ وانگر ڪنبندي، ٿيڌيءَ اک سان هن ڀرت جيڏي مڙس کي ڏسندو رهيو.

حويليءَ جي ايوان ۾، اڳيان گهوڙن جي ڪُڙهه هئي، جنهن ۾ پنج ڇهه ڀلا گهوڙا ٻڌل هئا. انهن کان اڳتي هڪ پٿرائون رستو هو جو اڳيان ديوان خاني، ۽ زنان خاني ڏانهن ٿي ويو. مير منشيءَ کي اڳيان ڪندي سنگهار هيڏانهن هوڏانهن ڏسندو اڳيان وڌندو رهيو. جڏهن حويليءَ جي چمن ۾ پهتا، تڏهن خوبصورت پٿر جي مرتبانن ۾ ٻرندڙ مشعلن جي روشنيءَ ۾ هن جيڪو ڏٺو، تنهن کي خيالن ئي خيالن ۾ اندر جي آکاڙي ۾ پهچائي ڇڏيو. اچي ڳاڙهي پٿر مان ٺهيل سهڻيون سهڻيون اُڀرائون ڇڻ ته جيئريون جاڳنديون هن جي آجيان ڪري رهيو هيون. انهن خوبصورت مجسمن ۽ بتن کي ڏسڻ ۾ هو ڪجهه اهڙو محو ٿيو جو مير منشيءَ وجهه ڏسي، گهٽ

هئي، ۽ زنان خاني ڏانهن ڀڳو. هن جي ڊوڙ جي آواز تي سنگهار چڻ خواب مان جاڳي پيو. ۽ هن کي پنهنجي پاڻ تي ڪاوڙ اچي ويئي. مير منشي زنان خاني جي دروازي تي ٺڪ ٺڪ ڪندي ٽڪڙو ٽڪڙو فارسيءَ ۾ رڙيون ڪندو ٿي ويو. جڏهن سنگهار به لوهه پائي هن تائين پهتو تڏهن دروازو کلي پيو. ۽ ٻه ڪارا ڍيو جهڙا خواجه سرا هن ڏانهن وڌيا. ٻنهي جي هٿن ۾ ڊگهن ڳنن وارا خنجر هئا. گهڙيءَ لاءِ سنگهار به هنن جي ٽولهه ڏسي هيبت ۾ پئجي ويو. هو پاڻ به ڪافي گري بدن جو هو، پر هنن مان هر هڪ هن کان ٻيئي بدن جو هو. سيءَ جي باوجود پيٽ کان مٿي هنن جو جسم اگهاڙو هو. ۽ ڏيائين ۽ مشعلن جي لڏندڙ سوجهري ۾ هنن جا ڪارا بدن تيل جي ڪري چمڪي رهيا هئا. سندن اکين ۾ بگهڙ جي اکين واري بيرحمي ۽ خونخواري جهلڪي رهي هئي، ۽ هڪ ڀل ۾ هنن کي منهن ڏيڻ جا ڪئين انسا هن جي اکين اڳيان لنگهي ويا، ۽ ڪجهه سوچيندي هو پوئتي هٽڻ لڳو. خواجه سرا چڻ بي اونا ٿي هن ڏانهن وڌندا رهيا. هنن کي اهو يقين ٿي چڪو هو ته سندن شڪار ڊچي ڀڄڻ جون راهون ڳولڻ لڳو هو. ۽ هنن جي اکين اڳيان اهي شڪار لنگهي ويا، جن کي هو بنان ڪنهن هٿيار جي، سڪڻ هٿن سان چيري ڦاڙي ماريو هو. پوئتي هٽندي، سنگهار هڪ وڏي مشعل وٽان لنگهيو ته جهٽ ڏيئي اها ڪٽي ورتائين، ۽ ٻي گهڙيءَ مشعل جو پنيٽ هڪڙي ڪڍڙي جي منهن ۾ ٽنبي ڏنائين. سنگهار پنهنجي ڄمار ۾ اهڙي دل ڌاريندڙ ۽ اينگهندڙ ڏانهن ڪانه ٻڌي هئي، چڻ ڪنهن وهت کي ٻوٽ ٻڌڻ کان سواءِ ڪاسائيءَ کاتي ٽنبي ڏني هجي. ان رڙ سڄي حويليءَ ۾ ڊيچاريندڙ پڙاڏو پيدا ڪري وڌا. ڍيو جهڙو خواجه سرا پنهنجي منهن تي هٿ ڏيئي اتي ئي ويهي رهيو. ٻيو خواجه سرا پنهنجي ساٿيءَ جو حال ڏسي، مشعل کان چرڪڻ لڳو هو، ۽ هاڻ سنگهار بدران پوئتي هٽڻ لڳو. زنان خاني جي دروازي وٽ پهچندي، دڪين اڳيان سنگهار مشعل ڏانهس وڌائي. خواجه سرا کي دڪين جو خيال ئي ڪونه رهيو، ۽ جهڙو پاڻ بچائڻ لاءِ پوئتي هٽيو ته ٽاپڙجي وڃي پٺيان ڪريو. خنجر سندس هٿ مان ڇڏائجي ويو. سنگهار مشعلن جو پنيٽ سندس منهن ۾ ٽنبندي، ڪريل خنجر کڻي

ورتو، هن جي رڙ ۾ رنپ بدران زناني چيت جو انگ هو، ۽ هو اونڌو ٿي دڪين تي ڦٽڪڻ لڳو.

سنگهار مشعل هٿ ۾ جهلي دروازي ڏانهن وڌيو. دروازو پيڪٽيل ڏسي، هن کي شڪ پئجي ويو، ۽ ٻه پير پوئتي هڻي، وارن کان جهلي، دڪين تي ڪريل خواجه سرا کي هن اٿاري بيهاريو، ۽ کيس آهستي فارسيءَ ۾ چيائين: ”جي ڪا حرڪت ڪئي اٿئي، ته خنجر پيت ۾ ٽنبي ڏيندوسان!“

هن ديو الائي ڳالهه سمجهي يا نه، پر هو خاموش انڌن وانگر اڳيان هٿ وڌائي، اڳيان وڌندو رهيو. دروازي جي ويجهو، سنگهار خواجه سرا کي زور سان ڌڪو ڏنو. دروازو چرڙاٽ ڪري کلي پيو، ۽ جنن ئي هو ٽاپڙجي اڳيان ڪرڻ تي هو ته هڪ ئي وقت ٻه خنجر سندس جسم ۾ کپي ويا. خواجه سرا جي دانهن سندس نڙگهت ۾ ئي پورجي ويئي. سنگهار مشعلن جي روشنيءَ ۾ ٻن نون خواجه سرائن کي پنهنجي همراهه تي حملو ڪندو ڏٺو. جيسين هو پنهنجي غلطي محسوس ڪن، تنهن کان اڳ سنگهار جو خنجر هڪڙي جي پيت ۾ کپي ويو. هو دانهن ڪري پنهنجي ڪريل ساٿيءَ مٿان جهڪي پيو. ٻئي خواجه سرا جڏهن هن نئين حملہ آور ڏانهن ڏٺو تڏهن هن باهه جو هڪ مچ پنهنجي منهن ڏانهن وڌندو ڏٺو. اهو مچ، ويجهو اچڻ ته ايڏو وڏو ٿيندو ويو، جو خواجه سرا کي پنهنجي اکين ۾ مرچ پوندا محسوس ٿيا، ۽ هن اکين کي ان مچ کان بچائڻ لاءِ پنهنجا ٻيئي هٿ مٿي ڪڍڻ جي ڪوشش ڪئي. پر هن جا هٿ اکين تائين پهچن، تنهن کان اڳ هن جي اکين ۾ هميشه لاءِ اونڌاهه ڄاڻجي ويئي، ۽ هو ٻارن وانگر سڌڪا ڀري، اوچنگارون ڏيڻ لڳو.

سنگهار هنن کي اتي ئي ڇڏي، اندر وڌي ويو، ۽ ڪيترن ڪمرن مان ٿيندو، ترخانن جي گڏ ڪيل دولت تي، دل ئي دل ۾ کين گاريون ڏيندي، هو اهڙي ڪمري اڳيان اچي بيهي رهيو، جنهن لاءِ هن سوچيو ته اهو ڪمرو ٿي سگهي ٿو، جتان درياءَ ۾ لهي سگهجي ٿو. ان ڪمري جي در

مان، هڪ ٻيڙي عورت هت ٻڌندي، ڊپ کان ٿرڪندي ٻاهر نڪتي:
”رحم آقا، رحم!“

ٻيڙيءَ جي آواز ۾ اهڙي نيزاري هئي جو سنگهار جي دل ۾ رحم ڄڻ پهريون ڀيرو موٽي آيو هو. ٻيڙيءَ کي مٿي تي هت رڪندي چيائين: ”امان، اسين سنڌي، وس پچندي، زائفائن تي هت نه ڪندا آهيون!“ ائين چئي هن دروازي کي هري هري ڌڪو ڏنو. دروازي کلڻ سان هن جيڪي ڪجهه ڏٺو، سو جيڪڏهن هو ڪوشش ڪري ها تڏهن به بيان نه ڪري سگهي ها. هن جي بلڪل سامهون اندر سڀا جي ڪا اڀر آهي جهلي، پنهنجي ڊگهن وارن کي ڦٽي ڏيئي رهي هئي. سندس ٻانهون ڪلهن تائين اگهاڙيون هيون؛ سندس اڌ منهن وارن ۾ اچي ويو هو، ۽ باقي اڌ منهن ۾ جا سونهن هئي، سا سنگهار جي دل ۾ ڏانئون وجهندي ويئي. نيم شفاف ململ جي پهرائ مان هن جو جسم ائين جهلڻ پائي رهيو هو ڄڻ هن جي انگ انگ ۾ ڪا هلڪي مشعل پري رهي هئي، جنهن جي روشني ململ مان چٽي هن جي اکين ۾ ترورا پيدا ڪرڻ لڳي. سندس چاٽيءَ کي ڏسندي هن کي ائين محسوس ٿيو ڄڻ سنڌوءَ جي لهرين تي ڪي ٻيڙي هلڪا لوڏا کائيندي، هن کي پنهنجي پناهه ۾ وٺڻ لاءِ سڏي رهي هئي، ۽ جڏهن هن ڳالهائيندي، تڏهن ته سنگهار پاڻ کان ڊڄي ويو: هن جو آدرش هن جي ذهن جي ڪنهن ڪنڊ ۾ لڪڻ جي ڪوشش ڪرڻ لڳو.

”سنڌي، تون اچي وئين! مون کي پڪ هئي ته ضرور ايندين؛ پر ايترو انتظار ڪرائبو آهي...!“

هن جي آواز جو جادو، هن جي ڪنن مان ٿيندو، دل تائين پهتو، ۽ هن کي ائين محسوس ٿيو ڄڻ ان جا لفظ ماحول کي لوري ڏيئي سمهارڻ شروع ڪيو هو. هو به انهيءَ نڀ ۾ پند پھڻ ٿيندو ٿي ويو. پوءِ هن وري ان جادوءَ کي پڻڪندو ڏٺو، ۽ ان پڻ پڻ ۾ ڪجهه غير يقيني ڪيفيت هئي: ”نه نه... تون ته اهو ڪونه آهين... پر هيءَ دل ڇو توڏانهن مائل ٿيڻ لڳي... اچ، منهنجي ويجهو اچ... يا خدا، مون ڪيترو نه انتظار ڪيو

آهي هو نه سهلي، تون سهلي تون ۾ به مون کي هوئي نظر اچي رهيو آهي...“

هوءَ آرسی رکي، اُتي بيٺي. سنگهار هن کي ڏسندو ئي رهيو. هن جي دل ڪنٺري ڪنٺري ٿيندي، ڀرڪڻ لڳي. پر اوچتو ٻاهران ماڻهن جي اچڻ جا ٽڪڙا ٽڪڙا قدم ٻڌي، سنگهار پنهنجي نند مان جاڳي پيو. ساڳئي وقت هن جادوءَ به چيو: ”پهريدار پيا اچن اهو دروازو بند ڪر!“

سنگهار وري حقيقتن جي دنيا ۾ موٽي آيو، ۽ هن وڏي دروازي جي تاڪي چاڙهي ڇڏي. دروازي کولڻ لاءِ ماڻهن دروازي کي زور سان ڌڪا ڏيڻ شروع ڪيا. سنگهار هڪڙي نظر هن تي وجهندي، مٿي نهاريو. اُها نهار ۽ اُها نگاه هڪ نياپو هئي، جن ڇوندي هجي: ”جاني، جيئرو بچيس ته موٽي ايندس، منهنجو انتظار ڪجانءِ!“

پوءِ آسپاس نهاريندي، هن ڇت ۾ ٽنگيل جهليءَ جي ريشمي رسي کي چڪ ڏيئي ٽوڙي وڌو؛ ۽ ان مان سرڪ ساهي ٺاهي، هن ڀت جي ڪنگرن مٿان اڇلائي. سرڪ ساهي هڪڙي ڪنگر ۾ ڦاٽي ته رسي جي آڌڪ تي هو ڀت تي چڙهي ويو. مٿي چڙهي، هن چوڌاري نظر ڦيرائي. مرزا باقيءَ جي حويلي چڱي پري هئي. وچ تي پهرو به سخت هو. هن رسي چڪي ڀت جي ٻئي پاسي لڙڪائي، ۽ آهستي آهستي لهندي، درياءَ ۾ ٽپي پيو. پاڻيءَ ۾ اندران ئي اندران هو مرزا باقيءَ جي حويليءَ جي فصيلن ڏانهن ترڻ لڳو.

حويليءَ جي بنهه هيٺان هن به چار پيڙيون بيٺل ڏٺيون: هڪ چڱي موچاريءَ سينگاريل پيڙيءَ جي ڀر مان، رسي جي هڪ ڏاڪڻ هڪ وڏي دريءَ تائين پئي ويئي. پر اتي به پهردارن جا پاڇولا نظر اچي رهيا هئا. هو پاڻيءَ اندران پيڙيون به ٽپي ويو — ۽ اتان وڃي منهن ڪڍيائين، جتي پهريدار ڪو ايڪڙ پيڪڙ تي نظر آيو. حويليءَ جي ان چيڙي تي پهچڻ کان پوءِ، فصيل تائين چڙهڻ اهڙو مسئلو هو، جنهن تي سنگهار اڃا تائين ڪونه سوچيو هو. فصيل چڱي موچاري اوچي ئي، ۽ رسيءَ کان سواءِ ان تي چڙهڻ

ممڪن نه هو. لاچار هو وري بنان ڪنهن آواز جي ٻيڙين وٽ پهتو، ۽ هڪڙي ٻيڙيءَ جي پٺيان ڪنڌ مٿي کنڀائين. ان ٻيڙيءَ ۾ هڪڙي ترخان جو مٿيون ڌڙ هن کي نظر اچي رهيو هو. سنگهار سوچيو ته جي زوريءَ ٻيڙيءَ تي چڙهي، سڙهه مان نوڙي هٿ ڪبي، ته ٻين ٻيڙين ۽ فصيلن وارا پهريدار هوشيار ٿي ويندا، ۽ پوءِ حويليءَ ۾ داخل ٿيڻ ناممڪن ٿي پوندو. اهو سوچي هو ٻيڙيءَ کي ڦري آيو. اها ٻيڙي ٻي هڪ وڏي ٻيڙيءَ سان بنهه سنهي رسي سان ٻڌل هئي. بنان ڪنهن آواز جي، هن ڪٿاري سان رسي ڪپي ڇڏي، ۽ ننڍي ٻيڙي کي هلڪو لوڏو ڏنائين. ٻيڙي لهواري تي هري هري ٿي لڙهڻ لڳي. هو به ٻيڙيءَ جي ڪڍ لڳو آيو. جڏهن ٻيڙي چڱي موچاري اڳتي نڪري، وهڪري جي تيزيءَ تي ٽڪي ٿيڻ لڳي، تڏهن ترخان کي هوش آيو ۽ هو اٿي بيٺو، ۽ پاڻ کي ٻين ٻيڙين کان ايترو پري، لهواري تي لڙهندو ڏٺائين، تڏهن هن پنهنجن همراهن کي سڏ ڪرڻ شروع ڪيا. پر تيسين ٻيڙيءَ ايترو پري نڪري چڪي هئي، جو هن جي سڏ تي ڪنهن به ڌيان نه ڏنو. ترخان سڏن کي بيڪار سمجهي، ونجهه کڻي ٻيڙيءَ کي موڙڻ جي ڪوشش ڪرڻ لڳو. ونجهه تي پوندي ئي، سنگهار جهٽ ڏيئي کڻي منجهس هٿ وڌو، ۽ چڪ جو ڏٺائين ته ترخان ونجهه سوڌو اچي مٿانئس ڪريو. هن پاڻ بچائيندي، ترخان کي ڳچيءَ کان جهلي، کيس هيٺ ٿيلهو ڏنو. گهڙيءَ کان پوءِ ترخان بدران رڳو پاڻيءَ جي بڙ بڙ ٻڌڻ ۾ آئي، ۽ هن ترخان کي ڇڏي ڏنو. ٻيڙي تيسين اڳيان وڌي ويئي. هو تيزي سان ٻيڙيءَ ڏانهن وڌيو. ٻيڙيءَ ۾ هن کي چڱي ڊگهي نوڙي هٿ اچي ويئي، ۽ هو ٻيڙيءَ کي ائين ئي ڇڏي حويليءَ جي ڪوٽ جي ڀت ڏانهن ترڻ لڳو.

ڪوٽ جي ڀت تان هلندو هو هڪ ڪڏ تي لهي پيو. اتان سمورا ڪڏ هڪٻئي سان گڏيل هئا. اوندهه جو فائدو وٺندي، منگهن جي پويان لڪندي، هو ان ڪڏ تي پهتو، جتي هن سمجهيو ته اتان رسي جي ڏاڪڻ ٻيڙين تائين ٿي پهندي. ان ڪڏ جا سمورا منگهه ڳاڙهي پٿر ۽ ساڳ جي ڪاٺ جا ٺهيل ٿي پانيا. منگهن کي تپاسيندو، هو هڪ اهڙي ويڪري منگهه وٽ پهتو جنهن جو پڙ مٿي ڪنيل هو. هن هيٺ نهاريو: ڪمري ۾ هلڪي زرد روشني ڦهليل هئي، منگهه جي بنهه هيٺان هڪ ٽپائيءَ تي صراحيون ۽

جام سجاييل هئا، ۽ ان ميز جي ڀر ۾ چڻ ڪنهن ڪٽ جي پاسي ۾ هڪ ترار مياڻ ۾ پيل رکي هئي. اهو جائزو وٺي، سنگهار ٿڪ پيڻ لاءِ منگهه کي ٿيڪ ڏيئي ويهي رهيو هو. آسمان ۾ تارا ٽمڪندا چڻ هن کي مٿي اڏامن جي دعوت ڏيندا رهيا. پنل ڪپڙن، ۽ کليل هوا ۾ هن کي سيءُ به ڏکيو لڳڻ لڳو؛ ٿڪ ۽ سيءُ کان ننڊ هن جي اکين ۾ مورچا هڻڻ لڳي. جنن تنن ڪري هوءَ پاڻ کي جاڳائڻ جا جتن ڪرڻ لڳو. هن سمجهيو ته رات اچي آڏي ٿي هئي، ۽ پهريدارن جا آواز به ڊيرا ٿيندا ٿي ويا.

هن منگهه جي ٿلهي رسي کي وٽ ڏيئي مٿي ڦاسائي ڇڏيو، جيئن رسي تي زور اچڻ ڪري منگهه جو پڙ نه بند ٿي وڃي؛ ۽ پوءِ هو آهستي آهستي رسيءَ جي ذريعي هيٺ لهڻ لڳو. هيٺ پهچڻ تي هن جيڪي ڏٺو، ان لاءِ هو بلڪل تيار نه هو. اهڙيءَ صورتحال ۾ سنڌ جي هن قاتل تي حملو ڪرڻ به هن کي ڪانٽرٽا نظر آئي. مرزا باقي بيگ هنڌ تي بلڪل سنئون سڌو ستل هو؛ سندس جوءَ جي هڪڙي ٽنگ هن جي مٿان وارييل هئي، چڻ ننڊ ۾ به هن مٿان پاڻ کي قربان ڪرڻ لاءِ تيار هئي. پلنگ جي ڀر ۾ هڪڙي سوني ٿالهيءَ تي هڪ ننڍڙي شمع ٿم ٿم ڪندي، هلڪي زرد روشني پکيڙي رهي هئي. هو دل من هڻڻ لڳو؛ ان نظاري هن کي انسان جي هن ڪمزور پهلوءَ تي سوچڻ تي مجبور ڪري وڌو.

هو اڃا دل من هڻي رهيو هو ته اوچتو ڪنهن هنگامي جو هُل در جي ٻاهران ٻڌائين. هن جهٽ ڏيئي، مرزا باقيءَ جي ترار مياڻ مان ڪڍي ورتي. عين ان وقت دروازو وڌو چيڪاٽ ڪري کلي پيو، ۽ هن ٻن ترخانن کي اگهاڙين ترارين سان مرزا باقيءَ جي پلنگ ڏانهن وڌندو ڏٺو. دروازي کڻ سان شمع پڙڪو ڏيئي وسامي ويئي، ۽ ڪمري ۾ ٻاٽ اونداھ چانئجي ويئي. سنگهار ترار سنڀالي پلنگ ڏانهن وڌيو. اڃا وڪ اڳتي وڌايائين ته سندس هٿ شمع واري ٿالهيءَ کي وڃي لڳو. ٿالهي زور سان پٽ تي ڊهڻ سان وڌو تڙڪاٽ ڪندي، ڪنهن ڪنڊ ۾ هلي ويئي. عين ان وقت هن هڪ زنانيءَ رڙ جو آواز ٻڌو. اهو آواز ٻڌندي ئي هن پلنگ تي وار ڪيو، پر سندس ترار خالي هنڌ کي ڪپي ويئي. جيسين هن پاڻ سنڀالي هيڏانهن

هوڏانهن ڏسڻ جي ڪوشش ڪئي. تيسين ڪو ماڻهو، ڀت ۾ لڳل دريءَ جو تاڪ کولي، درياءَ واري پاس ٽپي ويو. هن به دريءَ ڏانهن لُوه وڌي — ۽ پوءِ هن ماڻهائي سنڌوءَ ۾ ڪنهن ماڻهوءَ جي ڪرڻ جو پائڻاڻو پڙاڏو ٻڌو. هن دريءَ ۾ منهن وجهي هيٺ نهاريو: هڪ ٻيڙي تڪڙو تڪڙو ان هنڌ ڏانهن وڌڻ لڳي، جتي ماڻهوءَ جي ڪرڻ جو آواز آيو هو. ان وقت سنگهار کي پنهنجي پويان ڪنهن ماڻهوءَ جي ساهه ڪڻڻ جو آواز ڪن تي پيو، ۽ هو اڇانگ ڏيئي دريءَ کان پري هتي ويو. ايندڙ ترخان جو وار دريءَ جي ڇانئڻ ۾ ڪُپي ويو. سنگهار ٿورو اڳيان وڌي، هن کي پنهنجي پير سان هلڪي ٺوڪر ڏني. ترخان، دريءَ تان ٽاپڙجي، هوا ۾ هٿوريون ڏيندي، وڃي درياءَ ۾ ڦهڪو ڪيو.

ڪمري ۾ ماڻ ٿي ويئي. سنگهار کي پڪ ٿي ته گهڙيءَ کان پوءِ مرزا باقيءَ جا واهرو پهريدار يا انهن حملي ڪندڙن ترخانن جا ساٿي ڪمري ۾ ڪاهي پوندا. هو تيزيءَ سان دروازي ڏانهن ڀڳو. دروازي مان ايندڙ هلڪي ڳاڙهي روشنيءَ ۾ هن مرزا باقيءَ جي زال کي ٻوٽ ڀر ڪريل ڏٺو. سندس سسي ٻيئي ٿي سندس ڌڙ هيٺان اچي ويئي هئي. هاڻ هن کي پڪ ٿي ته دريءَ مان ڀڄي ويل ماڻهو خود مرزا باقي هو. هن کي پنهنجي بيوقوفِي تي ڪاوڙ اچي ويئي. اڄ سنڌ جو قاتل، آخوند صالح جو خوني، هڪ ڪوڙي جذبي جي ڪري هن هٿن مان نڪري ويو.

هن اونداھ ۾ ٻئي ترخان کي نهارڻ جي ڪوشش ڪئي. پنهنجي پويان ڪڙڪو ٻڌي، هن پٺيان نهاريو. ترخان اڳيان وڌي مرزا باقيءَ جي زال جي لاش کي سڌو ڪري، سندس ڳچيءَ ۽ ڪنن مان زيور پٽي لاهڻ جي ڪوشش ۾ لڳل هو. هن سوچيو ته هي لالچي ڪتا، ڳجهن وانگر لاش تان به ٿٽا ٽرن. ۽ پوءِ هڪ ئي ڌڪ سان هن جهڪيل ترخان جي سسي ڌڙ کان ڌار ڪري ڇڏي. گهڙيءَ لاءِ ڪمري ۾ ماڻ ٿي ويئي، پوءِ ترخانن جي هڪ انبوهه جو ان ڪمري ڏانهن وڌڻ جو آواز هن جي ڪن تي پيو، ۽ هووري منگهه هيٺ پهچي مٿي چڙهي ويو.

درياه ۾ ٽپندي، هو اهوئي سوچيندو رهيو ته هو اڄ پنهنجو آدرش
 ڪن ڪوڙن جذبن ڪري وڃائي ويٺو هو. شرمساري ۽ لڄ کان هن جي
 اکين ۾ لڙڪ مڙڻ لڳا. جيڪڏهن هو مرزا باقيءَ کي ختم ڪري ڇڏي ها
 ته دنيا ائين ئي سمجهي ها ته ترخان پاڻ ۾ وڙهي مئا هئا، ۽ سنڌين تي اهو
 الزام ڪونه اچي ها. گهڙيءَ جي غلطيءَ مرزا باقيءَ کي حياتي موٽائي ڏني.
 امير خان جي حويليءَ جي ديوار تي چڙهندي، الائي ڇو هن کي بار بار اهو
 خيال اچڻ لڳو ته هاڻ جيئن جاڙ آهي. آخوند صالح جي وير وٺڻ جو موقعو
 هٿن مان نڪري ويو. آخوند صالح جو نالو زبان تي ايندي ئي، هن کي ائين
 محسوس ٿيو ڄڻ هن جو روح هن کي ملامت ڪرڻ لاءِ هن جي چوڌاري
 وسڻ لڳو هو، ۽ پوءِ الائي ڇو هن کي سوڍل ياد اچي ويو. شل سوڍل اهو بدلو
 مرزا باقيءَ کان وٺي، پر سوڍل به هن ناڪاميءَ جو ٻڌي ڇا سوچيندو؟ پر
 سوڍل ڇو ٻڌي؟ هو ڪنهن اهڙي طرف نڪري ويندو جتي هن جو ڪوبه
 ساٿي سنگتي نه پهچي سگهندو! اهو سوچيندو هو ليليٰ جي ڪمري ۾ ٽپي
 پيو!

10

آخوند نور محمد فجر جي نماز پڙهائي، واندو ٿي جماعتين ڏانهن ڏسڻ لڳو. سندس بلڪل سامهون هڪڙو ٻيڙو ترخان دور ڪندي، اهڙي طرح جهومي ۽ جهولي رهيو هو ڇڻ ته وجد ۾ اچي ويو هو. ڪل اٺ ڏه جماعتي وڃي بچيا هئا، جيڪي تلاوت ڪرڻ لڳا هئا. گهڻا تڻا نماز پڙهي هليا ويا هئا. جيڪي دور ڪري رهيا هئا، تن مان گهڻو تڻو سمورا ترخان ئي هئا. آخوند پاڻ به تسبيح پڙهندي، سوچڻ لڳو ته نمازون هي پڙهن، مذهب جو هر ڌڻ هي ڌوم ڌام سان ملهائين، مذهب جي نالي ۾ حڪومت هي ڪن، دين جو نالو ڪٿي زڪواتون ۽ ڏن هي وصول ڪن، ۽ ظلم ۽ ڪيس ڪرڻ ۾ به سڀ کان خونخوار جانور هي آهن. هر قسم جي ذلت هنن ۾ آهي، شرابي، زاني ۽ منافق هي آهن، ۽ الله سائين به هنن جو ساٿ ڏيندو اچي. ”نعوذ بالله استغفرالله!“ هن جي وات مان ڏاڍيان نڪري ويو. ”ڏٺي منهنجا، بخش ڪجان، منهنجي وات مان ڪفر جا ڪلما نڪري ويا!“ ۽ هو وري اتي ئي سجدي ۾ ڪري پيو، ۽ ڪيترو وقت ڏٺيءَ در ٻاڏائيندو رهيو. سجدي مان اُٿي، هن وري ان ترخان ڏانهن ڏٺو، جنهن جي دور ڪرڻ جو آواز سڄيءَ مسجد ۾ ٻُڙڻ لڳو هو. آهستي آهستي ٿي ماڻهو دور ختم ڪري، آخوند کان موڪلائي، اُٿندا ويا. آخر ۾ فقط آخوند ۽ اهو پوڙهو ترخان رهجي ويا.

پوڙهي ترخان مسجد خالي ڏسي قرآن مجيد بند ڪري، رحل سوڌو، سامهون جاري ۾ رکي موٽي آيو. آخوند وٽ پهچندي ئي هن هوريان چيو: ”جيئي سنڌ، سائين“

آخوند نور محمد کان چرڪ نڪري ويو. هو پنهنجن خيالن ۾ محو، گذريل ڏينهن جي حالتن تي سوچي رهيو هو، جيتوڻيڪ تسبيح سوريندي، سندس وات مان ”الله هو، الله هو“ جو ڀڻڪو نڪرندو رهيو. مرزا جان بابا جي شورش، شاه قاسم ارغون جو راتاهو، مرزا باقيءَ جو پنهنجي محل مان ٽپو ڏيئي ڀڄي وڃڻ، ۽ ترخان لشڪر گڏ ڪري مرزا جان بابا پويان وڃڻ، ۽

نٿي ۾ لشڪرين هٿان عام ڪوس جون ڳالهيون وڙ ڪري هن جي دل ۾ چير وجهنديون ٿي ويون. سنڌين جو رت پاڻيءَ وانگر وهي رهيو هو؛ سنڌين جون لڳون وچ شهر ۾ لُٽجي رهيو هيون؛ ڪنهن ايڪٽر پيڪٽر محلي ۾ جي سنڌين مقابلو ٿي ڪيو ته انهن گهرن کي باهيون ٿي ڏنائون. مرزا باقي ڄڻ ته چٽي ڪٽي وانگر چڪ وجهي رهيو هو. رڳو پنهنجي چٽي رت تي سنڌين جي رت سان چنڊي وجهڻ لاءِ سنڌي محلن ۾ مست هاڻي هڪلارائي ڇڏيا هئائين؛ ۽ ڪيترا سنڌي، ٻار ٻچا، وڏا ننڍا، انهن جي پيرن ۾ چيپاڻجي چچرجي ويا هئا. آخوند نور محمد جي اکين ۾ درياءُ اٿلندو ٿي آيو. ”اي منهنجا مولا سائين، هي ڪهڙو انصاف آهي!“ هو ورد ڪندي پنهنجي ڌڻيءَ سان شڪايتون ڪندو ٿي ويو؛ ۽ جڏهن هن ”جيئي سنڌ“ جو سلام ٻڌو، تڏهن هن کان چرڪ نڪري ويو. هن هيڏانهن هوڏانهن نهاريندي، ٻيڙي ترخان ڏانهن ڏٺو. ٻيڙي ترخان جي اکين ۾ نئين چمڪ مرڪي رهي هئي، ۽ هو آخوند جي سامهون اچي، سندس پير چمڻ لاءِ هيٺ جهڪي ويو. آخوند حيرت مان ترخان جي حرڪت ڏسندو رهيو، ۽ پوءِ سندس ڪنن تي اهو آواز آيو: ”آءُ دادن آهيان، سائين!“

آخوند جي مغز ۾ ڄڻ ڦيري پئجي ويئي، ۽ هن اٿڻ جي ڪوشش ڪندي چيو: ”دادن . . . تون!“ پوءِ هن کي پاڪر پائيندي، نرڙ تي چمي ڏيندي چيائين: ”چريا، هي ڪهڙو ويس ڪيو اٿئي. مون ته ذري گهٽ، تو سوڌو هنن ترخانن جماعتين کي پارائو ٿي ڏنو!“

”سائين هن ويس کان سواءِ سلامت پهچڻ به ته مشڪل هو.“ دادن پنهنجي مٿي تان ڪلو لاهيندي چيو. پوءِ هٿ وجهي هٿرادو اچي ڏاڙهي به لاهي ورتائين.

”ڄڻو ته اهي خبرون چئني پاسي ڦهلجي ويون آهن،“ آخوند تسبيح پنهنجي صدريءَ جي کيسي ۾ وجهندي چيو.

”ها سائين، مون کي اها خبر سيوهڻ ۾ پئي ته مرزا جان بابا جي شورش ناڪام ٿي ويئي، ۽ ترخانن ٺٽي ۽ ٻين شهرن ۾ سنڌين کان وير وٺڻ شروع ڪيو آهي. مرزا باقي سمجهي ٿو ته مرزا جان رڳو سنڌين، خاص طرح سميجن، اٿرن ۽ جاڙيجن جي چرچ تي بغاوت ڪئي آهي.“

”مون کان هن پيري وڌي چُڪ ٿي ويئي. اڳئين وانگر سنڌين جا جڻا، شهرن ۾ سنڌي پاڙن جي بچاءَ لاءِ گڏ ڪونه ڪرايم. مون الائي ڇو پڪ ٿي ويئي هئي ته خود ترخان لشڪري مرزا باقيءَ جي ظلمن خلاف اُٿي کڙا ٿيندا. پر ائين نه ٿيو. مدرسن جي شاگردن کان جيڪي پڳو، سو ڪيائون. پر آخوند صالح کان پوءِ شاگردن جي به دل ٺٽي پئي آهي.“ آخوند نور محمد کان ٿڌو شوڪارو نڪري ويو.

”آخوند صالح کان پوءِ؟ ڇو سائين، خير ته آهي؟ آخوند صالح کي ڇا ٿيو؟“ دادن کي ڪو وسوسو ويڙهي ويو.

”ظالمن آخوند صالح کي ان ڏينهن ئي قاهيءَ ڇاڙهي ڇڏيو، جنهن ڏينهن مرزا جان بابا جو لشڪر ٺٽي ۾ داخل ٿي رهيو هو.“

”پر به ڇو؟“

”مرزا باقيءَ قنڌار کان ڪي مولوي گهرايا آهن ته مدرسن ۾ زوريءَ فارسي پڙهائين. آخوند صالح کين پنهنجي دارالعلوم ۾ فارسي پڙهائڻ جي اجازت ٺٽي ڏني الام هاڻ اهڙو ماڻهو ڪٿان آئيندسون ٻڌ دادن، تون هاڻ سڀ ڪم ڪاريون ڦٽا ڪري، وڃ ٺٽي، ۽ وڃي آخوند صالح وارو دارالعلوم سنڀال. آءُ چئي لکي ٿو ڏيان“ آخوند دادن جي اکين ۾ نهاري بندي چيو.

”پر سائين، دهليءَ وارو ڪم اڌ ۾ پيو آهي. هي خط ملتان مان نواب سعيد اوهان لاءِ ڏنو آهي،“ دادن صدريءَ اندران خط ڪڍندي چيو.

”منهنجي نظر هاڻ ويئي تون ئي پڙهي ٻڌاءُ“ آخوند کيس
حڪم ڪيو.

دادن خط پڙهڻ لڳو، ۽ آخوند اڪيون بند ڪري ٻڌندو ويو. نواب
سعید لکيو هو ته شهنشاه اکبر سڌو سنئون سنڌ جي معاملن ۾ دخل
ڪونه ڏيندو. البت هو شهنشاه اکبر کي مرزا باقيءَ جي ظلمن کان آگاه
ضرور ڪندو. جيڪڏهن قنڌار بابت مرزا باقيءَ جون ايران سان ڳالهيون
ثبوت سان اکبر اڳيان پيش ڪجن ته ڪم ٺهي پوندو. شهنشاه شايد
ايندڙ بهار ۾ لاهور اچي، اتي هو قدم بوسي حاصل ڪري سنڌ بابت ساڻس
ذڪر چوريندو. آخر ۾ هن مليل تحفن جو شڪريو ادا ڪيو هو.

”هون چئبو، ته اسان جو سوکڙيون پاڪڙيون هاڻ نواب سعید تي
به اثر ڪونه ٿيون ڪن ڀلا ملتان ۾ عام ماڻهن جو ڇا خيال
آهي؟“ آخوند ڪجهه سوچيندي چيو.

”ملتان وارا ظاهر آهي ته ترخانن جي حڪومت کان دهليءَ جي
ٻانهپ کي وڌيڪ پسند ٿا ڪن. مغل شهنشاهت سان هن وقت جهيڙ
بلڪل ڪونه گهرندا. البت جيڪڏهن سنڌ ۾ ڪا تحريڪ شروع ٿي ته
هو هميشه وانگر پنهنجي وطن جي ماڻهن کي مدد ڏيڻ کان ڪونه لهرائيندا؛
سومرا لانگاه ۽ ٻيا راڄ ته پنهنجا ماڻهو به ڏيڻ لاءِ تيار آهن“ دادن
جواب ڏنو.

”سنڌ ۾ تحريڪ سنڌ ۾ تحريڪ! جڏهن به سنڌ ۾ ڪا
تحريڪ ٿي هلي ته سنڌين جو جيئڻ مشڪل ٿيو پوي. هنن کي نڌڪو
ڏسي، ترخان سندن ٻچن کي گهاٽڻ ۾ پيڙايو ڇڏين. رهي مغلن کان سڌو
سنئون مدد گهرڻ، سو سنڌ ۾ ڪيترا اهڙا ماڻهو آهن، جيڪي هڪڙي
غلاميءَ مان نڪري ٻيءَ غلاميءَ ۾ وڃڻ ٿا گهرن. هو اهو ٿا چون ته
ترخان ته سنڌ اندر محدود آهن. جيڪڏهن سنڌين ۾ ڪا منظم پڪي
پختي بغاوت، نئي کان ملتان تائين، پڙڪي اُٿي ته ترخانن کي ٿڌي ڪيڏن

ايترو ڏکيو نه آهي، جيترو ان وقت ٿيندو، جڏهن مغل لشڪر ترخانن کي ڪڍي، ڇانوڻي هڻي سنڌ ۾ ئي ويهي رهندو هڪ طرح سان هنن جو چوڻ به صحيح آهي: مغل شهنشاهيت سان وڙهڻ سنڌين کان زور آهي!

”پرسائين، ترخان ته خوني آهن، ظالم آهن. مغل وري به مٿاهين طرح حاڪم رهندا؛ هي روز روز جي رتو ڇاڻ ته بند ٿي پوندي. سنڌين کي ڪا گهڙي سامت جو ساھ ڪڻ جو ته وجهه ملندو“ دادن چڻ خفا ٿيندي چيو.

”پر مغل هڪڙو پيرو ڄمي ويا ته کين ٿڌڻ ناممڪن ٿي پوندو. ترخان ته پاڻ ۾ وڙهڻ ۾ پورا آهن؛ کين ڌڪي ڪڍڻ ايترو ڏکيو ڪونهي. هونئن به هو ايترا مضبوط نه آهن. جڏهن به ڪو حاڪم ظلم ڪرڻ تي سندرو ٻڌي بيهندو آهي ته اها سندس ڪمزوريءَ جي نشاني آهي؛ بلڪ ائين سمجهه ته هن جو موت ويجهو اچي پهتو آهي. هو ائين ٿو سمجهي ته ظلم ڪرڻ سان هو ماڻهن کي هيسائي سگهندو. پر اصل ۾ اهو ظلم ئي عام ماڻهن کي هڪٻئي جي وڌيڪ ويجهو آڻي، آخري ڌڪ لاءِ تيار ڪندو آهي. رڳو سنڌين ۾ ٿوري تنظيم به پيدا ٿي پوي، ته ڪا پنهنجي فوج ٺاهي وجهن، ته هنن ظالمن کي قنڌار جي واٽ ڏيکارڻ ڏکيو نه آهي“ آخوند دل ئي دل ۾ اُنسا ٺاهندي چيو.

”جيسين تنظيم جو اوسيڙو ڪنداسون، تيسين ترخان به ته قنڌار کان مڪرڻ وانگر لهندا ٿا اچن. ايران سان اندروني طرح ته سندن به ڪاڻه ٿي پوي. سنڌ ۾ سڻو ٽڪر ڏسي، قافلن جا قافلا ٿا روز اچن!“ دادن ڏند پيرڻيندي چيو.

”مون کي خبر آهي، قنڌار ۽ ايران بابت نواب سعيد واري ڳالهه به سچي آهي. مغل قنڌار هٿ ڪرڻ جا بهانا پيا ڳولين، مغلن تائين رڳو اها خبر پهچي ته مرزا باقي شاهه عباس سان ڪهڙا پيو اُنسا ڪري، ته مغل هڪڙو ڏينهن به ترخانن کي رهڻ ڪونه ڏين پر بيهه، هي خط پاڻهين

سنگھار امير ڪوڪلتاش کان هٿ ڪري موڪليو آهي، مون کي ته ياد ئي ڪونه پيو. آخوند صالح پنهنجي ڪنهن ماڻهوءَ کان ان خط جي باري ۾ ٻڌو هو:.....!

آخوند نور محمد اُٿي، قرآن رکڻ واري جاري مان قرآن هيٺ منبر تي رکندي، جاري جي پوئين ڪاٺ جي تختي کي هڪڙي پاسي سڀرو ته ان مان هڪ ٻيو جاري نظر اچڻ لڳو. هٿ وجهي آخوند ان مان هڪ فرمان ڪڍي، دادن کي ڏنو، ۽ چيائين: ”پڙه متان ڪا ڪم جي ڳالهه هجي.“

دادن فرمان کولي پڙهڻ لڳو. خط قنڌار جي حاڪم ڏانهن مرزا باقي جو لکيل هو. ان ۾ حاڪم جي سوکڙين سان گڏ، ايران جي بادشاهه لاءِ به سوکڙين جو ذڪر هو، ۽ منجهس مغلن، خاص طرح اڪبر لاءِ نفرت جو دل کولي اظهار ڪيل هو.

آخوند خط ٻڌي، هڪدم اُٿندي چيو: ”دادن، هي خط ضرور اڪبر تائين پهچڻ گهرجي. تون اڄ ئي دهليءَ روانو ٿي وڃ. ڪنهن طرح درٻار تائين پهچي، شهنشاهه کي سنڌين جي اطاعت جو يقين ڏيار. ترخانن تي اڪبري لشڪر ڪڙڪيو، ته پوءِ سنڌ جي آزادي جو ڪو بلو ٿي پوندو!“

دادن ڪو جواب نه ڏنو. هو سنڌ جي آئيندي جي خيالن ۾ محو ٿي ويو. ايترو وقت سنڌ کان ٻاهر رهيو هو، جو هن کي اهو اندازو ئي ڪونه هو ته سنڌ ۾ ڪهڙو محشر متل هو. هو محض ترخانن کي ڪڍڻ لاءِ، سنڌ کي هڪ نئون دور سانتم، سانهن ستيءَ ۽ امن جو دور ڏيڻ لاءِ، مغلن جي مدد وٺڻ لاءِ تيار هو. سالن جا سال ملتان، لاهور، دهليءَ ۽ آگري ۾ رهي مغلن کي ترخانن جي ظلمن بابت ٻڌائيندو رهيو هو. مغل پنهنجي ڪامرانيءَ جي نشي ۾ چور فقط همدرديءَ طور هن کي ٻه - چار اکر همت افزائي لاءِ چوندا رهندا هئا. دادن کي خار ته ڏاڍا ايندا هئا، پر وقت جو خيال ڪري، هو تيسن وڌيڪ سندن خوشامدون ڪندو هو. درٻارين کي نت نوان تحفا، ۽ نيون نيون سوکڙيون پيش ڪندو هو. آخوند نور محمد جا شاگرد هن لاءِ ڪٿان

ڪٿان جا عجائب آئي گڏ ڪندا هئا. هن کي الائي ڇو اڪبر ۾ اميد هئي ته هو سنڌ لاءِ ضرور ڪجهه ڪندو. اڪبري دربار تائين پهچڻ لاءِ هن طرح طرح جا نسخا آزمايا هئا. سوکڙين پاڪڙين کان وٺي سنڌ جي عملداريءَ جون لالچون آڇڻ جي باوجود هو اڪبري تخت تائين نه پهچي سگهيو. ان راهه ۾ هن کي جيڪي تجربا ڏسڻا ۽ سهڻا پيا، تن کي ياد ڪري اڄ به هن جا وار ڪانڊارجي ٿي ويا. خاص طرح هڪ واقعو اهڙو هو، جنهن هن جي زندگيءَ کي هڪ نئين موڙ ڏيڻ جي ڪوشش ڪئي هئي. ان جي ياد ايندي ئي، هن جي دل الائي ڇو زور زور سان ڌڙڪڻ لڳي. وري آگري وڃڻ جو ٻڌي، هن جو ذهن سيڪجهه وساري ويٺو، ۽ بي خيالو ٿي، هن آخوند نور محمد کان موڪل ورتي. رستي تي هن کي وري اهو واقعو سربستو ياد اچڻ لڳو.

هو نئون نئون آگري ويو هو، ۽ هڪ سنڌي سوداگر جي ويس ۾، هن اڪبري دربار تائين پهچڻ جي ڪوشش ڪئي هئي. هن ڪيترائي ڪيس آجرو ڪون، لونگيون ۽ پٽ پٽيهه اُن راهه ۾ نثار ڪري ڇڏيا، پر ڪٿان به ڪو اميد جو ترورو نظر نه آيس، ۽ هو دل شڪستو ٿي واپس ملتان وڃڻ جو سوچڻ لڳو. آگري جي آخري سير ڪرڻ ۽ گهوڙن جي بندوبست ڪرڻ لاءِ هو پنهنجي سراءِ کان ٻاهر نڪتو. آگري جي نين عمارتن ۽ محلاتن کي اچرج مان ڏسندو، پنهنجي ئي خيالن ۾، هڪ چمن ۾ گهڙي آيو هو. ڪا گهڙي ٿڪ پيڻ لاءِ، سنگمرمر جي هڪ قوھاري جي دڪيءَ تي ويهي رهيو. پنهنجي سفر ۽ هن مهم جي ناڪاميءَ تي سوچيندي، پنهنجي خيالن جي وهڪري کي ڄڻ ڇهي ڏسڻ لاءِ قوھاري جي پاڻيءَ ۾ هٿ سان لهرون پيدا ڪرڻ لڳو. اوچتو هن پنهنجي پٺيان، تڪڙن تڪڙن قدمن جو آواز ٻڌو. پريان ڪنهن جي ڊوڙ جو آواز به هن جي ڪن تي پيو. قوھاري جي پٺيان سرو جي وٿن جي هڪ گهاٽي قطار پويان، ڪنهن جي تڪڙي تڪڙي ساهه ڪڻڻ جو آواز اچڻ لڳو، ۽ پوءِ ڊوڙي ايندڙ قدم به اتي اچي روڪجي ويا.

”هاڻ ٻڌاءِ، تون ڪٿي لڪندين؟“ ڪنهن مرد ڪلندي فارسيءَ ۾

چيو.

”هيبت خان، توکي رب جو واسطو آهي، منهنجي پچر ڇڏا“ ڪنهن زناني آواز ليلائيندي چيو.

”اڄ مس مس ته اڪيلو ملڻ جو موقعو مليو آهي، سو ڪيئن وڃڻ ڏبو. بس، هڪ چمي عنايت ڪر آءُ ڪٿي وانگر پڇ لوڏيندو هليو ويندس“ مرداني آواز ڪلندي چيو.

”خدا جي واسطي، شرم ڪر! ڪا ڪنڀر يا ڪو خواجه سرا اچي ويو ته اسان ٻنهي جي سسڀين جو خير ڪونهي!“ زال ليلائيندي چيو.

”مون سڀ بندوبست ڪري ڇڏيو آهي. هت هن وقت ڪوبه ماڻهو ڪونه ايندو. ڏس زيبا، آءُ تنهنجي محبت ۾ ڪباب وانگر پيو پڇان، ۽ توکي خيال ئي ڪونهي، ۽ تنهن کان سواءِ هن نوروز تي اسان جي مڱڻي جو به اعلان ٿي ويندو!“ مردانو آواز اڳيان وڌندو رهيو. ان جي وڌڻ تي سرو جي هڪ وڻ ۾ سرڙاڻ ٿيو، ۽ زناني آواز ۾ هلڪي ڪيڪ ان سرو ۾ اٽڪي پيئي.

”ته پوءِ ايترو بي صبر ڇو ٿيو آهين. حضور خان دوران کان اڳواٽ ئي ڇو نٿو سڱ گهرين؟“

”لاهور واري واقعي کان پوءِ آءُ خان دوران ۽ خود شهنشاهه جي نظرن ۾ اچي ويو آهيان. سو جي هن وقت سڱ گهريم ته جواب ملندم. پر حضور بادشاهه بيگم واعدو ڪيو آهي ته هن نوروز تي شهنشاهه کي راضي ڪري، مڱڻو ڪرائي ڇڏيندي.....“

”تہ پوءِ نوروز تائين ترس آءُ ڀڄي، ڪانه ٿي وڃان. هاڻ وڃ،
ڌڻيءَ جي واسطي وڃ: جيڪڏهن ڪنهن ڏسي ورتو منهنجي به جان ويندي
تہ تنهنجي به.....“

”ٻڌ زيبا، هاڻ مون کان انتظار تٽو ٿئي. مون سمورو انتظام ڪري
چڏيو آهي. ٻاهر منهنجا خادم به گهوڙا جهليو بيٺا آهن. تون مون سان
گڏجي هل تہ هميشه لاءِ خان دوران ۽ شهنشاهه کان محفوظ، ڪنهن اهڙي
پرڳڻي ۾ هليا هلون جتي شهنشاهه يا خان دوران جي ماڻهن جو پاڇولو به
ڪونه پهچي سگهندو. اچ، جان من.....“

”هيبت خان، ڏس، منهنجي ويجهو ايندين تہ آءُ وٺي رڙيون ڪنديس!
ڏس..... پري ٿي ائي الا.....!“

هن جي ڪيڪ ٻڌي، مرداني آواز ٽهڪ ڏيئي چيو: ”جيتريون
ڪيڪون ڪرڻيون هجنئي، سي ڪر..... محل ۾ هن وقت ڪير ئي
ڪونهي: جي آهن به تہ منهنجا ماڻهو! اچ تہ“

زناني ڪيڪ وري سَرُو جا وٺ ٽپي، دادن جي ڪنن ۾ پهتي. هاڻ
هن کان به رهيو نه ٿيو. هو سمجهي ويو تہ غلطيءَ کان ڪنهن محل جي
چمن ۾ گهڙي آيو هو، ۽ پاڻ کي ظاهر ڪرڻ موت کي سڏڻ هو. پر هن
عورت جي ڪيڪن هن کي پاڻ ظاهر ڪرڻ تي مجبور ڪري وڌو. هو
ٽپ ڏيئي اٿيو، ۽ سَرُو جي وٽن وڃان لنگهي، اتي پهتو جتان اُهي آواز اچي
رهيا هئا. هڪ ڄامڙو مغل، هڪ نهايت حسين نازنين جي ٻانهن پويان
ورائي، کيس چمي ڏيڻ جي ڪوشش ڪري رهيو هو. دادن کي ڏسي، هن
کان چرڪ نڪري ويو، ۽ هن چوڪريءَ کي ڇڏيندي، ترار چڪي ڪڍي.

”تون ڪير آهين، مردود؟ پانين ٿو تہ توکي ڪٿيءَ هتي آندو آهي...
..“ هيبت خان غضبناڪ آواز ۾ رڙ ڪري چيو.

”مسافر آهيان. رڙيون ٻڌيم تہ هليو آيس.“ دادن مختصر جواب ڏنو.

”هتان هڪدم هليو وڃ، نه ته“

”آءُ پاڻي هليو ويندس؛ پهرين تون هن کي وڃڻ ڏي ته آءُ به هليو ويندس.“ دادن فارسي اهڙيءَ طرح ڳالهائي رهيو هو، ڄڻ مادري زبان هيس.

”هاڻ سمجهيم زيبا، ته تون چو مون کان لهرائيندي آهين! تو پنهنجي لاءِ اڳي ئي چڱهه چونڊي رکيو آهي، ۽ سو به هڪ ڌاريون“ ڪاوڙ کان هيبت خان سڄو ڏڪڻ لڳو هو. هن ترار آبي ڪندي چيو: ”آءُ تنهنجي هن يار کي هميشه لاءِ دوزخ جو منهن نه ڏيکاريان ته منهنجو نالو هيبت خان نه آهي!“ ائين چئي هن دادن تي وار ڪيو.

دادن ڦڙتيءَ سان هڪ پاسي هڻي ويو. هيبت خان لڳاتار هن تي وار ڪندو ويو، دادن هر وار خبرداري سان بچائيندو پوئتي هڻندو ويو. سڙو جي وڻن مان ٿيندو، هو قوهاري تائين هڻي آيو. هيبت خان پنهنجا وار خالي ويندا ڏسي، ڄڻ چتو ٿي پيو، ۽ اڳي کان اڳو ٽپ ڏيئي وار ڪرڻ لڳو. چوڪري ڊپ کان پيلي ٿي ويئي، ۽ دل ئي دل ۾ ڪنبندي، مسافر جي جان وڃڻ جو منظر ڏسندي رهي. هيبت خان خود اڪبر جي شهزور دوستن مان هو. ٻيئي گڏجي نپنا هئا. هن جي نيزي بازيءَ ۽ تلوار جي وار جي هاڪ سموري ملڪ ۾ ڦهليل هئي. هوءَ اهوئي سوچيندي رهي ته هن جي ڪري، هڪ غريب مسافر جي جان قربان ٿي رهي هئي.

دادن پاڻ بچائيندي، قوهاري جي دڪي جي آڌڪ وٺي بيهي رهيو. هيبت خان هن کي دڪي ۾ ڦاٿل ڏسي هڪ ڀرپور وار ڪيو. دادن وري ڦڙتيءَ سان هڻي ويو. هيبت خان جي ترار ڪڙڪات ڪندي، سنگمرمر جي دڪيءَ ۾ وڃي کڻي، ۽ دڪيءَ جا چوڌا چورو بنجي آسپاس اڏامن لڳا. ان مهل دادن پنهنجي تنگ اڳتي وڌائي، ۽ هيبت خان جي پير کي هلڪي اڙي هڻي. هيبت خان جون ٻيئي تنگون مٿي ڪڍي ويون، ۽ هو دڪي تان اُٿلي وڃي قوهاري جي پاڻيءَ ۾ ٻوٽ ڀر ڪريو. ترار سندس هٿ مان ڇڏائجي ويئي. دادن جهٽ ڏيئي ترار کڻي ورتي.

هيبت خان پاڻيءَ ۾ ڪرڻ سان گهٻرائجي ويو، ۽ هاڻ مسافر جي هٿ ۾ ترار ڏسي هيڪاري اوسان خطا ٿي ويس، ۽ هو تڪڙو تڪڙو اٿي، ٽمندڙ ڪپڙن سان، حوض جي پئي پاسي کان نڪري وئي ڀڳو. هن کي ائين ڀڄندو ڏسي، چوڪريءَ کي به ڪل اچي ويئي، ۽ هوءَ وڏي دادن ڏانهن آئي.

دادن ڪنڌ هيٺ ڪري ترار کي غور سان ڏسندو رهيو. سون چانديءَ سان مڙهيل مٺئي سان خوبصورت ترار هن جي هٿن ۾ عجيب ڏکڻي وجهي ڇڏي. ڪاش، سنڌين وٽ ههڙيون تراريون هجن، ته ترخان ڪڏهوڪا تنگن ڪلهي تي رکي قنڌار وڃي ساهه پتين ها. چوڪريءَ جو پاڇو پنهنجي پيرن تي پوندو ڏسي، هو چڻ ڪنهن خواب مان جاڳي پيو. هن ترار پنهي هٿن سان هن کي پيش ڪندي چيو: ”اجازت هجي ته هيءَ خوبصورت ترار آءٌ اوهان کي پيش ڪريان. منهنجي هيءَ ڪنهن ڪم جي ڪانهي.“

نازنين غور سان هن کي ڏسندي رهي. هن جي اکين ۾ ته ڪي اڻاهه گهرايون هيون، ۽ هن مرد جي منهن تي ڪنهن عجيب ڊڪ جي ڇايا هئي، جنهن هن جي منهن کي هڪ نئون حسن، نئين مردانگي بخشي ڇڏي هئي. زيبا ڪئين حسين ۽ ڳيرو مغل ڏٺا هئا، پر جيڪا ڀلائي هن جي منهن ۾ هئي سا هن ڪڏهن نه ڏٺي هئي. الاڻي ڇو هن جي دل چاهيو ته پنهنجي خوبصورت سان هٿن سان ان منهن تي ڳرائڙي پائي، ان ڊڪ جي ڇايا هٽائي ڇڏي. پر اهي خيال پاڻ تائين رکندي هن چيو: ”تراريون مڙسڻ کي سونهن! ۽ هيءَ ترار ته هيڪاري توکي وڌيڪ سونهندي، مسافر!“

”ترار پاڻ وٽ رکي، سڄي مغل لشڪر کي پاڻ تي بر ڪرڻ ڪونه ٿو چاهيان. آءٌ سيلاني ماڻهو آهيان، مون کي ترار سان ڪهڙو ڪم. چڱو، آئون هلاڻ ٿو، هن وڃڻ لاءِ وڪ ڪندي چيو.“

چوڪريءَ هن کي ويندي ڏسي، کڻي ٻانهن کان جهلييس. ”مسافر، تو
مون تي ايڏو احسان ڪيو آهي؛ ٻڌاءِ ته آءُ توکي ان جو ڪهڙو انعام ڏيان..“

دادن هن ڏانهن نهاريو. مغل حُسن ۾ هندي آميزش جو هيءُ
شاهڪار پاڻ ئي هڪ وڏو انعام هو. ڪنڊيون اکيون، گلاب جي پنڪڙين
جهڙا سنڀا چپ ۽ هيءُ اٿلون ڪائيندڙ ڇاتي! پر عورت جو تصور به هن جي
خيالن کان ڪوهين ڏور هو. هن کلي چيو: ”احسان انعام لاءِ ڪيو وڃي ته
اهو احسان ڪيئن ٿيو؟ تنهن کان سواءِ مون اوهان تي ڪوبه احسان نه
ڪيو آهي. پاڻ آءُ ڏوهاري آهيان جو هڪ عام باغ سمجهي آءُ اوهانجي
محل جي چمن ۾ گهڙي پيو آهيان!“

”نه نه، تنهنجو ڪهڙو ڏوهه؟ دروازي تي پهريدار به ته ڪونه هو، اڄ
شهزادي جي سالگرهه جي جشن ۾ سڀ ڪنيزون ۽ پهريدار به ويا آهن...
مون کي اتي هيبت خان سان ملڻ جو ڊپ هو، ان ڪري نه ويس، مون کي
اتي نه ڏسي، هت هليو آيو.“

دادن ڪجهه سوچيندي چيو: ”جيڪڏهن پڇڻ برو نه لڳي ته ڀلائي
ڪري اهو ٻڌايو ته اوهين ڪير آهيو، ۽ هي محل ڪنهن جو آهي؟“

”آءُ زيبا خانم آهيان. حضور خان دوران نواب مجاهد خان جي دين
جي ڌيءُ، هي محل حضور جن مون کي ۽ منهنجي ماءُ کي بخشي ڇڏيو آهي
...“

دادن ڪجهه سوچ ۾ پئجي ويو. خان دوران مجاهد خان جي ڌيءُ –
اهو مجاهد خان، جو اڪبر جي ساڄي ٻانهن چيو وڃي ٿو، جنهن جي ڳالهه
ٿارڻ خود شهنشاهگ کي ڏکي لڳندي آهي.

”اجنبی، تون ڇا پيو سوچين؟“ زيبا جي آواز ۾ ميناج اوتجي آيو.

”توهان مون کي انعام جي آڇ ڪئي آهي: مون کي ڪنهن انعام اڪرام جي خواهش ڪانهي، پر توهين مون تي به هڪ احسان ڪري سگهو ٿيون!“

زيبا خوشيءَ کان ٽڙي پئي، ۽ هن دل ٽي دل ۾ چيو: ”اجنبي، الائي چو، تون مون کي ڏاڍو وڻي ويو آهين. تون جيڪڏهن چاهين ته منهنجي جان به حاضر آهي؟“ پر هن ڏاڍيان چيو: ”جيڪي چوندين، سو ٿيندو“

”حضور خان دوران سان هڪ ملاقات.“

”بس؟“ هن حيرت مان چيو، ۽ پوءِ ڪجهه سوچيندي چيائين: ”پر ڇا جي لاءِ؟“

”ائين ئي مون ٻڌو آهي هن جي سيني اندر هڪ انسان جي دل ٿي ڌڙڪي، جنهن ۾ انسان لاءِ پيار ۽ ظالمن لاءِ نفرت جا خزانو آهن. اهڙي انسان سان ملڻ خوش نصيبي آهي.“ هن پنهنجي اصل مقصد کي زال ذات کان لڪائڻ ئي مصلحت سمجهي.

”پر تون آهين ڪير؟ ڪپڙن ۽ پتڪي مان ته تون ڪنهن دور ديس جو ماڻهو ٿو لڳين. مسافر مون تي ڀروسو ڪر ته آءُ به توتي ڀروسو ڪرڻ لڳان.“ هن دادن جي اکين ۾ نهاريندي چيو. انهن اکين ۾ هاڻ ڪئين ڳالهيون پاسا ورائي رهيون هيون.

”مون تي ڀروسو ڪرڻ مان مطلب؟“ هن پڇيو.

”حضور خان دوران جا ڪيترائي دشمن آهن“ ۽ پوءِ هن آهستي

چيو:

”شاهي درٻارن ۾ حسد کان ڪو به ماڻهو بچيل نه آهي. آءُ ٿي چاهيان ته بنان پڇا ڳاچا جي، ۽ اڳواٽ معلومات جي آءُ حضور جن سان

ڳاله چوريان. تون مون کي پنهنجي متعلق ٻڌاءِ. ”زيبا هن کي لڳاتار
جاچيندي، دل من هندي چيو.“

دادن به ڪنهن اونهي خيال ۾ سمانجي ويو. خيال جي سونهن هن
جي لفظن ۾ اوتجي آئي: ”آءُ ان ڏيس کان آيو آهيان، جتي هڪ سونو درياءُ
ٿو وهي، جنهن جا ڪيت سون اُٻائين ٿا، جتي جا ماڻهو پاڻ ۾ پيار ۽ قرب
ونڊڻ کان سواءِ، جانورن — ڍڳين، مينهن، گهوڙن ۽ اٺن کي پائين ٿا،
چاڪاڻ ته پيار ۽ محبت کان سواءِ هنن کي ٻئي ڪنهن جذبي جي خبر ئي
ڪانهي. اهي محبتي، سباحها ماڻهو هينئر قنڌار کان آيل ترخانن ۽ ارغونن
جي غلاميءَ ۾، محبت کان وانجها ٿيندا وڃن، نفرت سڪندا وڃن، هنن
ڪڏهن به اهو نه سوچيو هو ته انسان ٻئي انسان تي ظلم به ڪري سگهي
ٿو. پر ارغونن ۽ ترخانن هنن اڳيان ڪجهه اهڙا مثال قائم ڪيا آهن،
جيڪي آئيندي هلي شايد هنن کي به آزمائڻا پون. آءُ چاهيان ٿو ته ان کان
اڳ آءُ مغل سلطنت جي ضمير کي جهنجهوڙي جاڳيان، ۽ کين ان تي آماده
ڪريان ته هو منهنجي ڏيس جي ماڻهن کي، غلاميءَ جو ڳٽ ڳچيءَ مان
لاهي ڦٽو ڪرڻ ۾ مدد ڪن“

هو جذبات جي انهيءَ ڌارا ۾ ائين وهڻ لڳو، جڻ هن جي اڳيان هڪ
زائقان بدران سموري انسانذات موجود هئي، جنهن کان هو سنڌ لاءِ مدد
گهرڻ آيو هو. سنڌ جو نالو، سنڌ جا ڪيت ۽ سنڌ جا وڻ ٿڻ ياد ڪري، هن
جي اکين ۾ نئين جوت جاڳي اٿي هئي، ۽ ان جوت مان اڻ لڪا لڙڪ ليٽا
پاڻن تي هئا.

زيبا هن رُخ لاءِ بلڪل تيار نه هئي. اجنبيءَ جو آواز هن تي ڪامڻ
ڪندو هن کي پنڊپهڻ بڻائيندو ويو، ۽ هوءَ اها دعا گهرندي رهي ته خدا
ڪري هو پنهنجي ڪهاڻي ائين بيان ڪندو رهي، ۽ هوءَ هن کي ائين
ڏسندي ٻڌندي رهي، ۽ ائين رات پئجي وڃي، ۽ پوءِ هوءَ هن ٽڪل ڊڪي
مسافر کي سجايل سيچ تي ويهاري، پاڻ سندس پيرانديءَ کان ويهي، کيس
پنهنجي ڪنهن درد جون حڪايتون ٻڌائڻ لڳي، هوءَ حڪايتون ٻڌائيندي

رهي، ۽ هو اهي حڪايتون ٻڌندو رهي — ۽ ائين سموري زندگي گذري وڃي. پر درد جي حڪايت بند ٿي ويئي، ۽ هن ڏٺو ته اجنبيءَ جي اکين ۾ ڊڪ جا پاڇولا وڌيڪ گهراڻي ويا هئا.

”ڪٿي آهي محبتي ماڻهن جو اهو ديس؟“ هن مرڪندي پڇيو.

”دور آسمانن جي هن پار ۽ ان جو نالو آهي سنڌ!“ دادن به مُرڪ جو جواب مرڪ سان ڏنو.

”۽ ان ديس جا ماڻهو، تون چئين ٿو ته محبت کان سواءِ ٻيو ڪجهه نه ڄاڻن؟ مون اتان جو هڪڙو ئي ماڻهو ڏٺو آهي، ان کي الائي محبت جي ڄاڻ آهي“ هن جي چپن تي هڪ شوخ ۽ چنچل مرڪ ڦهلجي ويئي.

”ظلم خلاف وڙهندي، هن کان به سڀڪجهه وسري ويو آهي“ دادن جواب ڏنو.

زيبا هن اجنبيءَ جي منهن تي ڏک جا پاڇولا وري ڏسڻ ٿئي گهريا، ان ڪري هن شوخي ڇڏي چيو: ”آءُ اڄ رات ئي حضور سان ڳالهه ڇيڻينديس. تون سڀاڻي صبح جو مون کي وري هت ملج چوڊدار توکي ڪونه روڪيندا.“

دادن هن ڏانهن نهاريو. زيبا جي اکين ۾ هڪ نئين گهراڻي اچي ويئي هئي، ۽ دادن کي اهي اکيون ڏاڍيون پياريون لڳيون. هن جي دل ۾ اها آرزو جاڳڻ لڳي ته هو انهن اکين کي هت لائي، ڇهي ڏسي، انهن گهراڻن کي محسوس ڪري سگهي.

اوچتو پريان ٿن - چئن ماڻهن جي ڊوڙ جو آواز ٻڌي، ٻنهي ڪنڌ ورائي نهاريو. هيبت خان پنهنجن ٽن ماڻهن سان هنن ڏانهن وڌندو ٿي آيو. زيبا خانم گهٻرائجي ويئي، ۽ هن تڪڙ مان دادن جي ٻانهن ۾ هت وجهندي چيو: ”آءُ هنن کي روڪڻ جي ڪوشش ٿي ڪريان. تون ڪنهن طرح

ڪسڪي وڃڻ جي ڪوشش ڪر!“ هوءَ سڄي ترڪي رهي هئي، ۽ هن جو آواز ڳرو ٿي ويو هو.

الائي ڇو دادن هن کي ڪلهن ۾ ٻانهن وجهندي چيو: ”خانم، منهنجي ڳڻتي نه ڪر. تون منهنجي اڳيان هجين ته مون کي هيبت خان جي سموري لشڪر جي به پرواهه ڪانهي.“

”پر تون وڙهي ڪيئن سگهندين؟ هي اول درجي جا ظالم آهن!“ هن اڃا جملو مس پورو ڪيو ته هيبت خان جي رڙ ڪن تي پيس: ”گرفتار ڪريو هن ڪميٽي کي.“

هيبت خان پاڻ ٿورو پريرو بيهي رهيو، ۽ هن جا همراھ تراريون ڪڍي، هن ڏانهن وڌيا. دادن ڄڻ ٽوڪ ڪندي چيو: ”هيبت خان، مڙس مڙس جو مت آهي. تون مقابلو ڪرين ها ته ڪا ڳالهه به هئي. هي پاڙي جا خچر ڇو وٺي آيو آهين؟“

زيبا کي ٿورو پوئتي هٽائي دادن اڳيان وڌي آيو، ۽ ٻنهي هٿن سان ترار هن جي همراهن کي اهڙي طرح آڇي، ڄڻ هو گرفتاريءَ لاءِ پاڻ کي پيش ڪري رهيو هو. زيبا حيرت ۽ ڊپ کان هن کي ڏسندي رهي. ٽيئي مغل، هن کي پيش پوندو ڏسي، هيبت خان ڏانهن ڏسڻ لڳا. هيبت خان وري به واکو ڪري چيو: ”هن کي ڇوڪيو ٻڌي، پاڻ سان وٺي هلو. هن کي سزا اسين پاڻ ڏينداسون!“

ٽنهي مغلن تراريون مياڻين ۾ وجهي ڇڏيون، ۽ هن کي ٻانهن کان وٺڻ لاءِ اڳتي وڌيا. هڪڙي هڪڙي ٻانهن ڏانهن هٿ وڌايو، ٻئي ٻي ٻانهن ڏانهن. عين ان گهڙيءَ هن ترار مان هٿ ڪڍي ڇڏيا، ۽ هٿ آيا ڪري، مغلن ڏانهن وڌيا. ٻنهي مغلن جون ڳچيون هن جي هٿن ۾ اچي ويون، ۽ هن ڪلهن کي جهٽڪو ڏيئي، ٻنهي هٿن کي هڪٻئي جي ويجهو آڻي ڇڏيو. ٻنهي مغلن جا مٿا ايترو زور سان ٽڪرايا، جو ٻنهي جي اکين ۾ ڌنڌ چانئجي ويو. ٻنهي جي يڪي ڏانهن باغ جي وٺن ۾ پڙاڏا وجهي ڇڏيا. مغل بي سڏ

ٿي، اتي ئي ڪري پيا. ٽيون مغل سمجهي نه سگهيو ته اهو ڇا ٿيو. هو ڪجهه سوچي تنهن کان اڳ دادن ٻيئي هٿ ڪٿي ڪمر بند ۾ وڌس، ۽ ڪنهن پڪريءَ جي ڦروانگر ڪٿي مٿي کنياين. مغل هن جي مٿان چڙيون هڻڻ لڳو. دادن هن کي هٿن ۾ ئي لائونءَ وارو ڦيرو ڏيئي، ڪٿي هيبت خان ڏانهن اڇلايو. هيبت خان گهڻو ئي پاڻ بچائڻ جي ڪوشش ڪئي، پر مغل مٿس چپ وانگر اچي ڪريو. هيبت خان به ٿاڀڙجي پٺن ڀر وڃي ڦهڪو ڪيو. مغل به ڳرو مٿس هو، تنهن جي زور سان مٿان اچي ڪرڻ سان، هيبت خان جي ڪياڙيءَ ۾ ايڏو زوردار ڌڪ لڳو جو هن جي اکين ۾ ڳاڙها پيلا ترورا چانئجي ويا. دادن ننڍي ترار ڪٿي ورتي، ۽ آهستيگيءَ سان وڌي، هنن تائين آيو. ترار جي چهنب هيبت خان جي نڙيءَ تي رکندي چيو: ”هيبت خان، مون کي ڪنهن انسان جي خون وهائڻ کان سخت چڙ آهي. پر جي وري تو ڪا ٻاراڻي حرڪت ڪئي آهي، ته هيءَ ترار تنهنجي نڙگهت جي پار هوندي اٿو، نڪرو هتان، آءٌ وري اوهان جي بچڙي شڪل هت نه ڏسان!“ دادن ائين ڳالهائي رهيو هو ڄڻ اڃا تائين هن کي ڪاوڙ نه آئي هئي.

زيبا اچرج مان اهو سڀڪجهه ڏسندي رهي. هن کي پنهنجي اکين تي اعتبار نه پئي آيو. جنهن نموني هن مغل کي مٿي کنيو هو، ان مان ائين ٿي پانپو، ڄڻ هن لاءِ اها ته ڪا ٻاراڻي ڳالهه هئي. هن مغل درٻار جي اڪثر پهلوانن ۽ ويڙهاڪ جوڌن جوانن کي ڏٺو هو، پر ايتري اطمينان سان وڙهندو هن ڪنهن کي به ڪونه ڏٺو هو. جڏهن دادن وٽس موٽي آيو، تڏهن هن جي اکين ۾ هن لاءِ هڪ نئون پيار ڀرجي آيو. هن جي دل چاهيو ته هوءُ انهن مضبوط ٻانهن ۾ سمانجي وڃي، پر حيا هن کي روڪي وڌو؛ خبر نه آهي ته اجنبی ڇا سمجهي!

”جيڪڏهن تنهنجي ديس جا سڀ ماڻهو تو جهڙا آهن ته پوءِ مغل شهنشاهت به ان کي غلام ٿئي بنائي سگهي، اي عجيب مسافر!“ هن چوڻ چاهيو، پر چئي نه سگهي؛ ۽ هن جي اکين ۾ ڪجهه ڳولندي رهي. دادن ڪنهن عورت جي اکين ۾ نهارڻ سڳيو ئي ڪونه هو. الاڻي ڇو هن کي

پنهنجو وجود هلكو ٿي، تحليل ٿيندو محسوس ٿيو. هن کلي چيو: ”خدا جي واسطي، پنهنجي انهن اکين کي جهل، نه ته آءُ بي سڌ ٿي ڪري پوندس!“

زيبا به کلي ڏنو. هيبت خان کي جيئڻان مليو ته تڪڙو تڪڙو ٻاهر نڪري ويو. زيبا هن سان گڏجي دروازي تائين آئي، ۽ چيائين: ”اجنبي، آءُ صبح جو ناشتي تي تنهنجو انتظار ڪنديس. منهنجي ڪنيز توکي پاڻهي وٺي ايندي. صبح جو آءُ توکي حضور خان دوران سان ملاقات جو پڻ ٻڌائيندس.“

”جو حڪم“ دادن چيو.

”پنهنجو خيال رکجان هيبت خان ڏاڍو ڏنگو ماڻهو آهي.“ زيبا ويندي ويندي چڻ کيس ياد ڏياريندي چيو.

دادن ڪافي اڳتي نڪري اچڻ کان پوءِ وري پوئتي نهاريو.

هوءَ اڃا تائين دروازي تي بيٺي هئي. هن کي نهاريندو ڏسي زيبا جو هٿ مٿي ڪڇي ويو. الائي ڇو، دادن کي پنهنجو هٿ به مٿي ڪڇندو محسوس ٿيو، ۽ جواب ۾ هٿ لوڏيندي، هن وري پنهنجي واٽ ورتي. هو الائي ڪيترو وقت بي مقصد ۽ اجايو هيڏانهن هوڏانهن گهمندو رهندو رهيو. هن کي پنهنجي من ۾ هڪ عجيب بي آرامي محسوس ٿي رهي هئي. هن کي ڪڏهن به اهڙو احساس پيدا نه ٿيو هو، ۽ هو سوچڻ لڳو ته ڇا قصن ڪهاڻين وانگر آءُ به نازنين کي پنهنجي دل ڏيئي ويٺو آهيان؟ پر هن لاءِ ته پيار ۽ پريت جو سوال ئي ڪونه ٿي پيدا ٿيو. هن جي محبت ته فقط هڪڙي هئي: سند سند! هن کي ٻئي ڪنهن هستيءَ سان محبت ڪرڻ لاءِ نه فرصت هئي، نه دل! جيسين سند آزاد نه ٿي هئي، تيسين هن جو تن من، دل دماغ ٻئي ڪنهن پاسي لڙڻ لاءِ تيار ئي نه هئا!

سراءِ ۾ پهچي هن ماني گهرائي کاتي. سراءِ جو مالڪ هن کي اڃا اتي ئي ڏسي حيران ٿي ويو. هو صبح لاکون غائب هو ۽ هن چيو هو ته هو اڃ ئي سند موٽي ويندو. ماني کائي، هو پنهنجي ڪوٺڙيءَ ڏانهن موٽي آيو. الائي

ڇو هن کي ڪو خيال آيو، ۽ هن بستريءَ تي وهائو رکي، مٿان اجرڪ وجهي ڇڏي. پاڻ ڏيو وسائي، سڄو کيس ۾ ويڙهجي، هڪ ڪنڊ ۾ ويهي رهيو. هن جي دل ۾ رکي رکي زيبا، پنهنجي سمورين رعنالن سان لهي ٿي آئي، ۽ هن ائين ٿي پانيو ڄڻ ڪا پراڻي وسريل ڳالهه هن کي ياد اچڻ لڳي هئي. اهو احساس ايترو نئون ۽ دل لپائيندڙ هو، جو هن ان کي وسارڻ به نٿي گهريو. هن اڪيون بند ڪري، پنهنجي سموري جسم ۾ ان احساس کي ڊوڙائڻ ٿي گهريو.

ڳچ وقت ائين زيبا جي خيالن سان دل وندرائيندي، هن درپٺيان آهت ٻڌي، هو اٿي بيهي رهيو. ايترو وقت اوندھ ۾ ويهڻ ڪري هن جون اڪيون اوندھ جون عادي ٿي ويون هيون. هن ڏٺو ته هڪ شخص هوريان هوريان، پير پير ۾ پائي وڌندو آيو. اوچتو ان شخص پنهنجو هٿ مٿي ڪيو. هڪ سنهي آبدار خنجر جو ڦر اوندھ ۾ گهڙي لاءِ چمڪيو، ۽ هنڌ تي رکيل وهائي ۾ ڪپي ويو. عين ان گهڙيءَ پڻ تي هنندي، دادن هڪڙي هٿ سان ڪٽي ڳچيءَ کان جهليو، ۽ ٻيو هٿ ڪٽي سندس وات تي ڏنائين. ان اوچتي حملي تي هن ماڻهوءَ جا اوسان خطا ٿي ويا. خنجر کي اتي ئي ڇڏي، هن پنهنجو وات ڇڏائڻ لاءِ ٻيئي هٿ دادن جي ٻانهن ۾ وجهي زور لائڻ شروع ڪيا، پر ڄڻ پوءِ تنهن، دادن جو ڳچيءَ وارو هٿ وڌيڪ پيڙڇندو ويو، ۽ هن ماڻهوءَ جي بچاءَ جون ڪوششون هري هري ٿي ڍريون ٿينديون ويون. جڏهن دادن سندس جسم پنهنجن هٿن ۾ لڙڪندو محسوس ڪيو، تڏهن هن کي پنهنجي بستري تي لپتائي ڇڏيائين. بستري هيٺان رسو ڪڍي، کيس چوڪيو ٻڌي، سندس وات تي ڪپڙو ٻڌي هن کي هڪڙيءَ ڪنڊ ۾ ڇڏي ڏنائين، ۽ پاڻ هنڌ ٺاهي بالڻ ٿي سمهي رهيو.

پرھ جو سوير ئي هن جي اک کلي. هن پنهنجي ڪوٺڙي تي نظر وجهندي، پنهنجي قيديءَ کي ڏٺو. قيدي جاڳي رهيو هو، ۽ حيرت ۽ ڊپ مان هن طرف ڏسڻ لڳو. هن کي ڄڻ اها پڪ هئي، ته اٿڻ شرط دادن کيس هميشه لاءِ پورو ڪري ڇڏيندو. دادن اوباسيون ڏيندي اٿيو، ۽ خنجر ڪٽي پنهنجي قيديءَ ڏانهن وڌيو. قيديءَ جي بدن ۾ ٽڙڪڻي اچي ويئي، ۽ بنديل وات مان گهگهي آواز سان هن کي خدا ۽ رسول جا واسطا وجهڻ لڳو. دادن

مرڪندو. هن جي ويجهو پهتو، ۽ نوڙي ڪپيندي، کيس آزاد ڪندي چيائين: ”مون اڃا ڪنهن مغل جي جان وٺڻ تي ڪونه سوچيو آهي. ان ڪري توکي جيئڻان ٿو ڏيان. هيبت خان کي منهنجا سلام ڏج. پر وري جي مون توکي ڪڏهن پنهنجي سامهون ڏٺو ته ڪونه بخشيندوسان! هاڻ تڙ هتان، مٿان منهنجو ارادو نه بدلجي وڃي!“

قيدي حيرت مان هن کي گهوريندو رهيو، ۽ ڪا گهڙي پنهنجي جاءِ تان چريو به ڪونه. دادن کلي چيو: ”تو کي پنهنجي بچڻ جي اڃا پڪ ڪانهي. پر ميان تڙ منهنجي منهن تان: ڇا ياد ڪندين ته ڪنهن سنڌي سوڍي سان ڪم پيو هو!“

قيدي اچرج مان هن ڏانهن ڏسندو، پوئتي هٽندو، ٿوه پائي دروازي مان نڪري ويو.

سج چڙهيو ته دادن به تيار ٿي، سراءِ جي مالڪ کان گهوڙو هٿ ڪري، زيبا جي محلات ڏانهن روانو ٿيو. محل جي دروازي تي هڪ پهريدار اچي سندس گهوڙي جي واڳ جهلي. گهوڙي تان لهي، هو ٻئي پهريدار سان گڏ اندر داخل ٿيو. ڪجهه پنڌ اڳيان هلڻ کان پوءِ، پهريدار ادب سان کيس اڳتي هلڻ جو اشارو ڪري، پاڻ اتي ئي بيٺي رهيو. وات ويندي ٻنهي طرفن کان تازن کڙيل گلن جي خوشبوءِ تي سوچيندو، هو محل جي ڏيڍيءَ تائين پهتو. هڪ ٻانهي اُٽي اڳي ئي موجود هئي، تنهن تقريبن سجدو ڪندي چيو: ”خانم، اوهان جي منتظر آهي!“

ٻانهيءَ سان گڏجي هو محل اندر داخل ٿيو. محل جي رنگ روپ هن جي اکين کي ڪيرو ڪري ڇڏيو. ٿوري ٿوري پنڌ تي، اچي، ڳاڙهي ۽ قزمي پٿر جا تخت، ڍڪا ۽ چبوترا ٺهيل هئا، جن جي مٿان بيحد سهڻا سهڻا بُت ۽ مجسما ٺهيل هئا، هر بت ڪونه ڪو ساز وڄائي، گيت سنگيت جي دنيا ۾ مڱن هو. انهن بتن کي ڏسندو، فن ۽ هنر جي هن سندر ميلاپ تي واہ واہ ڪندو، اندر داخل ٿيو. اندرئين حصي کي ڏسي، هن کي مغلن جي دولت جي

افسانن تي يقين اچي ويو. جنهن ڪمري ۾ هن پير رکيو. ان جي چائنٺ کان ئي هڪ ٿلهو قالين پٿريل هو. جنهن تي هلڻ سان هن جي جتي اندر هلي ٿي ويئي. ڇت ۾ ٽنگيل فانوسن ۾ ڳاڙها، ساوا، پيلا بلوري مٽيا موتي لڙڪي جهرمر جهرمر لايو بيٺا هئا. ڪمري جي پوري وچ تي هڪ گول ميز رکيل هئي، جنهن تي طرح طرح جا ميوا سجايل هئا. ناريلن کان وٺي انگورن تائين، ميون جي مختلف رنگن ۾ ڇڻ فانوسن جي مٿين کي به شهه ڏيئي ڇڏي هئي. اها ميز ئي ايڏي وڏي هئي جو ويهه — پنجويهه ماڻهو بيهي کائي ٿي سگهيا، ان ميز جي پٺيان هڪ اوچي دڪي تي هڪ نهايت سهڻو غاليچو وڇايل هو، ۽ چئني طرف ريشمي جهالرن سان ٿول وهائڻ رکيل هئا. سامهون ديوار تي شينهن جي سسي ڪٽل هئي، ۽ ان جي پنهي پاسن کان سونن روپن ڳنڻ سان ترارون، ڪاترون، خنجر ۽ ڪريپان ٽنگيل هئا. دادن انهن کي ڏسڻ ۾ محو هو ته ٻانهيءَ کيس ويهڻ جو اشارو ڪندي چيو: ”اوهين ويهيو ته آءُ خانم کي ڄاڻ ڪري ٿي اچان.“ ائين چئي هوءَ ان ڪمري مان ڪلنڊر هڪ ننڍي دروازي مان اندر هلي ويئي.

دادن هڪ ڪنڊ کان ان دڪي تي ويهي رهيو. دڪو ڪنهن پٿر يا ڪاٺ بدران شايد سڄو ئي مخمل مان ٺهيل ٿي ڏٺو. مغلن جي هن شان، آرام ۽ عيش جي دنيا ۾ هو اهڙو گم ٿي ويو جو هن کي زيبا جي اچڻ جي به خبر نه پيئي. زيبا، هن کي ائين خيالن ۾ گم ڪا گهڙي ڏسندي رهي. هن پرديسي مسافر جي کاڌي مٿي کڻي، سندس اکين ۾ نهاريندي، منجهن پنهنجي لاءِ ڪا جاءِ ڳولڻ لاءِ هن جي دل ماندي ٿيڻ لڳي. ڪيترو نه معصوم هو هي انسان! هن سوچيو. مغلن جي دنيا ۾ هن جو وجود ائين هو، ڄڻ هزار گناهن جي هجوم ۾ هڪ پاڪيزگي، هزار پاپن ۾ هڪ پُڄ! هن جي دل چاهيو ته هوءَ هن کي ائين خيالن ۾ محو، پنهنجي ئي من ۾ جهاتيون پائيندو ڏسندي رهي، ائين هن کي پنهنجي سامهون پنهنجي دڪي دنيا کي بدلائڻ لاءِ آڻسنا ٺاهيندي ڏسندي رهي، ائين ئي ڏينهن گذري وڃن، ائين ئي جڳن جا جڳ لنگهي وڃن! هوءَ ان آس کي گهڻو وقت لڪائي نه سگهي، ۽ هن کان هڪ ٿڌو ساهه نڪري ويو. دادن ڄڻ ننڊ مان جاڳي پيو. ۽ هن ڏانهن ڏسي فقط ايترو چئي سگهيو: ”اوهه..... تون!“

اڄ زيبا جي اکين ۾ ڪالھو ڪو ڊپ نه هو. ان جي بدران هڪ اهڙي
 ڪيفيت هئي، جا اڃايل جي اکين ۾ پاڻي ڏسڻ سان پيدا ٿيندي آهي، ڪئي
 پاڻيءَ بدران رڄ ئي چون هجي، جنهن ۾ اڄ سان گڏ، اڄ اُجهائڻ جي آس به
 شامل هوندي آهي. انهن ننڍاڪرن اڪثرين جي اها ڪيفيت ڏسي دادن جي دل
 کي به جهوپو اچي ويو، ۽ هن سوچيو: ڪاش، آءُ انهن اکين جي ان ڪيفيت
 کي سدائين ڏسندو رهان. هن کي پاڻ ڏانهن ائين نهاريندو ڏسي زيبا جي اکين
 ۾ هڪ نئون رنگ اچي ويو، ۽ ان رنگ هن جي پنٺين جي ڇانو ۾ سندس
 ڳلن تي ڪئين سج اڀاري ڇڏيا، ۽ هوءَ ٻيو ڪجهه نه ڏسي، پنهنجي هڪڙي
 آڱر وات ۾ وجهي، مرڪ کي روڪڻ جي ڪوشش ڪرڻ لڳي.

”اڙي اوهين اُتي ڇو بيٺا آهيو؟“ زيبا مرڪ تي ضابطو نه رکي سگهي.
 دادن وري ويهي رهيو. زيبا کي وري ڪا ڳالهه ياد اچي ويئي، ۽ هن پڇيو: ”رات
 ته خير سان گذري نه؟“

دادن جي چپن تي به مرڪ ڪيڏڻ لڳي، ۽ هن چيو: ”هيبت خان
 پنهنجي هڪ پنڊاري ٺڳ کي موڪليو هو. پر ٺڳ به ڪو وڏو اوجاڳايل
 هو. منهنجي ڪوٺڙيءَ جي ڪنڊ ۾ سڄي رات سمهي نندون ڪري، صبح
 جو ڪورنش ڪري روانو ٿي ويو.“

”اوهان کي ڪل سُجهي آهي، مون کي اون کان حرام جو سڄي رات نند
 آئي هجي.“ زيبا جي اکين ۾ اون اوتجي آئي.

”آءُ اوهان جي اون جا ٿورا ڪيئن لاهي سگهندس؟“ هن مرڪي
 چيو. ڪجهه گهڙين کان پوءِ وري چيائين: ”پلا منهنجي لاءِ ڇا حڪم آهي؟“

زيبا جي اکين ۾ شڪايت پرڃي آئي، ڇڻ چوندي هجي: ”پرديسي، مون
 سمجهيو ته تنهنجن خيالن تي آءُ قبضو ڪري چڪي آهيان. پر تنهنجي من
 ۾ ته اڃا تائين تنهنجو ديس پيو وسي.“ پر ڏاڍيان چيائين: ”مون حضور جن
 سان ڳالهه چوري هئي. هنن اوهان کي ظلِ الاهيءَ جي حضور پيش ڪرڻ
 جو وعدو ڪيو آهي. هن وقت به شاهي قلعي ۾ اوهان جي انتظار ۾ آهن.“

”سچ؟. اوه، آءُ اوهان جا احسان ڪيئن لاهي سگهندس؟“ دادن کي ان ڳالهه جو يقين ئي نٿي آيو. هن جي ذهن تي سنڌ جي سباجهي ڌرتيءَ ۽ سندس سباجهڙن ديس واسين تي ترخانن جا اڪيچار ظلم تري آيا. زيبا هن جي اکين ۾ وري دڪ جي پاڇولن کي ڏسي منجهي پيئي، ۽ هن رڳو ان مونجهه لاهڻ لاءِ چيو: ”اوهين دڪي نه ٿيو. اوهان کي دڪي ڏسي، مون کي الائي ڇا ٿو ٿئي؟“ چوڻ کي ته هو چئي ويئي، پر سندس منهن حياءُ ۽ حجاب کان ڳاڙهو ٿي ويو. دادن پنهنجي دڪ جي هن نئين پائيوار کي ڏسندي، سوچڻ لڳو ته هن اڃا ته رڳو منهنجي دڪ جون ريڪائون ڏٺيون آهن. جيڪي ڪجهه منهنجي دل دماغ تي ۽ ٻين سنڌين جي من تي وهي واپري رهيو آهي، ان کي ڏسي ته هن جو الائي ڪهڙو حال ٿئي ها. هن اُتندي چيو: ”آءُ سندن خدمت ۾ حاضر ٿيڻ لاءِ تيار آهيان!“

”تسو ته سهين، نيرن“ زيبا ڪجهه چوڻ گهريو. پر دادن هڪدم کيس روڪيندي چيو: ”اوهين ناراض نه ٿجو. پر جيسين“ هن ڳالهه روڪي وڌي. هن زيبا کي ڏکڻ ٿئي چاهيو. هن جو قسم ڪنيل هو ته جيسين سنڌ آزاد نه ٿيندي، تيسين ڪنهن به ڌارئين جي ماني نه کائيندو. زيبا به سمجهي ويئي، ۽ هن کي پشيمانيءَ کان بچائڻ لاءِ چيائين: ”حضور جا ٻه سپاهي اوهان کي شاهي قلعي وٺي هلندا پر مون سان هڪڙو وعدو ڪريو وڃو.“ هوءَ وري ماڻ ٿي ويئي. موزون لفظن جي تلاش به ڪڏهن ڪڏهن نهايت درد انگيز ٿي پوندي آهي. ان تلاش هن جي اکين ۾ هڪ تانگهه، هڪ پياس پيدا ڪري وڌي.

”جيڪو حڪم.!“

”نه، نه، حڪم ڪونهي. هڪڙي منٽ آهي، جي مڃو، اوهان جو ڪم ٿي وڃي ته هتان پيرو ڪري وڃجو!“ هن اهو جملو اهڙو تڪڙو چيو، جو هن جي سامهه جي مونجهه دادن جي دل کي ڇهي ويئي. دادن چاهيو ته هو کيس پنهنجي ٻانهن ۾ جهلي کيس يقين ڏياري ته هن جي پنهنجي دل به کيس ڏسڻ کان سواءِ رهي نه سگهندي. پر زيبا هن کي ڪجهه چوڻ جو

موقعو ئي نه ڏنو. پنهنجيءَ دل جي واچوڙن کي لڪائڻ لاءِ هو تڪڙي اندر هلي ويئي، ۽ دادن اچرج مان دروازي جي لڏندڙ پردي کي ڏسندو رهجي ويو.

هن کي چڻ زيبا جي ويڻ جو اعتبار ئي نه پئي آيو. ايتري ۾ ساڳي ٻانهي اندر لنگهي آئي، ۽ چيائين: ”سپاهي اوهان جي انتظار ۾ آهن.“

ٻانهيءَ سان گڏجي هو ٻاهر هليو آيو. ٻه سپاهي گهوڙن تي سوار هن جي انتظار ۾ بيٺا هئا. هن جو گهوڙو به سپاهين سان هو... هو وڏي گهوڙي تائين آيو، ۽ گهوڙي تي چڙهي سپاهين سان گڏجي روانو ٿيو. چڱيءَ دير کان پوءِ دادن محسوس ڪيو ته هو شهر جي حدن تي اچي پهتا هئا. هو ڪجهه سوچ ۾ پئجي ويو، ۽ هن جي ڇهين حس هن کي چٽاءُ ڏيڻ لڳي هئي. زيبا ته چيو هو ته خان دوران هن جو انتظار شاهي قلعي ۾ ڪري رهيو هو. هن وقت هو شهر کان ٻاهر ڇا ڪري رهيو هوندو. آخر هن کان رهيو نه ٿيو، ۽ هن سپاهيءَ کان پڇيو: ”اڃا ڪيترو پري هلڻو آهي؟“

سپاهيءَ جي چپن تي مرڪ اچي ويئي، ۽ کلندي چيائين: ”بس ڄاڻ پهتاسون!“

دادن جو شڪ پختو ٿيندو ويو، ۽ اوچتو گهوڙي جي لغام ڇڪي هو بيٺي رهيو. هن کي ڳالهه سمجهه ۾ نه پئي آئي: زيبا هن سان دوکو ڇو ڪيو هوندو؟ هن ۾ سندس ڪهڙي رمز ٿي سگهي ٿي. اڃا هو انهن ئي خيالن ۾ هو ته هن جي آسپاس کان سپاهي نمودار ٿيڻ لڳا — وٽن جي جهڳٽن مان، ڪاهين مان. گهڙيءَ ۾ هو سڄو سپاهين ۾ گهيرجي ويو. هن جا راهبر سپاهي به گهوڙا جهلي بيٺي رهيا. سپاهين جو گهٻرو هن تي سوڙهو ٿيندو ويو. هن آسپاس جو جائزو وٺندي پنهنجي گهوڙي کي زور سان اڙي هنئين، ۽ هڪ پاسي ڀڳو. کيس ان پاسي پڇندو ڏسي ڳپل سپاهي هن جي پٺيان ڀڳا. سامهون به — ٽي مغل هن جي رستي روڪڻ لاءِ ڀالا ڪڍي اڳتي وڌيا. جڏهن هو هن جي ويجهو پهتا، تڏهن ڦڙتيءَ سان هڪڙو پير رکيب مان ڪڍي، هو گهوڙي جي ٻئي پاسي جهڪي ويو — تقريبن گهوڙي جي هڪ

پاسي رڪيب ۾ لتڪندي، هو تير وانگر هنن جي وچان نڪري ويو. جيئن ئي هنن جي ڀالن جي زد کان فاصلي تي پهتو، وري ٽپ ڏيئي گهوڙي تي سڌو ٿي ويهي رهيو، ۽ رڪيب گهوڙي جي ڪڪين ۾ هڻندو سڌو ئي سڌو هلندو رهيو. پويان سپاهين جو سمورو ٽولو به هوا سان ڳالهون ڪندو هن جي پٺيان لڳو آيو. هن کي بچڻ جي ڪا راهه نظر نه آئي. ٿيهارو ڪن سپاهي وري به هن جي پٺيان گهيرو تنگ ڪرڻ لڳا هئا. هن جي ذهن ۾ موت جي خيال بدران پنهنجي پاڻ تي ڪاوڙ غلبو ڪندي ٿي ويئي: هڪ حسين عورت جي فريب ۾ اچي هو پنهنجو آدرش وساري ويٺو هو، ۽ پويان سنڌ ۾ هن وقت الائي ڇا ٿي رهيو هوندو. سپاهي جنن پوءِ تنن کيس ويجهو پوندا ويا. هن وري رڪيب گهوڙي جي پيٽ ۾ هڻي ڪڍيا، ۽ گهوڙو باهه جي چييءَ وانگر پٽڪو کائي وري اڳيان نڪري ويو. هن کي ڪا تجويز سمجهه ۾ نه پئي آئي؛ جيڪڏهن مقابلو ڪيائين ته سپاهي کيس ڳيا ڳيا ڪري ڇڏيندا؛ جيڪڏهن پيش ڪئي پئي، تڏهن به شايد سپاهين کي اهو ئي حڪم هو ته هو جيئرو نه رهي. پنهنجي سامهون هن کي ڪي گهر نظر اچڻ لڳا. گهرن اڳيان کليل ميدان ۾ ٻه چار ماڻهو، ڪا لانيڊي اڏڻ لاءِ بانس جا ڊگها لڙها کوڙي رهيا هئا. گهوڙن جا آواز ٻڌي اهي ماڻهو به ڪم ڇڏي اٿي بيهي رهيا. دادن جي نظر پٽ تي پيل تڏن تونئرين ۽ بانس جي لڙهن تي پئي. انهن جي اڳيان ٻه لڙها زمين ۾ ڪتل هئا. دادن ويجهو پهچي هڪڙي لڙهي ۾ هٿ ڪپائي ست ڏني. ڪچي تازي مٽي مان لڙهو ڄڻ ڪنهن وڻ وانگر پاڙون پئجي آيو. دادن گهوڙي جي رفتار گهٽائي، کيس لانيڊي کان ڦيرائي سپاهين ڏانهن رخ رکيو. لڙهي کي پنهنجي چيلھ ۽ ڪرائيءَ جي ڪُٻ ۾ جهليندي، هن پهريون وار ڪيو. لڙهو ڪافي گرو، ڊگهو ۽ مضبوط هو. پهرئين ئي وار سان هڪڙو مغل ابتو ٿي گهوڙي تان ڪريو، ۽ پويان ايندڙ گهوڙن جي سڀني ۾ چچرجي ويو. گهوڙا به ان اوچتيءَ آفت تي ٽهڻ لڳا. هن جي وار ڪرڻ تي پوئتي هٽندڙ گهوڙو اڳيان وڌندڙ گهوڙن سان ٿي ٽڪريو، ته گهوڙا اڳيان نرا ڪئي پاڻ بچائڻ جي ڪوشش ۾ پنهنجي سوارن کي ڪيرائڻ لڳا. سپاهين ۾ ڌمچر مچي ويو. دادن ڦري گهمي، ايتري تيزيءَ سان ۽ ايترو پري کان وار ڪري رهيو هو، جو جن سپاهين وٽ ڀالا هئا، اهي به کيس پهچي نه پئي

سگهيا. پنجن — اٺن وارن کان پوءِ دادن ڏنو ته سپاهين جو تعداد ايترو گهڻو هو، جو هو وري کيس چوڌاري ورائيندا ٿي ويا. هن ڇا ڪيو جو لڙهو مضبوط جهلي، گولائيءَ ۾ ڦرڻ لڳو. سپاهي ڄڻ هن نئين هٿيار جي پڻ کان وسامجي ويا. لڙهي جو ڌڪ جيتوڻيڪ ايترو موتمار ڪونه هو، تڏهن به هر سپاهي ان کان بچڻ جي ڪوشش ڪرڻ لڳو. ڇاڪاڻ ته ان جي چپيت ۾ اچڻ ڪري، گهوڙن جي سنبن ۾ ڇچرجي مرڻ جو خطرو هو.

گهوڙن جي هٽڪارن، سپاهين جي رڙين ۽ هل هنگامي تي ڪيترا ماڻهو ڀڄندا ٿي آيا، ۽ هو هن اڪيلي مڙس کي ايترن سارن مغلن سان منهن ڏيندو ڏسي دل ئي دل ۾ واہ واہ ڪندا رهيا. پر وري به سپاهين جي گهڻائيءَ، ۽ گهوڙي جي چڪر کائي ڪري پوڻ جي ڊپ کان دادن کي سوچڻ تي مجبور ڪري وڌو. هن جي ٻانهن به ڊگهي لڙهي جي چڪ ۽ دٻاءُ کان ساڻي ٿيندي ٿي ويئي. جڏهن هن گهيري کي وري سوڙهو ٿيندي ڏٺو، تڏهن هن وري گهوڙي کي اڙي هڻي گهرن ڏانهن موڙيو. هن جي لڙهي جي ڊپ کان سپاهي پاڻيهي هڻي ويا، ۽ تڪو تڪو گهوڙي کي اڙيون هڻندو گهرن ڏانهن رخ ڪيائين. سپاهي به سندس ڪڍ لڳا آيا. جڏهن هو پهريئن گهر جي ويجهو پهتو، تڏهن لڙهو سڌو ڪري زمين ۾ ڪپاڻ وٺي ويا. انهيءَ زور ڏيندي، هن لغام مان هٿ ڪڍي ڇڏيو، ۽ رڪابن مان پير ڪڍي ڇڏيا. لڙهي جو هڪڙو چيڙو ڄڻ زمين ۾ انگاس وانگر اڻو ڪپي ويو، ۽ ان جي ئي چيڙي تي ٻنهي هٿن جي زور تي دادن چنبڙيل هو. گهوڙو هن جي ٽنگن وچان نڪري ويو. سپاهي اچرج ۽ حيرانيءَ ۾ هن بازيگريءَ کي ڏسندا رهجي ويا؛ اک چنپ ۾ دادن لڙهي جي چيڙي تان هڪ گهر جي ڪڏ تي ٽپو ڏنو. لڙهو ايندڙ سپاهين جي وچ ۾ ڪري پيو، ۽ دادن هڪ ڪڏ کان ٻيو ڪڏ ٽپي، چتيون ٽپندو سپاهين جي اکين اڳيان اوجھل ٿي ويو.

هڪڙي ڪڏ تي ساهه ٻڌندي، هن پنهنجي چوڌاري نهاريو. سپاهين ۽ ماڻهن جو هل هنگامو تيئن پوءِ جهڪو ٿيندو ويو. ڪڏن جي سڌيءَ قطار تي هلندو، هو آخري ڪڏ تي پهچي بيهي رهيو. ساڄي پاسي گهٽيءَ ۾ هن کي هڪڙي مسجد جا منارا نظر آيا. هو انهيءَ گهٽيءَ ۾ لهي، مسجد ڏانهن وڌي

آيو. مسجد ۾ پهچي وضوء واري حوض مان پاڻي پي، هت منهن ڏوئي، مسجد جي صفحي ۾ هڪ نڪ تي ويهي رهيو. هو ايترو ٽڪجي پيو هو، جو هن جو سنڌ سنڌ چڙهي پيو هو — خاص ڪري هن جي ٻانهن ڪيري ڪيري ٿي ويئي هئي. اڳين نماز پڙهي، هو وري مسجد کان ٻاهر نڪتو، ۽ ڀڄا ڪندو هو هڪڙي مسافر خاني ۾ پهتو. ماني گهرائي کائي، هن سراء جي مالڪ سان گهوڙي هت ڪرڻ لاءِ ڳالهه ٻولهه شروع ڪئي. ڳالهين مان کيس اها به خبر پيئي ته سپاهي اڃا واپس ڪونه ويا هئا، ۽ ڳوٺ جي عامل وٽ وڃي لٿا هئا. هو سراء جي مالڪ کي گهوڙي لاءِ ڏوڪڙ ڏيئي، وري مسجد ۾ موٽي آيو. ڏينهن جو واپس وڃڻ خطري کان خالي نه هو. ان ڪري هو رات جو انتظار ڪندو رهيو.

سانجهي نماز پڙهي هو وري شهر روانو ٿي ويو، ۽ شهر ۾ ان وقت داخل ٿيو، جڏهن مسجدن مان سمهڻيءَ نماز جون ٻانگون اچي رهيو هيون. نئين نئين رات ۽ گهوڙي جي لوريءَ جهڙي چال هن جي ٽڪ ڪي وري چوري وڌو ۽ ننڊ هن جي اکين ۾ خيما کوڙڻ لڳي هئي. دادن سراء ڏانهن وڃڻ بدران زيبا جي محل ڏانهن رخ رکيو. محل جي دروازي تي پهريدار هن کي زنده سلامت ڏسي، هن کي حيرت مان ٽڪڻ لڳا. هڪڙي پهريدار وڌي اچي سندس گهوڙي جي واڳ جهلي ۽ چيائين: ”خدا جو شڪر آهي جو اوهين زنده سلامت آهيو!“

”ڇو؟ ڇا ٿيو؟“ دادن وڌيڪ حالتن ڄاڻڻ لاءِ اڻڄاڻ ٿي پڇيو.

”حضور خان دوران جن شهر جي چئني طرفن اوهان جي ڳولا ۾ ماڻهو موڪليا هئا، کين جڏهن کان سازش جي خبر پيئي آهي، سندس سامهون جيڪو ٿو وڃي، اهو پنهنجي سر جو خير گهرندو ٿو واپس وري.“ پهريدار پاڻ به ڪافي ڊنل ٿي ڏٺو.

”اوه..... پر کين ڪنهن ٻڌايو؟“ هن اڳ وڻندي چيو.

”ٻه سپاهي، جيڪي اوهان کي وٺڻ لاءِ موڪليا هئا. تن کي هيبت خان جي ماڻهن سخت ڦٽي وڌو هو، پر مٿا ڪونه. هو هنن کي مٿل سمجهي هڪڙي ڪاهيءَ ۾ اڇلائي ويا، ۽ پنهنجا ماڻهو انهن جي جاءِ تي موڪلي ڇڏيائين جيڪي اوهان کي وٺي ويا. ڪنهن ماڻهوءَ انهن زخمي سپاهين کي ڏسي ورتو، کين اتان ڪٽائي حضور جن اڳيان پيش ڪيائون. هنن سربستي ڳالهه ڪري ٻڌائي. وڌيڪ اوهان کي خود خبر آهي!.....“

”هون.....!“ دادن اها ”هون“ اهڙيءَ طرح ڪئي ڇڻ کيس ڪا ڳالهه ياد اچي ويئي. هن کي زيبا تي شڪ ڪرڻ لاءِ پنهنجي پاڻ تي ڪاوڙ ۽ شرمساري ٿيڻ لڳي، ۽ اهو سوچي هو هڪڙي شذر ٿيڻ لڳو ته زيبا جو پريشانيءَ کان ڪهڙو حال هوندو.

سپاهين سان گڏجي هو ڏيڍيءَ تائين آيو. ڄاڻ ڪرڻ تي جڏهن ٻانهي در تي آئي، ۽ دادن کي ڏٺائين، تڏهن ڪانئس حيرت ۽ خوشيءَ مان ڪيڪ ٺڪري ويئي، ۽ هوءَ کيس وٺي اندر آئي. ساڳئي ڪمري ۾ کيس ويهاري هوءَ اندر هلي ويئي. هن ڪمري ۾ پهچندي ئي هن جي جسم جو سمورو ٿڪ نچوڙجي سندس اکين ۾ ڀرجي آيو. سندس جسم نرم ريشمي مخمل ۽ طول وهائڻ جي گذار کي ڳوليندو، ڍرڪندو ويو، ۽ گهڙيءَ کان پوءِ هو گهري نند ۾ پئجي ويو.

زيبا جڏهن ڪمري ۾ پهتي، تڏهن ائين ٿي ڀانيو ڇڻ هوءَ پنهنجن ڪپڙن مان بيزار هئي، يا ڪپڙا منجهانئس بيزار هئا. جنهن اچل ۽ بيساختگيءَ سان هوءَ دادن ڏانهن وڌي، ان مان ائين ٿي ڀانيو ڇڻ ورهين جي وڇوڙي کان پوءِ هن پنهنجو ڪانڌ ڳولي لڌو هو. هن تقريبن ٻيئي ٻانهون مٿي ڪندي، هن آجيان لاءِ قدم اڳتي وڌايو..... پر پوءِ جڏهن هن پنهنجي مسافر کي گهريءَ نند پيل ڏٺو، تڏهن هن جون ٻانهون وري هيٺ موٽي آيون. هن جي منهن تي مُرڪ سان گڏ، هن اجنبي لاءِ آٿاهه پيار ۽ همدردي جو رنگ اچي ويو. ڪيڏو نه ٿڪل هو هن جو مسافر! هن جي دل چاهيو ته هن جي ڪنڌ هيٺان وهائو ڪڍي، کيس پنهنجي گوڏي تي سمهاري، پنهنجن

پنٺين جي ڇانو ۾ ان وقت تائين کيس ڏسندي رهي، جيسين هوءَ به هن جي نند جو حصو نه بنجي وڃي. پر هوءَ ائين نه ڪري سگهي. هوءَ محض هن کي گهوريندي، ڏسندي رهي. ڪيترو نه سکون هو هن جي منهن تي. زيبا کي ائين محسوس ٿيو ڄڻ هو نند ئي نند ۾ مرڪي رهيو هو. هن جي دل ۾ اها آس ڪر موڙي آئي ته شل اها مرڪ هن جي لاءِ هجي! ان مرڪ کي ڇهي ڏسڻ لاءِ هوءَ وڌي هن جي ويجهو آئي، ۽ اگر وڌائي هن سندس چپن تائين آندي. هن جي اگر رکڻ سان ڄڻ اها مرڪ هن جي ساري منهن ۾ ڦهلجي ويئي. هن جي کلهن کلهن شپرن جي ڇههءَ هن جي سموري جسم ۾ اهڙي چلولي ڪتڪتائي پيدا ڪري وڌي جو هن جي اکين ۾ به آس جاڳي پيو. هن جا ٻيئي آرس پڇڻ ۽ ڪر موڙڻ لاءِ مٿي کڄڻ لاءِ آڻا ٿيڻ لڳا، پر پنهنجي ڇاتيءَ ۾ جاڳيل چوليءَ کي محسوس ڪندي، حجاب ۽ حياءَ هن جي هٿن کي ڇڙڻ نه ڏنو. ڪيڏيون نه تمنائون هيون هن جي دل ۾ ان وقت! هن جي دل چيو ته هوءَ اجنبی مسافر کي سڏ ڪري چوي: ”اي ڪنور دل مسافر، تو هيءَ ڪهڙي پيڙا بخشي ڇڏي آهي، جو نه آتندي آرام نه ويهندي سکون، نه جاڳندي سک نه سمهندي آت!“

هوءَ الائي ڪيترو وقت اهي تمنائون، ڪي آسون اميدون، ۽ ڪي ڏوراپا هن جي نند تان نچاور ڪندي رهي. اوچتو دادن چرڪ پري جاڳي پيو، ڄڻ ته ڪو پوائتو خواب ڏٺو هئائين. هن پنهنجي سامهون زيبا کي پاڻ تان گهوريندو ڏٺو ته هن جي دل به ٺاڪڻين ٿي پيئي. اهڙين صدقي ويندڙ نظرن جو جواب ڏيئي به ڪهڙو ٿي سگهيو. زيبا جو هٿ پنهنجي هٿ ۾ وٺندي چيائين: ”آءُ پرديسي مسافر آهيان: خدا را اهڙين نظرن سان نه ڏس، جو آءُ پنهنجو ديس وساري ويهي رهان!“

”ڪاش، ائين ٿي سگهي!“ زيبا دل جي ڳالهه، چپن تي آئي ويئي، ۽ الائي ڇو هن جي اکين جي ڪنڊن مان لڙڪ، بي اختيار وهندا، هن جي گلن تان تڙڪندا، هن جي چولي ۾ جذب ٿيڻ لڳا. انهن لڙڪن کي ڏسي، دادن جون ٻه ٻه ويون، ڇهه ٻه ويون، ۽ هن هٻڪندي چيو: ”هي لڙڪ ڇو؟“

”پرديسي سائين، زندگيءَ جو هر سڪ، هر خوشي مون کي ميسر آهي. پر الائي ڇو، جڏهن کان توکي ڏٺو اٿم، هر خوشي ڦڪي ۽ بناوڻي ٿي معلوم ٿئي. تو الائي مون تي ڪهڙو ڦيٽو پڙهيو آهي، جو آءٌ بلڪل بي شرم ٿي پئي آهيان، جو هيئن پنهنجي دل جو حال پئي بيان ڪريان. آءٌ هڪ مغل سردار جي ڌيءُ آهيان، جيڪي گهران سو ملي سگهيم ٿو. پر هن وقت هن وقت آءٌ تنهنجي ڪنيز آهيان، زر خريد ٻانهي آهيان، جنن وٽي تن هلائينم، پر پنهنجي قدمن کان پري نه ڪر.“

دادن جي عجيب حالت هئي. هو اهو سوچڻ لڳو ته اهي لفظ درحقيقت هن ٻڌا هئا، يا زيبا جي اکين جي ڪيفيت ۽ سندس خاموشي لفظ بنجي هن جي دل ۾ ٻُرڻ لڳا هئا، ۽ گهڙيءَ کان پوءِ هن زيبا کي پنهنجي پاڪر ۾ سڌڪا پريندو ڏٺو. هن جي پهراڻ جو آڳ، هن جي لڙڪن سان پسندو رهيو، ۽ هن جي روح جي سدا بهار سڳند، هن جي چپن تان ٽپي، هن جي روح ۾ سمائجندي ويئي. ان سڳند کي دائمييت بخشڻ لاءِ هن هڪ ڊگهو ساھ ڪنيو، ۽ زيبا جو روئندڙ ساھ هن جي ساھ سان ملي هڪ نئون ساھ بنجي ويو. هو الائي ڪيتري دير، دنيا کان بيخبر ائين بت بنيا هڪٻئي جي وجود ۾ گم ٿيندا ويا. اوچتو هنن پنهنجي پويان ڪنهن جي ڪنگهڪار ٻڌي. هنن جا گم ٿيل، تحليل ٿيندڙ وجود، وري جيئرا جاڳندا جسم بنجي ويا، جن کي ڪنهن اوڀري ساھ چرڪائي وڌو. دادن پنهنجي سامهون، ويڪري پيشانيءَ ۽ سنهين مڇن سان هڪ قدآور مغل کي بيٺل ڏٺو، جنهن جي منهن ۾ ايڏي حشمت هئي، جا ماڻهن ۾ گهٽ نظر ايندي آهي. هن جي منهن تي اهڙي ڪيفيت هئي، جنهن مان اهو اندازو لڳائڻ مشڪل هو ته ان ڪيفيت ۾ پيار هو، ڪاوڙ هئي يا رڳو توڪ هئي. هن کي ڏسي، دادن زيبا کان ٿورو ڀريو هٽي بيهي رهيو.

”پرديسي، مون تنهنجي دليريءَ جون ڳالهيون ٻڌيون آهن، پر اڄ ته پنهنجي اکين سان ڏسي به ورتم.“

دادن فيصلو نه ڪري سگهيو ته اهي لفظ هن سچيءَ دل سان ٿي چيا يا ٿوڪ طور چيا هئائين. هو ڪوبه جواب ڏيئي نه سگهيو. زيبا به هيسجي ڪنڌ هيٺ ڪري بيٺي رهي؛ هوءَ بار بار اندر ويندڙ دروازي ڏانهن نهارڻ لڳي ڄڻ موقعي ملڻ تي لوه پائي اودانهن پڇي وڃڻ جي انتظار ۾ هئي.

”توڪي خبر آهي ته هڪ مغل شهزاديءَ سان ائين ڪلي طرح سان پريت وندڻ جي ڪهڙي سزا آهي؟“

دادن وري به فيصلو ڪري نه سگهيو ته ان جملي ۾ ڌڙڪو هو يا پنهنجائپ جو اظهار. پر هن پيري هن چئي ڏنو: ”آءُ هر سزا لاءِ تيار آهيان، حضور!“

”هر سزا لاءِ؟“ مغل ٿورو سختيءَ سان چيو.

”جي ها . . . هر سزا لاءِ!“ دادن جي لفظن ۾ سچائي نه هوندي به خود سپردگي ضرور هئي. هن خان دوران مجاهد خان جي لفظن جي سختيءَ کي محسوس ڪندي چيو.

”ته پوءِ ان سزا لاءِ تيار ٿي؟“ مغل سردار جي لفظن ۾ ڌڙڪو ته ضرور هو پر ڪاوڙ نه هئي.

”بندو حڪم جي انتظار ۾ آهي!“ دادن به هاڻ بيپرواهيءَ مان چيو.

”تنهنجي سزا اها آهي ته زيبا سان تنهنجو نڪاح هڪدم ٿيڻ گهرجي.“

زيبا اهي لفظ ٻڌي حياءَ کان سڄي ڳاڙهي ٿي ويئي، ۽ لوهه پائي دروازي ڏانهن پڳي، ۽ اندر هلي ويئي. دادن اهي لفظ ٻڌي وائڙو ٿي ويو. هن جي اندر ۾ عجيب جنگ چڙهي پيئي، ۽ هن هڪندي چيو: ”مگر . . .“

مجاهد خان اڳيان وڌي آيو، ۽ سندس ڪلهي تي هٿ رکندي چيائين:
 ”سنڌي جوان، آءُ تنهنجي بهادريءَ ۽ دليريءَ کان ايترو متاثر ٿيو آهيان جو آءُ
 پنهنجي نياڻي توکي نڪاح ۾ ڏيئي پنهنجي خوش بختي ٿو سمجھان.“

دادن جي ذهن ۾ جنگ جو گهمسان وڌي ويو: هن جي اڳيان اهڙو ٻه
 - واٽو هو، جتي پهچي هو ڪو فيصلو نٿي ڪري سگهيو. هن کي اهو
 خواب ياد اچي ويو، جڏهن سنڌ هن جي جيگل ماءُ جو روپ وٺي، جهولي
 جهلي کانئس سندس حياتيءَ جي بيڪ گهري هئي. ٻئي طرف زيبا جو تصور
 هو، ۽ زيبا سان گذريل گهڙين هن کي آئيندي جو خوبصورت تصور آچيو هو.
 اوچتو ئي اوچتو، ذهن جي هڪ ڪنڊ مان، آخوند نور محمد جو چهرو، باه
 جي مچ وانگر پڙڪي آيو، ۽ سندس ڪنن ۾ سندس آواز ٻُڙڻ لڳو: ”تو قسم
 کنيو آهي دادن، ته جيئين سنڌ آزاد نه ٿي آهي، تيئين تون شادي نه
 ڪندين.“ ۽ دادن چڻ ته انهن لفظن جي چَر کان تڙپندي چيو: ”نه سائين نه،
 اوهان جي وڏي مهرباني، پر اهو ناممڪن آهي!“

مجاهد خان جو منهن ٽامڻي هئي ويو. هن جو هڪڙو ڀرون مٿيو ٿي،
 ڦڙڪڻ لڳو، ۽ هن پاڻ تي جبر ڪندي چيو: ”ڇا مطلب؟“

”مون کي غلط نه سمجهو، حضور! زيبا منهنجي زندگيءَ جو حصو
 بنجي چڪي آهي، کيس حاصل ڪرڻ آءُ پنهنجا وڏا ڀاڳ سمجهندس، پر
 “.

”پر ڇا....؟“

”پر مون قسم کنيو آهي ته جيئين منهنجو وطن آزاد نه ٿيندو، تيئين
 آءُ شادي نه ڪندس....“

مجاهد خان جي منهن جو رڻ بدلجي ويو. هن جي نظرن ۾ دادن لاءِ
 پهريون ڀيرو پيار ۽ عزت گڏجي هڪ نئين ڪيفيت بنجي جهلڪڻ لڳي.
 هن وڌي سندس ڪلهن ۾ ٻانهن وجهندي چيو: ”آفرين آهي توکي، نوجوان

— صد آفرين! تنهنجي ان وطن دوستيءَ تي، تنهنجي ان جذبي تي . . . پر جيڪڏهن ان وقت لاءِ ترسياسون ته شايد زيبا کي سڄي عمر ڪناري رهڻو پوندو . . . ” مجاهد خان کي ان خيال تي ئي ڪل اچي ويئي.

دادن پهرين ته ڪوبه جواب نه ڏنو. پر گهڙيءَ کان پوءِ هن جي اکين ۾ هڪ نئين جوت، نئين چمڪ اچي ويئي، ۽ هن جون اکيون هيرن وانگر جرڪڻ لڳيون، ۽ هن چڻ پاڻ سان ڳالهائيندي چيو: ”اين نه چو، حضور! سنڌين جي غيرت جاڳي پئي آهي، سنڌين جي رت ۾ سنڌو اٿلي پيو آهي، ۽ هاڻ اهو وقت پري نه آهي جڏهن سنڌ غلاميءَ جي نيٽرن کي ڪڪ پن وانگر لوڙهي ڇڏيندي. جيڪڏهن مغل اسان جي مدد نه ڪندا تڏهن به . . .“

”پر به اسين . . . يا ظل الاهي سنڌين جي مدد ڇو ڪن؟ هروڀرو ترخانن جي سرحدن سان چيڙ چاڙ ڪرڻ به ته عقلمندي نه آهي. تنهن کان سواءِ ترخان خود به ظل الاهي جي اطاعت ڪرڻ لاءِ تيار آهن.“ مجاهد خان دادن کي ويهڻ جو اشارو ڪري، پاڻ به ويهي رهيو.

”سنڌين جو ظل الاهيءَ تي خاص حق آهي. همايون جڏهن بي يارو مددگار سنڌ پهتو، تڏهن سنڌين ئي کيس جيءَ ۾ جايون ڏنيون. ارغونن ۽ ترخانن ته کيس گهڙيءَ لاءِ به سک سان رهڻ نه ڏنو. سندس رت جا پياسا ارغون ڏينهن رات شب خون جا منصوبا گهڙيندا رهيا. سنڌين کيس هر طرح جي مدد ڪئي، سندس مهمانيون جهليون، کيس پيڙيون ڏنائون، ان ڏنائون، گاهه ڏنائون — ۽ پنهنجون جانيون پيش ڪيون. ان کان پوءِ هڪ وڏو حق اڪبر تي سنڌ جي مٽيءَ جو آهي. اڪبر سنڌ ۾ پيدا ٿيو، هڪ طرح سنڌ اڪبر جو وطن آهي. بادشاهت ۽ سلطاني دور انديشين جي ڪري جيڪڏهن هو سنڌ کي اهو مان نه ڏئي ته اها بي ڳالهه آهي. پر جنهن واءِ سندس ڪنن ۾ پراءِ وڌو، سو سنڌ جو واءِ هو، جنهن دائي کيس ڄڻايو، سا سنڌ جي هڪ سڀاڳهڙي جيگل هئي، جنهن مولويءَ سندس ڪن ۾ پهرين ڀاڱ ڏني، سو به سنڌي هو. جنهن سرزمين شهنشاهه هند کي ڏکئي وقت ۾

پناهه ڏني، اجهو، ڏٺو، آسرو ڏٺو، جڏهن ارغون ۽ ترخان سندس خون سان هولي ڪيڏن لاءِ آتا هئا — ڇا ان سرزمين جو اڪبر تي ڪو حق نه آهي؟“

مجاهد خان هڪ عجيب حيرت مان هن جا لفظ ٻڌندو رهيو؛ ۽ جڏهن هن دادن جي اکين ۾ ٻرندڙ جوت جي پويان، لڙڪن جو هڪ اڻاهه سمنڊ لهرن هڻندو ڏٺو، تڏهن هن متڪبر مغل سردار جي دل به لڙهي ويئي. هن کيس ڪلهي تي هٿ سان زور ڏيندي چيو: ”ڪاش، تنهنجا اهي لفظ شهنشاه ٻڌي ها! مون کي پڪ آهي ته هڪدم ترخان خلاف لشڪر ڇاڙهي موڪلي ها. آءُ اهو مقدمو انهن لفظن ۾ ته پيش ڪونه ڪري سگهندس. پر آءُ توکي هڪ يقين ڏيارڻ گهران ٿو ته شهنشاهه مون کي اڳي ئي اهڙو فرمان عطا ڪيو آهي، ۽ اڄ کان هڪڙي مهيني اندر سنڌ ۾ ارغونن ۽ ترخانن بدران سنڌين جو پنهنجو راڄ هوندو. وقت نهايت موزون آهي؛ سنڌي باغين جي مدد سان سنڌ کي نجاب ڏيارڻ ڏکيو نه ٿيندو. جڏهن مون اهو ڪم سرانجام ڏنو، تڏهن آزاديءَ جي پروا ئي سان گڏ هڪ ٻي به سوغات توکي اُتي ئي پيش ڪندس. پر هڪ ڳالهه ياد رک: جيڪڏهن منهنجي زيبا کي توکان ڪا شڪايت پيدا ٿي ته منهنجو نالو به مجاهد خان آهي!“

دادن جي تتل دل تي ڄڻ چنڊو پئجي ويو ۽ هو شڪر گذار نظرن سان مجاهد خان جي منهن ۾ نهاريڻو رهيو. تصور ئي تصور ۾ آزاد سنڌ هن جي ذهن تي اُڀري آئي پر الائي ڇو اهو تصور ڪجهه مڪمل نه هو، ڄڻ ڪا ڳالهه ٿيئي ان ٿيئي رهجي ويئي، ڄڻ تصوير ۾ رنگ ڀرڻ جي باوجود، تصوير مڪمل نه ٿي سگهي! شايد سنڌ جي غلاميءَ کي هاڻ ايترو وقت ٿي ويو هو جو ان جي آزادي جي تصوير ذهن تي اڀرڻ کان ڪيڀائي رهي هجي! شايد ائي ئي هوندو — هن سوچيو. شڪ ۽ گمان جي ان تروري کي هڪ ڪنڊ ۾ دبائيندي، هو به مرڪڻ لڳو ۽ چيائين: ”زيبا ته مون کي ساڻه کان پياري آهي، سائين. شل اهو ڏينهن جلد اچي، آءُ به اوهان وانگر هڪ آزاد مرد وانگر پنهنجي مردانگيءَ جو نعرو هڻي سگهان!“ الائي ڇو، نه چاهيندي به هن جي لفظن ۾ ٽوڪ ڀرجي آئي.

مجاهد خان کي اها ٿوڪ محسوس ئي ڪانه ٿي، ۽ هن چيو: ”اهو وقت آيو رهيو. تون سنڌ وڃي پنهنجي باغين کي خوشخبري ڏي ته مجاهد خان واچوڙي وانگر سنڌين جا بند خلاص ڪرڻ لاءِ اڏامندو ٿو اچي. . . پر وري متان هيبت خان جي ور چڙهي وڃين. ٻڌو اٿم ته هن تنهنجي لاءِ ٺڳن جا ٽولا چڙواڳ ڇڏي ڏنا آهن. منهنجا ماڻهو توکي اڳيرو ڇڏي ايندا. تون ڪڏهن اسهيندين؟“

”اڄ ئي. اوهان جي وڏي مهرباني، پر مون کي اوهان جي سپاهين جي ضرورت ڪانهي. هيبت خان جي ماڻهن سان آءٌ پاڻهي پنجنڊس!“ دادن هن کي يقين ڏياريو.

”چڱو، خدا حافظ ٿيندءُ!“ ائين چئي مجاهد خان ٻاهر هليو ويو.

دادن به وڃڻ لاءِ دروازي ڏانهن وڌيو ته زيبا وري اندران هلي آئي. هن جي اکين ۾ اڄ چڻ سرهاڻ چڙهي آئي هئي. هن ڪن لائي سڀ ڳالهين بيهي ٻڌيون هيون، ۽ هوءَ دادن جي منهن ۾ نهاري اڪيون جهڪائي بيهي رهي. دادن کي به هي وچوڙو ڪاڻڻ لڳو، جو ٻين سمورن وچوڙن کان نرالو هو. هن جي دل چيو ته هو چئي ڏئي: ”زيبا، منهنجي جان، وطن جي سڏ مون کي مجبور ڪري وڌو آهي، نه ته منهنجي دل کي هت ٻيڙيون پئجي ويون آهن!“ هن ڪجهه چوڻ لاءِ چپ چورڻ گهريا ته زيبا اگر ڪٿي چپن تي رکيس.

”مون کي سڀ خبر آهي. ڏٺي ساڻي ٿيندءُ پر مون کي وسارجانءِ نه!“ ائين چئي ته ويئي، پر پوءِ اچي سڏڪن ۾ پيئي. دادن کي پاڪر وڌس، ۽ پوءِ ڪي مدتون، ڪي صديون هن کي آت ڏيندي، پريائيندو، پرچائيندو رهيو، ۽ پوءِ جڏهن هن موڪلايو، تڏهن زيبا جي لڙڪن ۾ مرڪ جهرمر لائي ڏني هئي.

11

ليلي سنگهار کان سنڌ وسارائي ڇڏي. ليلي جي پاڪر ۾ سنگهار کي پنهنجي وجود جي ئي سڌ نه رهندي هئي. جڏهن سرهڻي مير بحر کيس ڪينجهر جي ڪپ تي تماچيءَ واري ماڙي کولي ڏني، تڏهن هو پنهنجي پراڻي يار سنگهار کي سڃاڻي نه سگهيو. هن جي اکين ۾ جو ڪجهه هو، سو هن پنهنجي سنگتيءَ جبل جي جهانگيءَ جي اکين ڪڏهن به نه ڏٺو هو. هن ائين ڀانيو ڄڻ ته سنگهار ڪا ڳالهه ياد ڪرڻ جي ڪوشش ڪري رهيو هجي ۽ سنگهار سرهڻي جي اکين جي آڏيءَ ڀڄا کان تنگ اچي، ماڙيءَ کان ٻاهر اچڻ ئي ڇڏي ڏنو. هن کان هر ڳالهه وسرندي ٿي ويئي — ڀاڳل، جنهن لاءِ هن جو روح آڻو هوندو هو، اها به هن جي من جي ڪنهن ڪنڊ ۾ پند پھڻ بنجي ويئي هئي. هو جڏهن ليلي کي ڪٿي هتي پهتو هو، تڏهن هنکي فقط ايترو ياد هو ته مرزا اقي هن جي هٿن مان نڪري ويو هو، ۽ آخوند صالح ۽ نٿي جو بدلو وٺي نه سگهيو هو. ان هار ان شڪست هن کي پاڻ — ڌڪارڻ جي ڪُڻ ۾ ٻوڙڻ شروع ڪيو، جنهن کان پاڻ بچائڻ لاءِ هن ليلي جي جسم جي رنگينن ۾ هٿوراڙيون هڻڻ شروع ٿي ڪيون. ڪُن جنن پوءِ تنن اونهو ٿيندو ٿي ويو، ۽ پوءِ انڊلٺ جا ست ئي رنگ ڄڻ هن جي اکين کي ڪيرو ڪري، هن کي اٿاهه اوندهه ۾ گهليندا لوڙهيندا ٿي ويا.

ليلي به ڄڻ هن ۾ ڪجهه ڳوليندي ٿي رهي: هن جي اکين ۾ هن جي ٻانهن ۾ هن جي منهن جي هيٺانهين ۽ مٿانهين ۾ هن جي ڇاتيءَ جي وارن ۾ — الائي ڇو هن کان هڪ هلڪي اڻ لکي آه نڪري ويندي هئي. ڪجهه به نه پائيندي به، هن ان ڳولا، ان تجسس کي ڇڏڻ ٿي گهريو. هوءَ وري وري هن جي اکين ۾ نهارڻ لڳندي هئي، من اهو سڀڪجهه کيس ملي وڃي، جنهن جي هن کي ڳولا هئي. اهو سڀڪجهه نه ملندي به هن اهو ڪجهه وڃائڻ ٿي گهريو، جيڪو هن کي حاصل هو. ان ڪري هوءَ گهڙيءَ لاءِ به سنگهار کي پاڻ کان جدا ڪرڻ لاءِ تيار نه هئي. الائي ڇو هن کي اهو خيال ستائيندو هو ته جيڪڏهن سنگهار ماڙيءَ مان نڪتو ته وري موٽي نه

ايندو. هوءَ هزار بهانا بنائي هن کي ٻاهر نڪرڻ کان روڪيندي هئي. سرهيو جڏهن اچي سڏ ڪندو هو، تڏهن هن جي هٿن ۾ هڌڪ پئجي ويندو هو، ۽ هوءَ ڪو نه ڪو انگل ڪري سنگهار کي روڪي ڇڏيندي هئي. هن کي اهو خيال بار بار ايندو هو ته سرهئي سان ملڻ سان هن کي وري نه سنڌ ياد اچي وڃي، هن کي وري نه آخوند صالح ياد اچي وڃي — ۽ اهي ڳالهيون هن جي ذهن تان ميسارڻ لاءِ هن ڇا ڇا نه جتن ڪيا هئا!

هن کي هڪ ڀيرو به اڏڪو ستائيندو هو، سو امير خان جي جاسوسن جو. آسپاس ترخانن جون ننڍيون ننڍيون ڇانوڻيون هيون. خود ڪينجهر تي ميربحرن ۽ مهائڻن کان محصول اڳاڙڻ لاءِ روزانو ترخانن جو هڪ جتو ايندو هو. هنن جي گهوڙن جي سڀن جو آواز ٻڌندي ئي، هن جي دل دهلجي ڌڙڪڻ لڳندي هئي. ست راتيون ۽ ست ڏينهن ته هن اکين تي ۾ ڪاٽي ڇڏيا هئا. ان جي ابتڙ سنگهار، جنن پوءِ تنهن هڪ عجيب گهر ۾ گهرجندي ٿي ويو، ۽ هوءَ هن جي ننڍاڪرين اکين ۾ ڪنهن عجيب پيڙا جا پاڇولا ڏسندي رهندي هئي. هوءَ چاهيندي هئي ته پنهنجي نرم نرم آڱرين سان هن جي منهن تي ٿڌڙا ڪڍي، اها پيڙا لاهي ڇڏي. هن جي اکين تي آڱريون ڌريندي، هوءَ سوچيندي هئي ته هنن اکين ۽ هنن اکين ۾ ڪيترو نه فرق هو: هنن اکين ۾ پيڙا سان گڏ ٿڪ جو احساس آهي، هنن اکين ۾ پيڙا سان گڏ نثرتا جي باهه هئي. الاڻي ڇو تڏهن به هوءَ ان نثرتا جي باهه کي ڇهي ڏسڻ جي آرزو روڪي نه سگهندي هئي. هن پنهنجي آڱرين جي چهنڀڙين ۾ ان نثرتا جي باهه جو سڪ محسوس ڪرڻ ٿي گهريو. پر نثرتا بدران هنن اکين مان هن جي آڱرين ۾ هڪ اهڙي جلن جي پاونا ٿيندي هئي، جنهن ۾ سياري جو ساڙ هوندو هو، ۽ پوءِ هن کي پنهنجي وطن جون برف پوش چوٽيون ياد اچي وينديون هيون. هن جو سڄو بدن ڪانڊارجي ويندو هو، هوءَ ڏڪندي ڏڪندي، ان نئين شيءِ لاهڻ لاءِ، سنگهار جي پاڪر ۾، ڪنهن هيسيل ٻار وانگر ڪرونبڙي تي سمهي رهندي هئي.

صبح جي پهر، ڪينجهر جي ڇاتيءَ تي لڏندا لمنڊا، جڏهن واهوندا ورندا هئا تڏهن ليليٰ کي ڪنهن جي اچڻ جو گمان ٿيندو هو، ۽ هوءَ هر

آهت، هر ڪڙڪي تي سنگهار کي اڃان ئي زور سان چنبڙي پوندي هئي. هنن کي آئي اٺ ڏينهن ٿي ويا هئا، ۽ هري هري ٿي ليلی جي دل مان امير خان جي اچڻ جو پڻ لهندو ٿي ويو، ۽ هوءَ اهو سوچي رهي هئي ته اڄ جڏهن سرهيو کين ڪينجهر جي سير جي دعوت ڏيڻ ايندو تڏهن هوءَ انگل ڪري سنگهار کي هلڻ لاءِ زور پريندي، ۽ ڪينجهر جي ڀيٽ تي هندوري جا لوڏا کائيندي، هوءَ پنهنجي وارن کي آزاد ڇڏي ڏيندي. پر ان ڏينهن سرهئي جي آواز بدران گهوڙن جي هٽڪارن ۽ سببن جي پڙاڏن هن جي اندر ۾ آندڙ مانڏ لائي ڏني. پهرين ته هن نند پيل سنگهار جي پاڪر ۾ سمانجي، انهن آوازن کان نتائي سمهي رهڻ جي ڪوشش ڪئي پر جڏهن اهي آواز بنهه ويجهڙا پوندا ويا، تڏهن هن سنگهار کي جاڳائڻ ئي مناسب سمجهيو. سنگهار الوت نند ۾ هو، جنهن مان هن جاڳڻ ٿئي گهريو. جڏهن ليلی هن کي جاڳائڻ لڳي، تڏهن هن عادت موجب ليلی کي چڪي ويجهي آڻڻ لاءِ ٻانهن کي سيرڻ جي ڪوشش ڪئي، پر ليلی سندس ڪن ۾ پڻ پڻ ڪندي چيو: ”جان، ڀانيان ٿي ته ٻاهر امير خان اچي پهتو آهي“

هو چرڪ ڀري اٿي ويٺو. عين ان وقت ماڙيءَ جي در تي ڪڙڪو ٿيو. الاڻي ڇو سنگهار جي ننداڪرين اکين ۾ اهڙي چمڪ اچي ويئي، جنهن مان ليلی ائين ڀانيو ڄڻ هن کي سڀڪجهه وري ياد اچي ويو هو، ۽ هو پنهنجي پاڻ تي مرڪي رهيو هو. در تي ٻيو ڀيرو ڪڙڪو ٿيو، ۽ سنگهار آرس پڇي اٿي بيٺو. ڪنڊ ۾ رکيل ڀالو ڪنڊي، هن ليلی جي کاڌيءَ کي هٿ سان مٽي ڪنڊي، سندس اکين ۾ گهوريندي چيو: ”جيئرو هوندس ته امير خان ته ڇا، سمورن ارغونن ترخانن جي لاشن کي لتاڙي وري توکي ڪٿي هليو ويندس. پر جي مري ويس ته مٿن تي ميار نه ڪج“ ليلی هن جا لفظ ٻڌي، هن کي چنبڙي پيئي ۽ سڌڪا ڀري روئڻ لڳي.

سنگهار ڀالو سنڀالي دروازي تائين آيو. گهوڙن جي هٽڪارن مان ئي سمجهي ويو ته امير خان هيل وڏو لشڪر سانباهي آيو آهي. هن چو طرف نهاري اندازو لڳايو ته ترخانن کي دروازي ڇڏڻ کان سواءِ ٻي ڪا واھ ڪانه هئي. ماڙيءَ جون ڀتيون ايتريون اوچيون هيون جو ڪو ترخان ان تي چڙهڻ

جي همت ڪانه ڪندو. پٺيان ته ڪينجهر هئي، سو اتان به ڪنهن ترخان کي همت ڪانه ٿيندي. هن لاءِ به هڪڙي راهه کليل هئي ته هو ماڙيءَ جي ڪڏ تي چڙهي، پٺئين پاسي ڪينجهر ۾ ٽپو ڏئي، ۽ جي بخت ساڻ ڏنس ته مير بحرن مان ڪو ساڻي هن جي واهر ڪندو. پر اهو خيال ايندي ئي هن سوچيو ته ليلی ڇا سوچيندي ته کيس امير خان جي حوالي ڪري، پاڻ پنهنجي ڪل بچائي پڇي ويو. اهو خيال اچڻ سان ئي پڄڻ جي راهن تي سوچڻ ئي ڇڏي ڏنائين. هن کي امير خان جي خيالن جي به ڄڻ سڌ هئي، ۽ هن کي پڪ هئي ته جيڪڏهن هو امير خان سان ليلی جي عيوض پنهنجي جان جو سودو ڪري تي امير خان خوشيءَ سان اهو سودو قبول ڪندو. پر اهو خيال به هن لاءِ ايترو گڏو ۽ ڪجسو هو جو ان تي سوچڻ به نٿي گهرائين. فقط هڪڙو ئي طريقو هو ته ترخانن سان وڙهندي، ڪو گهوڙو هٿ اچي وڃي، ۽ هو ترخانن جي نرغي مان نڪري وڃي.

دروازي جي ڀر ۾ بيهي هو دروازي تٽڻ جو انتظار ڪرڻ لڳو. دروازو ڪافي مضبوط هو. ترخانن هڪ بند ڪئي دروازي تي ڦهڪائڻ شروع ڪيو. پنجن - اٺن ڌڪن کان پوءِ دروازي جو هڪڙو ٽاڪ ٽي ٽڪر ٿي ويو، ۽ پوءِ هڪ ئي ڌڪ سان سمورو دروازو چوٽن کان نڪري ويو. جڏهن دروازو ڪريو، تڏهن دروازي سان گڏ پنج - ڇهه ترخان بند سوڌا اچي ٻوٽ ڀر ڪريا. هنن جي پويان ترخان اگهاڙين ترارين سان اندر ڌوڪيندا آيا. سنگهار جو ڀالو، هڪڙي ترخان جو پيٽ چيري، وٽ کائي ٻئي ترخان جي ران ۾ چڙهي پيو. ٻيئي ڄڻا رڙ ڪري اتي ئي ڪري پيا. سنگهار جو ڀالو هنن جي جسم ۾ ئي رهجي ويو. هن جهٽ ڏيئي ڪرندڙ ترخان جي هٿ مان ترار ڦري ورتي، ۽ ايندڙ ترخانن سان وڙهندي ٻاهر نڪرڻ جي ڪوشش ڪرڻ لڳو. ترخانن جو هڪ سيلاب اندر ڌوڪيندو ٿي آيو ڄڻ هنن کي ڪنهن وڏي لشڪر سان مقابلو ڪرڻو هو. هن سيلاب کي روڪڻ سنگهار لاءِ ناممڪن هو. هو فقط اها ڪوشش ڪرڻ لڳو ته سوڙهي ڏيڍيءَ مان نڪري کليل ميدان ۾ پهچي وڃي.

سنگهار جي ترار ترخانن تي ائين ٿي ڪڙڪي ڄڻ ترار ۾ ساھ پئجي ويو هو. ترخان ڪرندام، نت نئين ڪوششن سان اندر اچڻ جا جتن ڪرڻ لڳا. سنگهار دروازي جي هڪ پاسي کان ايندڙ ترخان ڏانهن اهڙي ٺوھ وڌي جو هڪ ترخان ڪلهي وٽان ڪپجي پورا ٻه اڌ ٿي ويو. ٻيا ترخان سراپجي هن جي اڳيان هڻي ويا، ۽ سنگهار ميدان ۾ نڪري آيو. پر ميدان ۾ پهچي هن محسوس ڪيو ته اهائي هن جي غلطي هئي. سامهون گهوڙيسوارن جو هڪ جٿو گهيرو ٺاهي، ڀالا آيا ڪري هن ڏانهن وڌڻ لڳو هو. جيسين هو سوچي، تنهن کان اڳ هڪ ٿلهي نوڙ جي سرڪ ساهي هن جي مٿان ڪري ۽ ڪلهن جي ڏورن وٽ پهچي، هن کي پنجوڙ وانگر جڪڙي ويئي. چڪ اچڻ تي هو پاڻ سنڀالي نه سگهيو، ترار هن جي هٿ مان ڇڏائجي ويئي، ۽ هو پٺن پر وڃي ڪريو. نوڙ هن کي ٺونئين مٿان، اهڙو قابو ڪري ڇڏيو، جو چڪ اچڻ تي ٺونئين کان هيٺ جون ٻانهون ڪريون ٿيڻ لڳيون. هن پاڻ سنڀالي اٿڻ جي ڪوشش ڪئي، پر سرڪ ساهيءَ واري ترخان پريان ئي نوڙ کي چڪ ڏني، ۽ هو وري پاسي پر ڪري پيو. ترخان کي هاڻ تماشو ٿي آيو، ۽ هو هڪ وڏو گهيرو ٺاهي بيهي رهيا. نوڙ واري ترخان وري پنهنجي هٿ کي جهٽڪو ڏنو؛ سنگهار جون ٽنگون ريتيءَ تان ٽڙي اڳتي گهلجي ويون، ۽ هو اونڌو ٿي ڪري پيو. ترخان ۾ تهڪڙو مچي ويو. نوڙ واري ترخان کي ڄڻ رونشو سُجهي آيو، ۽ امير خان ڏانهن نهاريندو، آهستي آهستي نوڙ کي چڪڻ لڳو. سنگهار جا گوڏا، ٻانهون، ڇاتي ۽ منهن گهلجڻ سان، ريتيلن پٿرن سان گسندڙا، گهڪندا رهڙجڻ ۽ چلجڻ لڳا. هن کي پڪ ٿي ويئي ته امير خان هن کي ائين گهلائي، يا گهوڙي جي پُچ سان ٻڌي مارائڻ ٿو گهري. ترخان وري گهوڙي کي پوئتي هٽائيندي، ٿوري چڪ ڏني؛ سنگهار کي ائين محسوس ٿيو ڄڻ هن جي ڇاتيءَ جا وار ڪنهن چڪ ڏيئي پٽي ورتا، هن جو هيٺيون چپ هڪ چهبندار پٿر ۾ لڳي اڌ وڍجي ويو. هن کي پنهنجي ئي رت جو ڪارو ڪارو سواد زبان تي محسوس ٿيو. گهڙيءَ لاءِ هن جو سمورو بدن چاهي وانگر سيٽجي ڪانڊارجي ويو. جيسين ترخان ٻي چڪ ڏني، ان کان اڳ هن ڪوشش ڪري پيئي هٿ رسي ۾ کڻائي ڇڏيا. هڪڙي گوڏي کي ڌرتيءَ ۾ کڻائيندي، ٻئي گوڏي کي ٿورو پيٽو ڪندي، هن هڪ اونهو ساھ ڪنيو، ۽

ٻانهن کي هيٺ جنبش ڏني. رسي وارو ترخان ان چڪ لاءِ بلڪل تيار نه هو ۽ گهوڙي جي ڳچيءَ مٿان بولائي ڪائيندي اچي ٻوٽ ۾ ڪريو. رسو هن جي هٿ مان ڇڏائجي ويو. جيسين ترخان اٿي سڌو ٿئي ۽ وري رسي کي کڻي، تيسين سنگهار ڳوڏن ۾ سڌو ٿي، رسي کي پاڻ ڏانهن ڇڪي ورتو. پيٽ وٽان رسي کي ڍرو ڪندي، هن سرڪ ساهي کولي وڌي. ترخان جا ٽهڪ بند ٿي ويا. ۽ هنن جي ڏسندي سنگهار اها ئي سرڪ ساهي پنهنجي مٿان ورائيندي هٿ کي هلڪو اشارو ڏنو. سرڪ ساهي امير خان جي مٿان وڃ وانگر ڪڙڪي، سندس چيلهه وٽ ڪُڀي ويئي. سنگهار جي هٿ وري جنبش کاڌي، ۽ امير خان گهوڙي تان پٽجي، گهوڙي جي هڪ پاسي، مٿي ۾ اونڌو لتڪي پيو. ۽ سندس هڪڙي ٽنگ، جنهن جو پير ٻئي پاسي رکيب ۾ پيل هو، رکيب سڌو مٿي ڪڇي ويئي. عين ان وقت هڪ ڀالو سنگهار جي ڪلهي جي ڦڻ ۾ ڪُڀي ويو، ۽ هو ٻوٽ ۾ وڃي ڪريو. ترخان ٽرايون ڪڍي هن کي ڦري آيا. هڪڙي ترخان امير خان کي اٿاري، رسي کان آزاد ڪرايو. امير خان چپ چاپ هلندو، سنگهار جي مٿان اچي بيهي رهيو. سندس اکين ۾ ڪاوڙ ڇپيون ڪڍڻ لڳي هئي — ۽ پوءِ هن هٿ وڌائي، ڪريل سنگهار جي پٺ مان ڀالو ڪڍي ورتو. پنهنجن ماڻهن کي اشارو ڪري، هو وري پنهنجي گهوڙي ڏانهن موٽي آيو. ترخان سنگهار کي چوڪيو ٻڌي، کيس اڳيان ڌڪيندا، ماڙيءَ ۾ داخل ٿيا.

امير خان ليليٰ جي چائنٺ لنگهي، دروازي کي ڪُنڊو هڻي ڇڏيو. ۽ هڪ ٽڪ ليليٰ کي ڏسندو رهيو. ليليٰ دروازي کي پٺيري، وهائي کي پاڪر پائي، لپتي پيئي هئي. سڌڪن جي ڪري هن جو سڄو بدن لڏي رهيو هو. امير خان کي ائين محسوس ٿيو ڄڻ ليليٰ سان گڏ هن جي دل جي سموري ڪائنات لڏي رهي هئي. ليليٰ جا وار ڳچيءَ تان وري وهائي تي ويڙهجي ويا هئا. ۽ سندس ڪلهن سنهي مليل جي پهرائ مان ائين جهلڪي رهيا هئا، ڄڻ رنگ جي ڪا وير لهي چڙهي رهي هئي. امير خان ڪيترو وقت ان

مرمين سڏڪندڙ جسم مان ڦٽندڙ حُسن کي ڏسندو رهيو. هن کان رهيو نه ٿيو، ۽ هن هري هري چيو: ”جان“

ان لفظ جي ڳوراڻ ۾ امير خان جي سموري هستي سميتجي آئي. ان ڳوراڻ ليليٰ جي سڏڪن تي چڻ باهه تي تيل وارو ڪم ڪيو، هن جو پاڪر وهائي ۾ وڌيڪ سوڙهو ٿي ويو. امير خان پنهنجو ڪمر بند ڪولي، ترار سوتو در جي ڪنڊي ۾ تنگي ڇڏيو، ۽ وڏي ليليٰ جي مٿان بيهي رهيو. خداوند! تو هي حسن چو خلقيو؟ پهاڙ جي گهيري ۽ وارن جي سرحد تي ليليٰ جو جسم هن کي ايترو حسين معلوم ٿيو، جو هن کان وڌيڪ ضبط نه ٿي سگهيو، ۽ هن پنهنجا چپ ان ڪپ ۾ ڪپائي ڇڏيا. ليليٰ جي جسم جو ڌڪو اوچتو بند ٿي ويو، ۽ هن سٺ ڏيئي جيئن اٿڻ جي ڪوشش ڪئي. تيئن امير خان جو پاڪر سندس جسم کي وڻ ويڙهيءَ وانگر ويڙهجي ويو. امير خان جون پانهون هن جي چاٽيءَ تي منڊيڻو ٺاهي ويون، ۽ هن جا هٿ هن جي ڪُچن ۾ ڦهلي ويا. هن جا چپ سندس ڳچيءَ ۽ ڪلهي جي لاهيءَ تي ٽرڪڻ لڳا ۽ هن جي جسم جي اجهل آڳ ۾ جلڻ لڳا. پر ليليٰ نانگ وانگر پنهنجي بدن کي ڪوئيندي، هن جي پاڪر مان نڪري، هن جي سامهون بيهي رهي. هن جي اکين ۾ ڳوڙهن جو ڌنڌ هو، ۽ ان ڌنڌ جي پويان هن جون اکيون چڻ ٻه مشعلون پري رهيون هيون. انهن اکين کي امير خان ڪڏهن به روئندو نه ڏٺو هو؛ هن انهن ۾ محبت ڏني هئي، ارڏائيون ۽ البيلائيون ڏٺيون هيون، دليريءَ جا سنيها ۽ ويڻ ڏٺا هئا، پر هن لڙڪن جي طوفان ۾ ٻرندڙ سرخ مشعلون نه ڏٺيون هيون. امير خان انهن شعلن ۾ وڌيڪ نهاري نه سگهيو. هن جي اندر ئي اندر ڪنهن شيءِ جي پڇي پوڻ جو پڙلاءُ، سندس جسم ۾ هڪ سرد لهر بنجي داخل ٿيو ۽ هن کي پنهنجو سمورو وجود سن ٿيندو، ڪيرو ٿيندو محسوس ٿيو. ان ڪيرائيءَ کان بچڻ لاءِ هن وري ڳالهائڻ جو سهارو ورتو.

”جان اسين اچي ويا آهيون.“

ليلي ڪوبه جواب نه ڏنو. هوءَ لڳاتار هن کي گهوريندي رهي. لڙڪن جي ڌنڌ مان هاڻ نفرت جو چوهو اٿي ليڪا پائڻ لڳو هو.

”جان، اسين هن سنڌيءَ کي اهڙي سزا ڏينداسون جو زمانو اسان جي انتقام کان ڪنڻ لڳندو..... جان، اسان جو آغوش تنهنجي لاءِ بيقار آهي.....“

ليلي جي اکين جو ڌنڌ صاف ٿيڻ لڳو، ۽ پيءُ گهڙيءَ هن پنهنجي ڪمريند مان سنهو خنجر چڪي ڪڍيو، ۽ امير خان تي اُڀري آئي. سندس لفظ باهم جا آلا بنجي امير خان کي ساڙڻ لڳا! ”بزدل، نامرد، خوني.....“ منهنجي ويجهو آيو آهين ته هي خنجر تنهنجي سيني جي پار هوندو..... آءُ تو جهڙن سوين ترخان سردارن تي هڪ سنڌي پورهيت کي ترجيح ڏيان ٿي، جن ۾ سچائي آهي، سڪ آهي ۽ دليري آهي..... تون ته ڪٿو آهين..... ڪٿو...“

هن الائي ڇا ڇا چوڻ ٿي گهريو، پراوچتو امير خان سندس خنجر واري ٻانهن ۾ کڻي هٿ وڌو، ۽ سندس ٻانهن موڙي پويان ورائي ڇڏي. سور کان ليليٰ کان ڪيڪ نڪري ويئي، ۽ خنجر سندس هٿ مان ڪري پيو. امير خان جي تن بدن ۾ باهم لڳي ويئي هئي، ۽ هن ڌنڌ ڪرتيندي چيو: ”ليليٰ، اسين تنهنجي حُسن جي خيال کان توکي ايڏائڻ نٿا چاهيون. تون هڪ ڀيرو هڪ سنڌيءَ اڳيان اسان جي بيعزتي ڪري چڪي آهين. پر هن سنڌيءَ کي اسين تنهنجي اکين اڳيان اهڙي سزا ڏينداسون جو وري تو کي ڪنهن سنڌيءَ جي نالي وٺڻ جي جرأت نه ٿيندي..... تنهنجي هن جوانيءَ ۽ هن حسن جو قسم، اسين اهوئي خنجر تنهنجي سيني جي پار پهچائي ڇڏيون ها، جيڪڏهن اسان کي اهي ڏينهن ياد نه هجن ها، جڏهن اسان تنهنجي حسن کي ڏسي پنهنجو هوش حواس وڃائي ويٺا هئاسون! ياد ڪر ليليٰ، اهو ڏينهن، جڏهن تو غلامن جي قطار ۾ ٻاڏائيندڙ اکين سان اسان کي اهڙو ناپو ڏٺو، جنهن کي اسين نظرانداز نه ڪري سگهياسون، ۽ ياد ڪر اهي ڏينهن جڏهن اسان تنهنجي هر خواهش جو احترام ڪيو..... تنهنجي پاءُ کي خريد

ڪري، آزاد ڪري، ترڪستان واپس موڪليو؛ تنهنجي پيرسن پيءُ کي
قنڌار جي قيدخاني مان آزادي وٺائي ڏني ۽ اڄ تون... ليلي... تون...“

امير خان کي به الائي ڇا ٿيو؛ هن جو گلو پرڃي آيو، ۽ هن جي اکين ۾
لڙڪ اچڻ لاءِ آتا ٿيڻ لڳا. هن کي اهي ڏينهن ياد اچي ويا، جڏهن امير خان
بهادر سردار هوندي به جنگ جهيڙي، ظلم ۽ غارتگيءَ کان نفرت ڪندو
هو، ۽ هن سموري زندگي ليلي ۽ ادراڪيءَ جي محبت ۾ گذارڻ جو پڪو
پيم ڪيو هو. جڏهن سنڌين جون بغاوتون زور وٺنديون ويون، ۽ سنڌين
خلاف ڪاروائيون ڪندي، جڏهن ٽڪجي پوندو هو، تڏهن ليلي جي هنج
۾ هن کي دنيا جون سموريون برائون، لڙائيون ۽ جنگيون وسري وينديون
هيون. هو کلي ليلي کي چونڊو هو ته هونئن ته جهاد الله سائين طرفان فرض
آهي، پر حق تي مسلمان جهاد في سبيل الله ۾ پنهنجي جان ڏيڻ لاءِ تيار ٿيڻ
ٿا جو هنن کي جنت ۾ ليلي کان به سهڻيون حورون ۽ انگوريءَ کان بهتر
شراب ملڻ جي پڪ هئي. ليلي شوخيءَ مان چوندي هئي: ”ڇا مون کان به
ڪا حور وڌيڪ سهڻي ٿي سگهي ٿي؟“ ۽ هوءَ رُسي ويهي رهندي هئي. امير
خان هن کي پرڇاڻڻ لاءِ هزار جتن ڪندو هو. ان وقت ۽ هن وقت جي وچ ۾
رت جا درياءُ هن جي سمورن نازڪ ۽ لطيف احساسن کي لوڙهي ويا ها.
سنڌين جو ميرانهڙو ڳاڙهو رت، جنهن جي رنگ تي سنڌوءَ جي پريڻ
ڪناري تي ٻڌندڙ سج مان ڦٽندڙ شفق جو گمان ٿيندو هو. هاڻ هن جي
خوابن تي سوار ٿي چڪو هو. پر انهن خوابن ۾ هن کي پنهنجو رت به
گڏجندو، مسجندو، وهندو نظر ايندو هو. ۽ خوابن جي ان ڌنڌ ۾ به
اڏول هستيون هن کي بار بار نظر اينديون هيون — سنگهار هن جي پيءُ
جو قاتل، ۽ سوڍو، هن جي محبت جو قاتل! انهن ٻن شخصن جي خواب ۾ اچڻ
سان هن کي ٿياس تي ٽنگيل پنهنجي پيءُ جو لاش نظر ايندو هو ۽ سليمان
جون ڊپ ۽ بي اعتباري کان قاتل اکيون هن کي گهوڙن لڳنديون هيون، ۽ هو
ان اوڻاري مان، پگهر ۾ شم تي چرڪ پري آئي ويهندو هو.

اهي خيال ايندي ئي، هن ليلي جي ٻانهن کي ڇڏي ڏنو، ۽ کيس ٻاهر
هڻڻ جو اشارو ڪيو. اميرخان جي اکين ۾ جيڪي ڇاپاٽون هيون، ليلي انهن

۾ نهارڻ جي ڪوشش ڪندي، ڪنڌ نورائي، هن جي اڳيان هلندي، دروازي کان ٻاهر هلي آئي. ماڙيءَ جي اڳنڌ ۾، زخمن کان چور سنگهار چوڪيو ٻڌل هو. ڏهاڪو ڪن ترخين ۽ پالن سان مٿس پهرو ڏيئي رهيا هئا. سنگهار جا ڪپڙا سندس ئي رت ۾ رڱجي، بدن سان چنبڙي پيا هئا. سندس ساڄي ڪلهي ۾ لڳل پالي جي ڦاٽ مان رت اڃا تائين سڙهون ڪري وهي رهيو هو. سندس شبيهه ايتري چرڪائيندڙ هئي، جو ليليٰ هن کي ڏسندي هڪ هنڌ ڄمي ويئي ۽ پوءِ اتي ئي مولهوتو ٿي ڪري پيئي.

امير خان کيس پنهنجي ٻانهن ۾ کڻي ورتو، ۽ هڪ ترخان کي پائي آڻڻ لاءِ چيائين. هڪ ٻئي ماڻهو کي هن هڪ ٿلهي سيخ تپائي آڻڻ لاءِ چيو. جڏهن ليليٰ کي هوش آيو، تڏهن هن پاڻ کي هڪ موڙي تي ويٺل ڏٺو: امير خان جي ٻانهن سندس ڪلهن آڏو هئي، ۽ سوين ترخانن جون اکيون حيرت مان هن جي حسن جا ڏيک پري رهيون هيون. اميرخان ڄڻ ته هن جي حسن کي عام بنائي، هڪ عجيب اطمينان محسوس ڪري رهيو هو. سامهون سنگهار چوڪيو ٻڌل هو. سندس اکين ۾ ڪا مرڪ موٽي آئي هئي: رت جي ڳاڙهاڻ ۾، هن جي اکين جي لال لال مرڪ ليليٰ جي اندر ۾ ويو وجهڻ لڳي. هن جي دل ان مرڪ کي پي وڃڻ لاءِ اُڇلون ڏيڻ لڳي، هن جي جسم ۾ اهڙي ٽڙڪڻي اچي ويئي، جو ان کي امير خان جو پاڪر به روڪي نه سگهيو. پوءِ هن جيڪي ڏٺو، ان تي هن کي اعتبار ٿئي آيو: هڪ ترخان ٿلهي تتل سيخ کي ڪاٺ جي ڳن کان جهليندي، سنگهار جي سامهون اچي بيهي رهيو. امير خان ليليٰ کي پاڪر ۾ سوڙهو ڪندي چيو: ”سنگهار تو منهنجي پيءُ کي تياس تي تنگايو هو، ۽ مون ان وقت ئي توکان بدلي وٺڻ جو قسم کنيو هو. مون سوڍي جي بغاوت جي خيال کان، ان جي پوئواريءَ ۾ پئي دير مدار ڪئي، ۽ هاڻ آءُ توکي تياس تي ايتو تنگائي سگهان ٿو، توکي گهوڙن جي پڇن ۾ ٻڌائي، چيرائي مارائي سگهان ٿو، هاڻيءَ جي پيرن ۾ لتاڙائي مارائي سگهان ٿو. ائين به ڪري ٿو سگهان ته تنهنجو سنڌ سنڌ، انگ انگ ڪري ڪپيان ۽ ڪتن جي حوالي ڪريان. پر تنهنجو ڏوهه انهن سڙن کان به وڌيڪ سنگين آهي، تو اسان کان ليليٰ کي جدا ڪيو. ان جي سزا توکي

اهڙي ملڻ گهرجي، جو موت اُن اڳيان ڪائي سزا نه هجي، ڇو تون پنهنجي لاءِ ڪهڙي ٿو سزا مقرر ڪرين؟

سنگهار ڪوبه جواب نه ڏنو. هڪ ٽڪ ليلِي ۾ نهاريندو رهيو. هاڻ هن جي اکين ۾ اهڙي ڪيفيت هئي، جو ليلِي هن سان نظر ملائڻ کان ڪيپائڻ لڳي. انهن اکين کان پاڻ بچائڻ لاءِ پنهنجا پيئي هٿ منهن آڏو ڏيئي ڇڏيا. پوءِ هن سنگهار جو جواب ٻڌو.

”امير خان، پنهين کي تياس تي مون ڪونه ٿنگيو هو؛ سندس ظلمن پاڻ کيس ٿنگايو هو. سنڌين تي ظلم ڪرڻ واري هر ظالم جو اڄ نه ته سڀاڻي اهو حشر ضرور ٿيڻو آهي. سنڌ ۾ رڳو آءٌ سنگهار ڪونه آهيان؛ سوين هزارين سوڍا ۽ سنگهار آهن، جي ظالمن کي تياس تي ٿنگيندا رهندا! رهي ليلِي، سو تو هن کي لُٽ جو مال سمجهيو آهي؛ منهنجي لاءِ ته هوءُ فقط هڪ وينگس آهي، جنهن جي اکين ۾ الماس آهي، جنهن جي چپن ۾ ماکيءَ جهڙو مڌ آهي، جنهن جي بدن ۾ هرڻن واري اچل آهي، جنهن جي هنڀن ۾ اهڙي هورا ڪورا آهي، جنهن کي فقط منهنجي دل ٿي سمجهي، تون ڇا سمجهندي؟ ۽ سزا — سا تون پنهنجي دل کان پڇ ته هڪ بزدل، گيدي ۽ ڪانڊر هڪ سورهيه سرويچ کي ڪهڙي سزا ڏيڻ چاهيندو!“

”بس ڪر بد زبان اوهاڻ سنڌين کي اهڙو سبق سيکاريندس جو وري صدين تائين اوهاڻ سنڌين کي زبان ڪولڻ جي جرات نه ٿيندي!“ ائين چئي هن پنهنجي ماڻهوءَ کي اشارو ڏنو. ترخان هڪ پل به نه سوچيو، ۽ هن سيخ سنگهار جي اکين ۾ سرمي جي ڪانيءَ وانگر ڦيرائي، هٿائي ڇڏي. وايو منڊل ۾ سڙندڙ ڪل جي بوءِ ڦهلجي ويئي. سنگهار جي وات مان آواز به نه نڪتو. هن جي اکين جي جاءِ تي ٻه ڪارا گهرا ٿمندڙ ڇڳهه بنجي ويا. ليلِي جي ٽڙيءَ مان اهڙي ڪيڪ نڪتي، جو ٻين ترخانن سان گڏ امير خان به ڏڪي ويو. ليلِي هن جي پاڪر مان جهرڪيءَ وانگر پڙڪو ڪائي اڏمي نڪتي، ۽ سنگهار جي پوئتي لڙيل سر ۾ پاڪر وجهي اوچنگارون ڏيئي روئڻ لڳي.

12

سوڍل ڄڻ ته پنهنجي سموري سُرَت وڃائي ويٺو. راتين جون راتيون، ڏينهن جا ڏينهن پنهنجي ڪوٺڙيءَ کان ٻاهر نه نڪتو. هڪ ئي هنڌ ويٺو رهيو، ۽ سامهون پيل اڇي جي مائيءَ ۾ نهاريندو رهيو. هن جي اکين کي پاڻ چنڀڻ وسري ويو هو. سوجهرو بدلجي اوندھ ٿي، اوندھ بدلجي سوجهرو آيو. پر هو اتي ئي ويٺو رهيو. ٻيڙو علو هن جي اها حالت ڏسي ڳڻتين ۾ پئجي ويو. هن کيس وندرائڻ لاءِ گهڻيون ئي ڳالهيون ڪيون، پر سوڍل اک به نه چنبي؛ ڄڻ هو دنيا ۾ اڪيلو هو — هن جو ڪو مٿ نه هو، ڪو ساٿي نه هو، ڪو سنگتي نه هو. هن کي ڄڻ اهو به وسري ويو ته هو ڪير هو، ڪٿي هو ۽ ڇو هو، هت ڇو آيو هو، ۽ هي سڀ ڪجهه ڇا هو. علو هن کي سڀ خبرون ٻڌائيندو رهيو؛ مرزا جان بابا جي لشڪر ڪو ٻوٽو ڪونه ٻاريو؛ مڪليءَ تي هن لشڪر ۽ مرزا باقيءَ جي لشڪر جي اڃا تائين خونريز جنگ پئي هلي؛ مرزا باقي پاڻ لشڪر جي مهنداري ڪري رهيو هو؛ هن سمورن ترخانن کي وڌن وڌن انعامن جو لالچون ڏيئي پنهنجي پاسي ڪري ورتو هو، مرزا جان بابا جي سسي اٿڻ واري کي پنهنجي ڌيءَ نڪاح ۾ ڏيڻ جو ڍنڍورو ڏياريو اٿائين؛ حد ته اها آهي جو ڍنڍوري ۾ اهو به چيو اٿس ته جو سنڌي يا ترخان مرزا جان بابا جو سر آڻيندو، ان کي ڌيءَ سان گڏ بکر جي عملداري به ڏيندو؛ هوڏانهن شهر ۾ شورش کي پنجن ڏيڻ لاءِ امير خان ڳجهه وانگر لامارا ڏيئي رهيو آهي — هزارين سنڌين کي رڳو شڪ ۾ مارائي ڇڏيو اٿن؛ اهو گهر خالي نه آهي، جنهن ۾ ترخان گهڙي مارڪٽ نه ڪري ويا هجن، ويندي سيدن تان به نه ٿريا؛ سيد علي شيرازيءَ جي پاڙي ۾ رت جا تلاءُ لڳا پيا آهن؛ سڀني کان وڌيڪ شورش ٺٽي جي شاگردن ڪئي هئي، سو سوين مدرسن کي باهيون ڏياري پٽ ڪري ڇڏيو اٿن؛ سوين شاگردن کي هاڻين جي پيرن هيٺان لتاڙي ماريو اٿن؛ آخوندن، قاضين، ملن ۽ مولوين جون ڌاڙهيون پٽائي، سندن زبانون وڍائي، کين اگهاڙو ڪري سندن لاش درياءَ ۾ لوڙهي ڇڏيا اٿن؛ جنهن گهر ۾ باغين جو شڪ ٿو پوين، ان گهر جي زالن جي سڻن ۾ پليون وجهائي، کين گهٽين ۾ ٿا گهلارائين. انهن ڦهرن ۽ ڪيسن جو ٻڌي به سوڍل

جي اکين ۾ جهپڪو نه آيو. هو هڪ ٽڪ وٺي ۾ پيل اچي دارونءَ ۾ گهوريندو رهيو هن کي ان سان ڪهڙو واسطو؟ اهي سنڌي هن جا ڇاٿين؟ هي ٺٽو هن جو ڇاٿي؟ هيءَ سنڌ ڪير آهي؟

ڏينهن گذري ويا، پر سوڍل جي حالت ۾ ڪو فرق نه آيو: سندس نرڙ تي سڀ هوندي به پگهر جا ڦڙا موتين وانگر چمڪندا رهيا. پر هڪ ڏينهن ڇاڇو علو ڊڄندو، هن جي ڪوٺڙيءَ ۾ داخل ٿيو، هلڪي ڪنگهار ڪيائين، پر سوڍل پنهنجي دنيا ۾ گم هو. ٻيڙو علو تڏهن به نه مڙيو ۽ چيائين: ”سوڍل، شاهه قاسم ارغون مرزا باقيءَ تي راتاھو ڏنو آهي. مرزا باقي محل جي دري مان ٽپو ڏيئي ڀڄي ويو آهي.“

ان خبر جو به سوڍل تي خير ڪو اثر نه ٿيو. علوءَ وري چيو: ”ان وقت سنگهار به مرزا باقيءَ جي محل ۾ گهڙي پيو هو. اوندھ ۾ هو مرزا باقيءَ تي وار نه ڪري سگهيو، ۽ مرزا باقي دريءَ مان درياءَ ۾ ٽپو ڏيئي نه ڀڄي ها ته . . .“

سوڍل ڄڻ نند مان جاڳي پيو. ”سنگهار سنگهار؟ ڪٿي آهي سنگهار؟“

ڇاڇو علو چپ ٿي ويو. هو سوڍل جي اکين کان ڊڄي ويو. هن جي پورين اکين ۾ رت اوچتو مڙي آيو هو، ۽ انهن ۾ جيڪو مڇ مڇڻ لڳو هو، سو ڏاڍو پوائتو هو.

”مون توکان سوال ڪيو، ڇاڇا علو! ڪٿي آهي سنگهار؟“

”امير خان جي ليليٰ کي ڪٿي ويو آهي، ۽ امير خان ڪيڏو ويو اٿس . . .“

سوڍل تي ڄڻ ڇت ڪري پيئي. هن جو هٿ ٽامي جي وٺيءَ تي سوگهو ٿي ويو، ۽ هن جو سمورو بدن سيٽجي ٽڪجي ويو. ٽامي جي وٺيءَ

ٽڙڪاٽ ڪري پڇي پيئي. ٿامي جو هڪ ٽڪرو هن جي هٿ جي تريءَ ۾ چڙهي پيو. اچي دارونءَ سان گڏجي هن جي هٿ مان وهندڙ رت هن جي سڻ کي ڳاڙهو ڪرڻ لڳو. ڇاڇو علو ڊڄندي اڳيان وڌيو ۽ چيائين: ”سوئل، تنهنجو هٿ ڦٽجي پيو آهي!“

سوئل اوچتو اٿي بيهي رهيو. هن جي انگ انگ کي ڪي اڃاٽيون چرون ساڙڻ لڳيون. هن جي بدن ۾ هلڪي ٽڙڪڻي پئجي ويئي، ۽ هن ڏند پيريندي چيو: ”منهنجي گهوڙي سنبراءِ!“

”شهر جا ڪجهه جوان مڙس توسان ملڻ آيا آهن، سوئل! هو چون ٿا ته تون جيڪڏهن سندن مهنداري ڪرين ته هو سنڌ تان سر گهورڻ آيا آهن!“

سوئي چڻ ورچندي چيو: ”ڇاڇا، مون چيو ته گهوڙي سنبراءِ!“

ٻيڙو علو دل ئي دل ۾ سوئل سان خفا ٿيندي، ٻاهر نڪتو. هن جي پويان سوئل به ٻاهر هليو آيو. ٻاهر ويهارو مڙس چڻ هن جي اوسيئڙي ۽ انتظار ۾ بيٺا هئا. سڀني گڏجي چيو: ”جيئي سنڌ!“

اهو آواز ايترو ڳورو هو، ايترو معصوم هو، ايترو چيچلائيندڙ هو، جو سوئل جي اکين ۾ لڙڪ پرجي آيا، ۽ لڙڪن جي اُن ڏند مان، جوانن کي ڏسندي هن پڻ پڻ ڪندي چيو: ”جيئي سنڌ جيئي سنڌ!“

”سوڍا، اسين توسان آهيون. سنڌ توسان آهي، سنڌ تنهنجي اوسيئڙي ۾ آهي!“ هنن مان هڪڙي جوان چيو، جو ڪنهن دارالعلوم جو شاگرد ٿي ڏٺو.

”سنڌ سنڌ! سنڌ؟ سنڌ؟“ سوئل تقريبن روئندي چيو.

”ڪٿي آهي سنڌ؟ هيءُ چچريل چيريل، ويڊيل ڪپيل سنڌ، جنهن تي ڳجهون لامارا ڏيئي رهيون آهن — اها آهي سنڌ؟ اها آهي دودي جي

سند؟ اها آهي تماچيءَ جي سند؟ اها آهي دولهه دريا خان جي سند؟
هو ڏس! سند جو لاش سڙي رهيو آهي، هو ڏسو نٿو جلي رهيو آهي!

هو الائي ڇا ڇا چونڊو رهيو. هن جي ذهن ۾ سند وري ڪَڙ موڙيا
هئا، پر ان سان گڏ ٻه ڳاڙها ڇپ، ٻه اگهاڙيون ٻانهون ۽ چوليون هنڌڙا رهن ٻه
ڪَڙ موڙي جاڳي پيا هئا.

”مون کي معاف ڪجو يارو، آءٌ سند لاءِ نه، آءٌ پنهنجي جنگ وڙهڻ
نڪتو آهيان. آءٌ ڪوڪلو آهيان. مون کي ڇڏي ڏيو. آءٌ پنهنجي اندر جو جهيڙو
نبيرو پيو وڃان. اوهين مون کي پنهنجي حال تي ڇڏي ڏيو!“ سوڍل جن پاڻ
کي اندران ئي اندر وڌيندو ٿي ويو، ۽ اکر سندس وات مان جن ڦٽجي زخمي ٿي
ٿي نڪتا.

”اسين به توسان آهيون، سوڍا!“

هن ڪوبه جواب نه ڏنو. گهڙيءَ لاءِ هنن جوانن کي گهوريندو رهيو.
اوچتو الائي ڪيئن هن کي پنهنجو پائيتو سانول ياد اچي ويو، ۽ هن جن
زوريءَ مرڪندي چيو: ”جيڪا اوهان جي مرضي: منهنجو ڪو ٺڪاڻو
ڪونهي، منهنجو ڪو ماڳ ڪونهي، مون سان گڏجي جي اوهين به
يٽڪڻ ٿا گهرو ته پوءِ بسم الله!“

ٻيڙو علو سوڍل جي گهوڙيءَ سان گڏ هڪ ٻيو گهوڙو به ڪاهيندو
آيو. سوڍل کيس ڏسي چيو: ”ڇاڇا، هي ٻيو گهوڙو ڪنهن جي لاءِ آندو
آهي؟“

”پنهنجي لاءِ! ماني ٽڪي ڪري ڄاڻان، فارسي ڳالهائي ڄاڻان — من
آءٌ به ڪنهن ڪم اچي وڃان!“

”۽ هيءَ سراءِ؟“ هڪ جوانڙي پڇيو.

”سند سامت جو ساھ ڪنيو تہ سرائون گھڻيون. گھڻو ئي سند جو ليمڪ کاتو اٿم. من هي پوڙو هڏ به ڪم اچي وڃي.“

سوڍي سوار ٿيڻ کان اڳ پڇڻ ٿي گهريو تہ سنگهار ڪهڙي پاسي ويو. پر ان جي بدران هن سوال ڪيو: ”امير خان ڪهڙي طرف ويو؟“

”ڪينجهر ڏانهن!“ هڪڙي همراھ جواب ڏنو.

سوڍو وڌي پنهنجي ڪميت تائين آيو، ۽ سندس منهن ۽ ڪنن تي هٿ ڦيرائڻ لڳو. گهوڙيءَ پنهنجي مالڪ کي ڪي ڏينهن ڪونه ڏٺو هو، سا منهن مٿي ڪٿي سندس منهن سان منهن ملائڻ لڳي. سوڍي چيو: ”چري آءُ مٿو ٿورو ئي آهيان!“ ڪميت خوشيءَ کان پنهنجي ڪل ڦڙڪائڻ لڳي، ڇڻ هن وري سوڍل جي سوار ٿيڻ جي آس ٿي ظاهر ڪئي. سوڍي لانگ ورائي تہ سڀني همراهن پنهنجن گهوڙن کي ڪميت جي پٺيان ڇڏي ڏنو.

سانجهين جو سج هنن کي سامائيءَ جي هُڙين ۾ لٿو. گهوڙن جي سهڪ جو هانبارو لڳل هو. مٽيءَ ۽ ڌڌڙ کان هنن جا منهن پورا ٿي ويا هئا. سج جا آخري ڪرڻا، هڙيءَ جي وٺن تان ڪڙي، پکين کي پنهنجا آڪيرا ياد ڏياري رهيا هئا. علوءَ گهوڙو اڳتي وڌائيندي چيو: ”سوڍل گهوڙا ٿڪجي پيا آهن: وڌيڪ هلياسون تہ وهت مري پوندا. رات اتي ئي ڊاٻو ڪجي تہ ڪيئن!“

سوڍل جا خيال هن جي ڪميت کان به تيز سنگهار ليلي ۽ امير خان کان به اڳتي نڪري ويا هئا. علوءَ جو آواز ٻڌي، هن رڳو ايترو چيو: ”جيڪا سنگت جي صلاح!“

علو ڇڻ تہ هڙيءَ جي وٺ وٺ کان واقف هو: هن کي اها خبر هئي تہ اچو پٽ ڪٿي آهي، پاڻي ڪٿي آهي يا شڪار ڪٿي آهي. هو همراهن کي

وئي اچي هڪ تلاءَ وٽ بيٺو. سڀ اتي ئي لهي پيا. گهوڙن کي ٿورو پنڌ ڪرائي، کين پاڻيءَ تي ڇڏي ڏنائون. علو تن چئن سائين سان هڙيءَ اندر هليو ويو، ۽ ٿوري وقت کانپوءِ ٻن همراهن جي ڪلهن تي هڪ وڏو ڦاڙهو هو. هڪڙي ٻئي ساٿيءَ جي پاڪر ۾ هڪ ننڍڙو هرڻ هو. همراھ باھ ٻاري هرڻن کي پڇائڻ ويهي رهيا. چئن همراهن کي هنن آسپاس جي نظرداري لاءِ موڪليو — باقي ساٿي ٽوليون ٺاهي اوياريون لهواريون ڪرڻ ويهي رهيا.

سوڍو هنن کان الڳ، هڪڙي ڊب تي ويهي ڪجهه سوچيندي رهيو. هن جي من ۾ جيڪو اندڪار متل هو، ان کي لڪائڻ جي ڪوشش ۾ پنهنجي ڪٿاري سان زمين تي آڏا ابتا ليڪا ڪيڏن لڳو. ليڪا هن کي نظر نٿي آيا، پر هن کي ائين محسوس ٿيو چئن انهن ليڪن مان ليليٰ جو سمورو بدن جاڳي هن ڏانهن جهڪڻ لڳو هو. اهو خيال ئي هن کي پريشان ڪرڻ لاءِ ڪافي هو، ۽ هو وري اٿي بيهي رهيو. ڪٿارو ڪمر بند ۾ هئي، پير سان ليڪا ڊاهڻ لڳو. مچ جي سوجهري ۾ هن جا ساٿي هن جي حرڪتن کي ڏسي اچرج کائيندا رهيا. سوڍي بابت هنن جيڪي ٻڌو هو، هي سوڍو ان کان بلڪل مختلف هو. سڀ کان وڌيڪَ گهڻيءَ علو کي هئي. هن چئن دل ئي دل ۾ چيو: ”اٺ راتيون ڪونه ستو آهي — ڌڻي منهنجا تون خير ڪجانس!“

پڪل هرڻ جي هڪڙي ران کڻي جڏهن علو سوڍل وٽ آيو، تڏهن سوڍو وري پنهنجي دنيا ۾ موٽي آيو، ۽ هن شڪر گذاريءَ سان علوءَ ڏانهن ڏٺو. علو سندس منهن تي سرهائي ڏسي پاڻ به مرڪڻ لڳو. سوڍو اڃا کائڻ ۾ ئي هو ته هڪڙو همراھ ڊڪندو هن تائين پهتو ۽ سهڪندي چيائين: ”سوڍل، ڏهاڪو کن ترخان هڪ ڏولي ڪٺايو نٿي پيا وڃن!“ سوڍل گوشت جو ٽڪر علوءَ جي هٿ ۾ ڏيندي اٿي بيٺو. ”ڪير آهي ڏوليءَ ۾؟ پڇيئي؟“ ”امير خان جي ٻانهي آهي — ليليٰ ٿا چونس!“ همراھ سهڪندي جواب ڏنو.

سوڊل کي ائين محسوس ٿيو، ڄڻ هڙي لائونءَ وانگر ڦرڻ لڳي هئي. هن جا ساٿي، مڇ تي پچندڙ ڦاڙهو، سامهون توپرن مان داڻو چرندڙ گهوڙا به هڙيءَ سان گڏ ڦرڻ لڳا هئا. هو پنهنجو هٿ مٿي تي آڻي، پنهنجي هڪڙي ڳل کي مهٽڻ لڳو، ۽ پوءِ هو تيزيءَ سان هڪڙو ڀالو ڪندي پنهنجي ڪميت تائين پهتو. هن جا ساٿي به اٿي بيهي رهيا، ۽ پنهنجن گهوڙن ڏانهن وڌيا. سوڊي هنن ڏانهن نهارڻ بنان چيو: ”مون اوهان کي چيو هو ته منهنجي پنهنجي جنگ آهي. ڀلائي ڪري اوهين اتي ئي ترسو!“

هن جي لفظن ۾ ڪو دڙڪو ڪونه هو، پر هن جي آواز ۾ اهڙي ڪيفيت هئي. جو همراھ اتي ئي ڄمي ويا. سوڊل ڪميت تي سنج به نه وڌا، توبرو سندس ڪنن مان ڪڍي، هيٺ ڇڏيندي، آهستي چيائين: ”هل مٺي!“

ڪميت به ڄڻ پنهنجي مالڪ جي ڪيفيت کي سمجهي ويئي هئي. بنان لغام جي پنهنجي سوڊل جي ٺلهي اشاري تي، هن هڙيءَ کي چيرڻ شروع ڪيو. هن جي چال ۾ عجيب لوڏ اچي ويئي، ڄڻ هن کي اهو احساس هو ته سوڊل بنان سنجن جي چڙهيو آهي، متان ڏکيو ٿئي. پر ان لوڏ جي باوجود هن جي رفتار ۾ فرق نه آيو. ڪميت اڃا هڙيءَ کان منهن ڪڍيو ته پريان ئي ٻرندڙ مشعلون نظر آيس. اوندهه مان اچڻ ڪري، مشعلن جي تڪي روشنيءَ ۾ ترخانن جا لڏندڙ خاڪا هو چڱيءَ طرح ڏسي ٿي سگهيو. ڀالو سڌو ڪندي، ترخانن جي وچ ۾ ڇٽل تير وانگر اچي ٿٽو. پهرئين ئي وار سان ٻه ترخان دل ڌاريندڙ رڙيون ڪندا گهوڙن کان هيٺ اچي ڏنا. گهوڙن به هن اوچتي مصيبت کان ٽهڻ شروع ڪيو، ۽ نرا ڪٿي پنهنجن ئي سوارن کي لتائيندا هڪ پاسي نڪري ويا. سوڊل جو ڀالو ائين ڪڙڪي رهيو هو، ڄڻ ڀالي ۾ عقاب جو روح سمائجي ويو هو ۽ هو ڳولي ڳولي ترخانن جا سينا پرڻ ڪندو ٿي ويو. ڪميت جي هٽڪار ترخانن جي دلين ۾ ڏهڪاءُ وجهي ڇڏيو. هڪڙي ترخان جي ترار جي چهنب سوڊي جي ڳل کي بنهه اک هيٺان جهڪ ڏيئي ويئي. اتان وهندڙ رت هن جي مڇن مان ٿيندو هن جي چپن تي ڳرڻ لڳو. پنهنجي ئي رت جو سواد محسوس ڪري سوڊي مان ڄڻ ڏهه سوڊا

ٿي پيا. هن ڪمر بند مان ڪٿارو ڪڍي، ٻنهي هٿن سان وار ڪرڻ شروع ڪيو. ڀالو هڪ ترخان جي نڙيءَ کي چيهون چيهون ڪندي، کاڌيءَ جي پار هليو ويو. سوڍي چڪ سان ڀالو ڪڍڻ جي ڪوشش ڪئي ته ترخان لڙڪي گهوڙي تان ڪري ڀالو پاڻ سان گهليندو ويو. هن ترخان جي ڪرڻ سان باقي بچيل ترخانن گهوڙن کي اڙيون هڻي ڪٽي هڪ پاسي منهن ڪيو. ائين ٿي ڀانيو ڄڻ هنن ڪو جن پوت ڏٺو هو، ۽ لڳاتار گهوڙن کي اڙيون هڻندا ٿي ويا. گهڙي کن ۾ هو غائب ٿي ويا.

سوڍو ٽپ ڏيئي گهوڙي تان لهي پيو. سامهون ڏوليءَ جا ڪمهار ڏولي اتي ئي ڇڏي پنهنجي جان بچائڻ لاءِ اوندهه ۾ ڪنهن پاسي نڪري ويا هئا. سوڍل پٽ تي ڪريل مشعلن مان هڪڙي ڪندي ٽڪل قدمن سان ڏوليءَ تائين آيو، ۽ پردو هٽائي ڇڏيائين.

ليلي هڪڙي ٻانهن جي سهاري تي لپٽيل هئي؛ هڪڙي هٿ جي تريءَ تي سندس مٿو جهليل هو. هن جا چڙواڳ وار ڪلهن تان وري هن جي ڇاتيءَ تي پڪڙي ويا هئا. مشعل جي پڙڪندڙ روشنيءَ ۾ سوڍل هن ڏانهن نهاريو. سوڍل کي ڏسي ليلي جي منهن جي ڪيفيت ئي بدلجي ويئي. هن جي چپن تي هڪ عجيب مرڪ ڇانئجي ويئي. هن جي اکين ۾ هڪ نئين شوخي ڀرجي آئي. سوڍل هن جي اگهاڙين ٻانهن ڏانهن نهاريندي ائين محسوس ڪيو ڄڻ هن جي ڏورن جو ماس ڪنهن عجيب اچل کان ٽڙڪڻ لڳو هو — ۽ پوءِ هن جي نظر هن جي اڌ اگهاڙي اره جي محراب تي پيئي. هن جي نظر اتي ٽڪي نه سگهي، ۽ اتان لهندي هن جي دُن تي جهلجي پيئي؛ دُن جي هيٺان، پاسي تي، اچي ڳن سان هڪ خوبصورت خنجر هيرن سان جڙيل مياڻ ۾ کُتل هو. سوڍل مشعل ڏوليءَ جي تختي آڏو بيهاري ڇڏي.

ليلي گهڙي کن هن کي ڏسندي رهي. مرڪ سندس چپن تان سڄي منهن تي ڦهلجي ويئي، ۽ جڏهن ان مرڪ جي جوت هن جي اکين ۾ پهتي، تڏهن سڌي ٿي ويهي رهي. سندس ڇاتي زور سان هيٺ مٿي ٿيڻ لڳي، ۽ سوڍل کي ائين محسوس ٿيو ڄڻ زمين هن جي پيرن هيٺان ڌڻ لڳي هئي. ليلي هن

جي اکين ۾ نهاريندي چيو: ”جان من، مون کي پڪ هئي ته تون مون کي گولي لهندين!..... پر ايتري دير ڪبي آهي! اچ..... اوري آءُ ته آءُ توکان سنڌ وسارائي ڇڏيان!“

سوڍل هٿ وڌائي، سندس نرڙ جي وچ تي ڏسئي آگر رکي ڇڏي. نرڙ تان سندس وار هٽائيندي، آگر سان چڻ رستو نهاريندي، هن جو هٿ لهندو ويو. هن جي آگر هن جي نڪ تان لهي هن جي چپن تائين پهتي ته ليلی چپن کي سوڙهو ڪندي هن جي آگر کي چمي ڏني، پر آگر هيٺ لهندي ويئي. هن جي کاڌيءَ جي خال تان گسڪندي، هن جي خوبصورت گچيءَ تان مڙي، هن جي اره جي محراب ۾ اٽڪي پيئي. پر جلد ئي اتان ٿڙي هن جي چولي مٿان هلندي، هن جي دُن تان ڦرندي، خنجر جي ڳن تي اچي بيهي رهي، ۽ هن ليلی جي اکين ۾ نهاريندي خنجر مياڻ مان ڪڍي ورتو.

ليلی اُميد ڀرين اکين سان هن کي ڏسندي رهي. هن جي ٻانهن ۾ اڇل ايندي ويئي، ۽ هن وحشي گهوڙي کي پنهنجي سيني ۾ جاءِ ڏيڻ لاءِ هوءَ ٻانهن کولي گوڏن ڀر اٿڻ لڳي. سوڍي اوچتو پنهنجي هٿ کي هڪو اشارو ڏنو، ۽ خنجر جو ڦر ڳن تائين هن جي اره جي محراب ۾ داخل ٿي ويو. ليلی هڪ گيت ڏيئي هڏڪي روڪڻ جي ڪوشش ڪئي. هن پنهنجي منهن تي مرڪ قائم رکڻ لاءِ چڻن ئي نهن جو زور لائي، پيئي هٿ کڻي هن جي پهراڻ ۾ وڌا، ۽ پنهنجو منهن هن جي ڇاتيءَ جي وارن ۾ لڪائڻ جي ڪوشش ڪندي، هوءَ ڍرڪندي هن جي قدمن ۾ ڪري پيئي.

سوڍل کي ائين محسوس ٿيو چڻ گهمندڙ چڪر کائيندڙ دنيا بيهي رهي هئي. هن جي ذهن ۾ متل سمورا طوفان ۽ واڇوڙا بيهي رهيا. هن جي اندر جو مڇ اجهامڻ لڳو هو: فقط هن جي دل جي جاءِ تي هڪ وڏو گهرو خال بڻجندو ٿي ويو، ۽ الائي ڇو هن جي اکين ۾ لڙڪ ڀرجڻ لڳا هئا. هن پنهنجي پويان ڪنهن جي زور سان ساهه کڻڻ جو آواز ٻڌي پويان نهاريو. ڪميت سندس پٺيان ڪنڌ جهڪايو بيٺي هئي. هن جا ايندڙ لڙڪ واپس موٽي

ويا، ۽ هن پيار مان ڪميت جي بڻڪن تي هٿ ڦيريندي پڻ پڻ ڪئي: ”آءُ مٺي ته هلون. منهنجي جنگ پوري ٿي: هاڻ اچ ته سنڌ جي جنگ چيڙيون!“

مائيئي، مهر پريئي، سنڌوءَ ۾ جڏهن اُٿل ايندي آهي، تڏهن ائين ڀانئبو آهي ته هن ۾ نوح جي ٻيڙي به ڪانه بچندي. واهڻ وستیون، کيت کرا، نديون نار، هيٺاهيون مٿاهيون پاڻيءَ جي اچ ۾ ڍڪيون، سنڌوءَ جي هنج ۾ گم ٿي وينديون آهن، ۽ پريان ائين ڀانئبو آهي جن آب ۽ ڌرتي پاڻ ۾ ملي، هڪ ساگر جي صورت ۾ وهڻ لڳا آهن. آپ پاڻ بچائڻ لاءِ پوئتي هٽندو رهندو آهي، ۽ ڌرتي پنهنجي پاڻ ۾ سمائجندي، پاڻ بچائيندي، نيون حدون، نوان ڪنارا، نوان ساحل ڳوليندي رهندي آهي — ۽ هر طرف پاڻيءَ جون ڳالهيون ڳڻبيون آهن، هاھوڪار مچندي آهي. ماڻهو ته ماڻهو، پکي پکڻ ۽ جيت جناور ٻاڏائيندڙ اکين سان ڪو نئون اجهو، ڪا نئين پناهه ڳولڻ لڳندا آهن.

چون ٿا ته اهڙين مُندن ۾ جڏهن سنڌي سيلاني، غوراب پري، مڪڙا سنڀالي، سڙه سنوان ڪندا هئا، تڏهن سندن اکن وجهڻ، جر ڏيا ٻارڻ کان پوءِ به سيلاني نه ورندا هئا، تڏهن اهي پاڻ — وهيئون چريون سُر سامونڊيءَ جا آلاپ وولاپ ڪنديون، گهر موٽي اينديون هيون، ۽ ساگر جي سيني ۾ هنن جي موٽڻ تي، اهڙي اُٿل ايندي هئي، پاڻيءَ تي اچ ئي اچ آڪاس ۾ اهڙا رنگ ڀرڻ لڳندي هئي، جو ماڻهو چوندا هئا ته جيڪڏهن ساگر جي هيءَ اچ به اچل ڪائي وجهي ته ؟.....!

پر هيل وٺين جي وراڻين بدران هڪ نئون راڳ، نئون سنگيت ساگر جي ويرن مان ٿيندو، سنڌوءَ جي لهرن ۾ پڙاڏا پيدا ڪندي، ماڻهن جي سينن ۾ ٻرڻ لڳو هو. ماڻهو، ماڻهو، جي وات ۾ اهائي وائي هئي: تو ٻڌو، مون ٻڌو، هن ٻڌو، هن ٻڌو — آخر ۾ ترخان ٻڌو ته سوڍو ڪاهيندو ٿو اچي. جتان جتان اهو آلاپ اٿيو ٿي، اتان ترخان اڳواٽ ئي ٽپڙ ٻڌي ٿي پهچڻ لڳا.

سوڍو هڪ سمنڊ هو، جنهن ۾ سنڌ جي ڪنڊ ڪڙڇ مان، وڳر واهڻ مان، شهرن وستين مان، ساگر ڦٽي، تيز ڌارائن جي روپ ۾ سمائجندا ٿي ويا. ڦڙي ڦڙي تلاءُ، تلاءُ تلاءُ ندي، ندي ندي ساگر ۽ ساگر ساگر سمنڊ بنجي چوليون هڻڻ، اُپ ۾ راهون پيدا ڪرڻ لڳو. ماڻهن ۾ عجيب غريب ڳالهيون، آکاڻيون ۽ قصا ڪهاڻيون پکڙجي ويون: پوڙهيون پڪيون ۽ وڏڙا جڏهن مڇ جي چوڌاري ويهي اوياريون لهواريون ڪندا هئا، تڏهن روز نت نئين ڪهاڻي جنم وٺندي هئي.

سوڍو ۽ سندس ساٿي جتان ٿي لنگهيا، اتي ڇڻ ته منڊل لڳي ٿي ويا. ڳوٺاڻا هنن جي آجيان لاءِ اڪيون وجهيو ويٺا هوندا هئا. ڦنڊرون ڪسنديون هيون، دنبا ۽ ٻڪر پچندا هئا، دهل دمام وڄندا هئا، ڏونڪن تي نچون ٿينديون هيون، ماڻهو چيريون ٻڌي مورا ڳائيندا، جهمر وجهندا، هنن جي مرحبا ڪندا هئا، ۽ سڄو وايو منڊل ”جيئي سنڌ“ جي پڙاڏن سان گونجڻ لڳندو هو. اهي پڙاڏا ٻڌي آسپاس جي ڳوٺن مان ترخان پنهنجا گهوڙا پلاڻ لڳندا هئا.

پر سوڍو ۽ سندس ساٿي ته ڪي عجيب انسان هئا: سڄا بت پيوت، چاٻيون ڌاڙهيون لٽ ۾ اڇيون، ڪپڙن تي رت جا چنڊا ڇڻ هولي ڪيڏي آيا هئا، اکين ۾ مڇ ڇڻ هر گهڙيءَ ڪنهن ڳولاءِ ڪنهن تلاش ۾ هئا. ماڻهن سان اهڙي قرب سان ملندا هئا ڇڻ ورهين جا وڇڙيل هئا. سوڍي کي ڏسڻ لاءِ ماڻهو ائين ڳاهت ٿيندا هئا، ڇڻ ته هنن نه ڏٺو ته سندن قيام ئي ڪانه ٿيندي. سنڌي سباجهڙا اڄوڃهن جيان، هن جي ڪا نشاني هت ڪرڻ لاءِ پاڻ ۾ وڙهڻ ٿي لڳا. جي هن جا ساٿي نه سنڀالين ته ماڻهو هن جي ڪپڙن کي ڦاڙي، ليڙون ڪڍي وڃڻ لاءِ پاڻ ۾ وڙهڻ جهڙڻ ٿي لڳا. جتان جتان ٿي لنگهيا، انهن هنڌن تان ٻيو ڪجهه نٿي ملين ته ماڻهن مٽيءَ جون ننڍڙيون هڙون ٻڌڻ ٿي شروع ڪيون، ۽ سوڍو هنن سباجهڙن جون اهي اڄوڃاهڻيون ڏسي الائي ڇو، ڪنڌ جهڪائي پنهنجي سنڌ جي ان ڌرتيءَ کي گهوڙ لڳندو هو، جا ماڻهن کي ايتري پياري هئي.

جنهن جنهن ڳوٺ ۾ سوڍل پنهنجي سينا سان داخل ٿي ٿيو، اتي وڌڙا گهراڻي، سندن پنچائت چونڊائي، ڳوٺ جي ڪرڙوڍ ماڻهن ۽ جوانن کي حفاظت لاءِ هٿيار پنوهاڙ ڏيئي، اڳتي وڌندو هو. هر ڳوٺ مان ڪيترائي جوان مڙس هن سان شامل ٿيندا هئا. سوڍي جي سينا چوماسي جي درياءُ وانگر ويران ویر وڌندي ويئي. سوڍل کي ڄڻ ته اکين ۾ نند ئي ڪانه هئي: جتي به رات پوندي هين، اتي چونڪي ڏيندڙ جوان اڪثر هن کي پنهنجي منهن ستل همراهن جي قطارن مان لنگهندو، سندن منهن ۾ گهوريندو، چئن پاسن پاڻ پهرو ڏيندي ڏسندا هئا. هن جي ساٿين هن کي آرام ۽ سک ڏيڻ لاءِ هزار جتن ڪيا، پر سوڍل ڄڻ سک سمهڻ سڪيو ئي نه هو.

سوڍل جي زندگي شفق جي ڳاڙهي ڪڪر واري زندگي بنجي ويئي، جنهن ۾ روشنيءَ ۽ اجالي کان سواءِ رت جون ڌارائون شامل هيون. هن جي اکين ۾ نيون ڌيائون ٻڙڻ لڳنديون هيون، هن جي جوت هن جي چوڌاري ڄڻ نور جو هڪ ڪڪر پيدا ڪري وڌو هو. انهن ڌيائين جي ڄر ۾ نهارڻ سان ئي ڏسندڙ کي پنواڻي پئجي ويندي هئي. هو هميشه کان وڌيڪ، اڳي کان اڳرو، چپ ۽ سانتيڪو ٿي پيو هو. پر ان سانت ۾ هڪ نئين لهر هئي — جيئن ڪنهن سمند ۾ آندڙ آندي ۽ طوفان کان اڳ ماڻ ۽ سانت جي لهر اُڀري ايندي آهي. هن سان ڳالهائڻ جي ڪنهن کي همت نه ٿيندي هئي؛ فقط چاچو علو ڪنهن طرح هن کي ڳالهائڻ تي مجبور ڪري سگهندو هو. پر هيءُ اٽل به اهڙي هئي، جو سوڍو ته ڇا، ٻيا جوان به ڳالهائيندا گهٽ هئا، هر وقت ايندڙ لڙائين جي انتظار ۾ سندن دليون ڌڙڪنديون رهنديون هيون.

سڌ جي ڳوٺن جي جوانن جو من به ايترو وڌي ويو هو، جو هو پنهنجي منهن سنهن ترخانن کي ڌڙڪا ۽ ڌمڪيون ڏيڻ لڳا ته هو به سوڍل جا ماڻهو هئا، جيڪڏهن هو پنهنجي ظلمن ۽ ڏاڍاين کان باز نه آيا ته هو سوڍل وٽ دانهين ٿي ويندا. ڪيترن راجن اڳواٽ مهمانين جهڙن لاءِ ماڻهو ٿي موڪليا، پر سوڍي جو هڪڙوئي جواب هوندو هو ته ”اڏام جي منهنجي مهماني جهڙي اٿو، ته ڪو جڻو جوانن جو ٺاهي اچي اسان سان شامل ٿيو!“ ائين سوڍل جا ساٿي مينهوڳيءَ جي درياءُ وانگر وڌندا ڦهلجندا ٿي ويا. ٿوري

وقت ۾ ڪهاڙين، لوڙهين ۽ بانئن جي بدران هنن وٽ ترخانن کان ڦريل ترايون، پالا ۽ بڙڇيون اچي ويون. هنن جي تنظيم ۾ خاص ڳالهه اها هئي، جو منجهن ڪوبه فرق نه هو. هڪ ئي طرح جو کاڌو سڀ کائيندا هئا، هڪ ئي طرح سان جيبل ڌرتيءَ کي وڇائڻو بنائي سمهندا هئا. چونڪي ۽ پهرو ڏيڻ جو وارو به سڀني تي ايندو هو. انهن ۾ سوڍل به شامل هوندو هو. فقط هڪڙو فرق هو — سو اهو ته جنگ جهيڙي وقت سوڍل جي هر ڳالهه ڄڻ لوهه تي ليڪو هئي. ڪنهن کي هن جي ڳالهه اورانگهڻ جي همت نه ٿيندي هئي. ترخانن جي ننڍين ننڍين ڇانوڻين تي راتاها ڏيڻ هنن جو معمول ٿي ويو. هنن جي طاقت اڃا ايتري نه هئي، جو سڌو سنئون ترخانن جي لشڪرن سان وڙهن. ان ڪري سوڍل اڪثر پنهنجن همراهن جي چونڊ جڳي سان ننڍين ننڍين ڇانوڻين تي اهڙيءَ طرح راتاها ڏيندو هو، جو ترخانن کي اها خبر نه پئجي سگهندي هئي ته حملو ڪنهن، ڪهڙي وقت ۽ ڪٿان ڪيو.

هڪڙي اُماش رات جو هو پنهنجن ويهارو کن ساٿين سان پنهنجي باقي لشڪر کان گهڻو اڳتي نڪري آيو. واپس وڻ تي هئا ته پريان کين مشعلن جي روشني لپٽاڪا پائيندي نظر آئي. سوڍل جون اکيون اوندهه کي چيرينديون روشنيءَ جي ان نقطي ڏانهن ڏسنديون رهيون. ائين ٿي ڀانيو ڄڻ ان نقطي جا ترورا هنن کي پاڻ ڏانهن ڇڪيندا ٿي ويا، ۽ اهي ترورا هنن جي هلڻ تي جئن پوءِ تن ڏانهن ويجهڻ پوندا ٿي ويا. جڏهن هو بنهه ويجهڻ پهتا، تڏهن سوڍل پنهنجن ماڻهن کي گهوڙن تان لهڻ جو اشارو ڏنو. گهوڙن کي اتي ئي وڻن ۾ ٻڌي، هو پيرين پيدا روشنيءَ ڏانهن وڌيا. بنهه ويجهو پهچڻ تي هنن ڏٺو ته اٽڪل پنجاهي کن تنبو کٽل هئا. ٻن تنبن اڳيان مشعلون ٻري رهيون هيون. ڪجهه پهريدار واري واري سان تنبن جي چوڌاري گول چڪر هڻي پهرو ڏيئي رهيا هئا.

سوڍل، پنهنجن ماڻهن کي هڪ هيٺانهين هنڌ تي بيٺڻ جو اشارو ڪري، پاڻ تنبن جي اوڻ مان ٿيندو، مشعلن وارن تنبن جي ويجهو پهتو. هڪڙي تنبوءَ جي ٻاهران چار پهريدار بيخبر پاڻ ۾ يٺ شت هڻي رهيا هئا. اتي

روشنِي ايتري تيز هئي، جو اوندھ مان نڪرڻ جو ڪم ڪم هو. پر سوڍل اوندھ جي اوت مان نڪري، پنهنجي ڪتار هٿ ۾ جهلي، آهستي آهستي تنبوءَ جي پٺيان نڪرڻ لاءِ اڳتي وڌيو. عين ان گهڙيءَ هڪڙو پهريدار پنهنجي چونڪيءَ جو چڪر ڪاٽي، هن جي سامهون لنگهڻ وارو هو. هنن جي وچ ۾ فقط چند قدمن جو فاصلو هو. سوڍل هڪدم تنبوءَ جي اوت ۾ ساهه روڪي بيهي رهيو. هن کي پڪ هئي ته اتان لنگهندي پهريدار جي نظر هن تي ضرور پوندي. پر هو ان لاءِ اڳيئي تيار هو. جڏهن پهريدار بنهه هن سان منھان منھن ٿيڻ وارو هو ته هن چيتي وارو چال ڏيئي، هڪڙو هٿ هن تي وات تي ڏيئي ڇڏيو ۽ سندس ٻيو هٿ هن جي چيلهه کي هڪ چيٽي کان ٻئي چيٽي تائين چيري ويو. ترخان جي دانھن هن جي هٿ ۾ ئي چچرجي مري ويئي. جڏهن سوڍل کي پڪ ٿي ته ترخان جي رڳن مان به آواز مري ويو، تڏهن کيس گهلي هڪ تنبوءَ جي پويان اهڙيءَ طرح ڊگھاري سمھاري ڇڏيو، جو پريان رڳو سندس پير نظر اچن. هو پاڻ به اتي ئي اوندھ ۾ بيهي، ٻئي پهريدار جي اچڻ جو انتظار ڪرڻ لڳو. ڪجهه گهڙين کان پوءِ ٻيو پهريدار چڻ ڪجهه ڳوليندو، تنبوءَ جي اونداهن پاڇن ۾ نھاريندو، هن ڏانھن وڌڻ لڳو. سوڍل سمجھي ويو ته هو پنهنجي ساٿيءَ کي ڳولي رهيو هو. هن کي پنهنجي چڪر ۾ ان پهريدار جي نه موٽڻ تي حيرت هئي، جڏهن اتي پهچي، هن کي سندس پير نظر آيا، ۽ پاڇولي ۾ ائين ٿي نظر آيو چڻ اوندھ جو فائدو وٺي، موقعو ڏسي هو ڄاڻي وائي سمھي رهيو هو. تڏهن پهريدار جي منھن تي مرڪ سان گڏ ڪا شرارت سجھي آئي، ۽ هن فارسيءَ ۾ گار ڏيندي چيو: ”تنبون ڪر، حرامخور.... بيهه ته“ جنن ئي هن کي تنگن مان جهلي ٻاهر ڇڪڻ تي هو ته هڪ لوهي چنبو سندس ڳچيءَ ۾ ڦهي ويو. هن جي اکين ۾ مشعلن جي روشني ۽ اوندھ واري واري سان نچڻ ٿيڻ ۽ غائب ٿيڻ لڳي. هن رڙ ڪرڻ جي ڪوشش ڪئي پر هن کي ائين محسوس ٿيو چڻ ڪنھن سندس چپ کي پاڙئون پتي ڇڏيو هو. هن ڳچيءَ جي سور کان روئڻ ٻاڏائڻ جي ڪوشش ڪئي، پر هن ائين ڀانيو چڻ ته هن جون اکيون پنهنجي جاءِ تان ٻاهر نڪري رهيون هيون. هن ڪوشش ڪئي ته ڪنھن طرح سان پنهنجي جان ڇڏائي، پر هن کي پنهنجون تنگون ڌرتيءَ کان مٿي

لڙڪنديون محسوس ٿيون. گهڙيءَ کان پوءِ پهريون ڀيرو هن کي اهو احساس جاڳيو ته موت بنهه هن جي دل تائين اچي پهتو هو، ۽ هو هڪ سڪل بند جيان پنهنجي ساٿيءَ مٿان ڪري پيو.

سوڍل هنن کي اتي ئي ڇڏي، وري پنهنجي جاءِ تي موٽي آيو. هن کي پڪ نه هئي ته اڃا ڪو ٻيو پهريدار چڪر تي ايندو يا نه. ڪجهه وقت انتظار ڪري هو هڪڙي تنبوءَ جي پٺيان پهچي، پنهنجي ڪتاري سان ان جي ٿلهي ڪپڙي کي ڇهڪ ڏيڻ شروع ڪيا. اندر گهڙڻ جيترو لوڳهو ڪري، هو تنبوءَ ۾ ٽپي پيو. ٻاهر ٻرندڙ مشعلن مان چٽي ايندڙ روشنيءَ ۾ هن جيڪي ڪجهه ڏٺو، تنهن هن جي دل ۾ چڪ وجهي ڇڏيو: رسن سان چوڪنيو ٻڌل سنگهار هن ڏانهن نه ڏسندڙ اکين سان نهاري رهيو هو. اکين جا جاءِ تي ٻه وڏا ڇڳهه هئا، جن مان رت گاڏڙ پيلو پاڻي وهي، سندس ڏاڙهيءَ ۾ سڪي ويو هو. سندس سمورو جسم ڦٽن ۽ چيرن سان چڙيو پيو هو. ايترو زخمي ۽ نابين هجڻ جي هوندي، ترخان هن کي اهڙو سوڳهو ٻڌي ڇڏيو هو، جو ائين ٿي ڀانيو ته ترخانن کي اڃا به هن کان ڊپ ٿي ٿيو. گهڙيءَ لاءِ سوڍل جو من سُن ٿي ويو. هن جي پنهنجي اکين ۾ مرچ پوڻ لڳا. هن جي سڄي بدن ۾ سُيون چُپڻ لڳيون. محض ان احساس کان بچڻ لاءِ، هو ڪتارو هٿ ۾ جهلي، دروازي ڏانهن وڌيو. ٻاهر نڪرڻ سان ڄڻ هن کي جن پئجي ويو. ڳالهيون ڪندڙ پهريدارن کي ڳالهه سمجهه ۾ نه آئي ته هو ڪير هو ۽ ان تنبوءَ مان ڪيئن نڪتو. پهرئين ترخان کي باهه جو هڪ تيز آلو پنهنجي ٻنهي ڪلهن جي پوري وچ ۾ کپندو محسوس ٿيو، ۽ هن ايڏي رنپ ڪئي، جو سندس ساٿين جون دليون ڪنبي ويون. هن جي ڪرڻ وقت، سوڍل سٺ ڏيئي هن جو پالو کسي ورتو، ۽ سامهون بيٺل ترخان جي پيٽ ۾ ٽنبي ڏنو. اُن پالي کي اتي ئي ڇڏي، هن پاسي ۾ بيٺل ٽئين ترخان کي ڪمربند ۾ هٿ وجهي کڻي مٿي کنيو، ۽ کيس اهڙي اُچل ڏنائين جو هو جنڊ جي ڳري ڀڙ وانگر مٿي ڀر جيئن ڪريو، تن وري چريو به ڪونه. اهو سڀڪجهه ايترو جلد ٿيو، جو چوٿين پهريدار کي يقين نه پئي آيو ته اها سڀڪجهه حقيقت هئي يا هو خواب ڏسي رهيو هو. جيسين هو ڪجهه ڪرڻ لاءِ تيار ٿئي، تيسين سوڍل جو هٿ زوزات ڪندو هن جي منهن تي وري ويو. ترخان تي

ڄڻ وچ ڪري پيئي. هو ابتو ٿي ٽاپڙجي پويان ڪري پيو، ۽ پوءِ سندس ئي پالو سويل هن جي پيٽ ۾ تنبي ڏنو. پالي کي وٽ ڏيئي چڪي ٻاهر ڪڍيائين ته پر واري تنبوءَ وارا پهريدار پالا سڏا ڪري هن تي الر ڪري آيا. هن اتان ئي پالي کي اُچل ڏني. هڪڙو پهريدار پاڻ بچائڻ لاءِ جئن هيٺ جهڪيو، تنن پالو سندس پيٽ بدران سندس ڳچيءَ جي رڳن کي چيري ويو ۽ هو اتي ئي ڏير ٿي ويو. ٻئي پهريدار جئن سنگهار تي حملو ڪيو، تنن سويل جا ٻئي هٿ سندس پالي ۾ ڪپي ويا. پالي کي پاڻ ڏانهن ڇڪيندي، هن پنهنجو گوڏو ايترو زور سان ترخان جي پيٽ ۾ هنيو جو ترخان کي پاڻ کي هوا ۾ کڄندو محسوس ڪيو — جيسين هو وري سڌو ٿئي، تيسين ڄڻ ڪو جبل هن جي مٿان ڪري پيو، ۽ سويل جي آخري ڌڪ تي هن جو مٿڪو ٺڪاءُ ڏيئي ڀڄي پيو.

سويل پنهنجي آسپاس جو جائزو وٺندي محسوس ڪيو ته ترخان جي رڙين تي تنبن ۾ چُرپُر ٿيڻ لڳي هئي. ماڻهن جي آڻڻ، هڪٻئي کي هڪلن ڏيڻ ۽ هٿيارن کڻڻ جا آواز ٻهلهجڻ لڳا. سويل وري تنبوءَ ۾ گهڙي ويو، ۽ سنگهار کي ڪنهن پريءَ وانگر ڪلهي تي کڻي، هو تڪڙو ٻاهر نڪري آيو. تنبن جي پٺيان اچي، اوندھ مان هلندو، اچي پنهنجن ساٿين وٽ پهتو. هن پنهنجن ڪن ساٿين کي هري هري ڪو حڪم ڏنو. چار ڄڻا اڳتي وڌي تنبن ڏانهن وڃڻ لڳا، ۽ پاڻ باقي همراهن سان موٽي اچي گهوڙن تائين رسيا.

سويل سنگهار جا رسا ڪپيندي، کيس پنهنجي ڪميت تي ويهاريو ۽ همراهن کي سوار ٿيڻ جو اشارو ڪري، پاڻ اڳيان وڌي ويو. گهڙيءَ کان پوءِ سمورن تنبن مان باهه جا شعلا نڪرڻ لڳا، ۽ همراهن جي ڏسندي ڏسندي تنبن کي باهه وڪوڙي ويئي. باهه جي روشنيءَ ۾ هنن وري سويل کي پنهنجن ساٿين سان موٽندي ڏٺو. سندس ساٿي گهوڙن تي چڙهيا ته سويل به ڪميت تي، سنگهار جي پويان چڙهي ويٺو. گهوڙيءَ کي مالڪ جي اشاري تي ڄڻ نئين جان اچي ويئي، ۽ هو اهڙي طرح هلڻ لڳي ڄڻ زمين بدران پاڻيءَ تي ترندي ٿي ويئي.

پنهنجي منزل تي پهچي، هن آهستي ڪري سنگهار کي لاڻو. همراه چوڌاري گهيرو ٺاهي، هن زخمي نابين کي ڏسڻ بيهي رهيا. سوڍل چاچي علوءَ کي اشارو ڏنو، ۽ ٿوريءَ دير کان پوءِ علو ڪوسي پاڻيءَ سان سنگهار جا ڦٽ ڌوئڻ ويهي رهيو. اوچتو سنگهار بنهه هوريان چيو: ”ڪو ڳالهائي ڇو تٽو! ابا، ڪو سنڌي به ڄاڻي ٿو اوهان مان!“

هن اهي لفظ ايتري درد مان چيا جو سڀني جي دل کي جهوپو اچي ويو. سنگهار وري چيو: ”ڪير مڙس آهيو؟“

سوڍل نرميءَ سان چيو: ”ادا، آءُ آهيان سوڍل!“

گهڙيءَ لاءِ هڪ ڳوري ڳوري ماڻ ڇانئجي ويئي. پوءِ سنگهار جي منهن تي مرڪ مڙي آئي. ”آءُ به چوان ته امير خان جي لشڪر ۾ گهڙي پوڻ وارو ته رڳو سوڍو ئي ٿي سگهي ٿو. پر سوڍا، هاڻ آءُ تنهنجي ڪهڙي ڪم جو!“

سوڍو منهن هيٺ ڪري، پنهنجن ئي خيالن ۾ محو هو. سچ ته اکين سان سنگهار ۱۰۰ مڙسن جو مٽ هو، ۽ هاڻ هن جو معذور نابين ڀاءُ! هن کي پنهنجي ڀاڄائي ڀاڳل جو سهاڳ ياد اچي ويو، ۽ هو ڪجهه سوچيندو اتان اٿي ويو.

سوڍو ڪوبه ڪم سنگت جي صلاح کان سواءِ ڪونه ڪندو هو. جيڪڏهن کيس صلاح نه وڻندي هئي، ته چپ چاپ ويٺو هوندو هو. هن جي منهن تي ڪجهه اهڙو رنگ اچي ويندو هو، جو همراه پنهنجي راءِ تي ٻيهر سوچڻ لڳندا هئا، ۽ ٿيندو اهوئي هو جيڪي سوڍو چاهيندو هو. هن جي سنگت ۽ پڻڄاڻت انهن همراهن جي هئي، جيڪي پنهنجا جڻا ٺاهي، ارغونن ۽ ترخانن سان پنهنجي سر چوٽون کائي، اچي سوڍي سان شامل ٿيا هئا. اهي همراه به پنهنجن ساٿين سان صلاحون ڪري، پوءِ اچي سوڍي سان حال

احوالي ٿيندا هئا. نتيجو اهو ٿيندو هو جو جيڪو به ڪم هو ڪندا هئا، ان ۾ سمورن ماڻهن جي هڪ ئي راءِ هوندي هئي. جڏهن سوڍي جي سينا ۾ ڏهاڪو هزار ماڻهو گڏ ٿيا، تڏهن ندين جوانن ۾ ڪجهه بي آرامي پيدا ٿيڻ لڳي. هنن پنهنجا اڳواڻ موڪلي سنگت ڪوٺائي ته هاڻ گهڻو ئي لشڪر گڏ ٿيو آهي، ڇو نه ٺٽي تي چڙهي، مرزا باقيءَ تي سڌي سنئين هلان ڪجي، ۽ يڪو فيصلو ڪجي: يا ته سنڌ آجي ٺٽي يا سڀ سر ڏيئي سرها ٿين. سوڍي جي منهن تي جيڪو رنگ آيو، تنهن مان ڪنهن کي به اها سڌ پئجي نه سگهي ته هو به ان راءِ جو هو يا نه. جيسين ڪو فيصلو ٿئي، تيسين هڪڙي ڪنڊ مان آواز آيو، جنهن ۾ سوڍي وارو ٿاءُ ته ڪونه هو پر جنهن مان ڀروسو جا اهڙائي اهڃاڻ هئا. اهو آواز سنگهار جو هو، جنهن چيو ته ”ڀائو، ٺٽي واري چانوڻي ۾ ستر هزار ترخان لشڪري آهن. درياءَ جي اڀرن ڀر چاليهارو هزار ترخان چانوڻي هنيو ويٺا آهن. تنهن کان سواءِ ٺٽي کان ڇهه ڪوهه پري مرزا باقي جي جان نثارن جو دستو آهي، جيڪي سمورا گهوڙي سوار ۽ زره پوش آهن. ٺٽي شهر اندر ئي امير خان جي هٿ هيٺ پندرهن هزار ارغون ۽ ترخان فوجي شهر کي هيسائڻ لاءِ خيما کوڙيو ويٺا آهن. سو اُپهرو ٿيڻ مان ته ڪو فائدو ڪونه ورتو. پاڻ سنڌي گهڻو ئي سروڀڄ سهي، پر ويري جي وٽ جي سار نه ڪرڻ دانائي نه آهي. تنهن کان سواءِ مرزا جاني بيگ سيوهڻ ۾ ويٺو آهي. بکر جو ڪوٽ به ته ترخانن سان ڏٿيو پيو آهي. قنڌار وارو رستو کليو پيو آهي. ايئن نه ٿئي جو اڳين هلچلن وانگر هيءُ اٿل به اڻ ڏٺي ويريءَ هٿان پوري ٿي وڃي!“

ماڻ لڳي ويئي. سڀني کي اها ڳالهه دل سان لڳي آئي. هنن مان ڪيترن ته اُهي چانوڻيون ڏٺيون به ڪونه هيون. لشڪر جا اهي انگ ٻڌي، ڪيترن جي منهن تي نااميدي جو رنگ اوتجي ويو. سنگهار سوڍي ۽ ٻين سوين همراهن، جن انهن چانوڻين تي راتاها ڏنا هئا، تن کي خبر هئي ته مقابلو ڪنهن سان هو.

”پلا پوءِ؟“ هڪڙي جوان، جنهن کي ڪنن ۾ ڊگهيون واليون پيل هيون، ۽ سندس منهن ۾ عجيب مٺيا هئي، اتولو ٿيندي چيو.

”ادل، جي مون کان ٿا پڇيون ته آءُ ته ان مت جو آهيان ته اول پنهنجي به ڪا هڪ هڪائي ڇانوئي ڪجي. ڪو سپرو ڪوٽ هٿ ڪري، اتي ويهي تياريون ڪجن. ماڻهو، هٿيار پنهور گهوڙا، وهت ۽ ٻيو سامان سڙو گڏ ڪجي. اتانهون راتاها ڏيئي قنڌار واري نانگ - پَر کي بند ڪجي. اتانهون سيوهڻ تي چڙهجي ته جئن اتر وارن ڀائرن جي ساٿ سان قنڌار ملتان ۽ ٻين گهڻن مان ترخانن کي پهچندڙ واهر کي روڪي سگهجي. پوءِ وارو ڪجي بکر جي ڪوٽ تي. سيوهڻ ۽ بکر ڪريا ته ٺٽي ۾ به ٽاڪوڙو پئجي ويندو. پوءِ مڙسن واري ملهه ڪجي ٺٽي ۾! ادل، سنڌ کي وڃڻ کان آڇو ڪرڻ هڪ - ٻن ڏينهن جي ڳالهه نه آهي. هن لاءِ ته سموري حياتي، حياتيءَ جا سمورا ڏينهن، سمورن ڏينهن جا پهر پهر ۽ پهر پهر جي هڪ هڪ گهڙي گهڙي پوندي!“

واه واه ٿي ويئي! ڪوڪرا پنڃي ويا. اُتي جو اتي صلاح بيٺي ته ٽر لاءِ ڪي ماڻهو ڇڏي، باقي لشڪر موهن ڪوٽ تي چڙهي. موهن ڪوٽ کي ڇانوئي بڻائي، سيوهڻ تي راتاها ڏجن. سوڍي جي منهن تي سرهائي ڏسي، جوانن جا منهن به ٻه ٻه ٻهڪڻ لڳا. سرترين تي هجن ته مرڪ به ٻهڪڻ لڳندي آهي. ڪلندي، ڪڏندي سر ڏيڻ ته ڪو سنڌين کان سڪي. پيٽ بکي، انگ اگهاڙي هوندي به ساڻيهه جي نالي تان قربان ٿيڻ به ڪو سنڌين کان سڪي. ائين ٿي پانيو ته پتنگن پاڻ بچائڻ جو ٻه ڪندي، پاڻ وساري ڇڏيو هو.

موهن ڪوٽ تي لشڪر ڇا چڙهيو، ارغونن ترخانن پانيو ته مٿن وڃ ڪري پيئي. هنن مان وڏيءَ عمر جي ڪيترن ترخانن سنڌين جو اڳيون بغاوتون ڏٺيون هيون، راتاها واريون راتيون ياد هئڻ، پر هيئن ڏينهن ڏئي جو لشڪر چڙهي اچڻ ته دريا خان کان پوءِ هنن نه ڏٺو نه ٻڌو هو؛ ۽ هي سنڌي ته ڪي عجيب مخلوق هئا، جن وٽ پالڻ ۽ ترارين بدران ونگ واريون موڪليون ڪهاڙيون هيون. جن وٽ تراريون يا پالا هئا، تن اڳيان ڍالون به ٿئي ڍاريون. هو وڙهيا ائين ٿي چڻ هيءُ سندن آخري جنگ هئي، جنهن ۾ هار جيت بدران هنن لاءِ رڳو شايد هڪڙو ئي آدرش هو ته ڪوٽ جي دروازي

تائين اڳ ڪير ٿو پهچي. ڪي ترخان ته هنن کي ڏسي تهڪ ڏيئي کلڻ لڳا هئا. هي مٺ جيترا سنڌي قنڌاري ڪاٽڪن سان ڪيئن وڙهڻ آيا هئا. هنن جو ڪل لشڪر سندن گهوڙيسوارن کان به گهٽ هو، جن کان ٿيڻا چئوڻا پيادل لشڪري پالن، ترارين ۽ خنجرن سان الڳ هئا. هنن سنڌين کي ته سڌيون صفون ٺاهڻ به ٿئي آيون. وڙهڻ لاءِ اڳتي ائين پئي وڌيا جن ته ڪنهن مرونءَ جي شڪار تي، روئشي خاطر نڪري پيا هئا. پر پر گهڙيءَ کان پوءِ ڪلنڊر ترخانن کي اهو ڏسي حيراني وئي ويئي ته سنڌي سندن لشڪر کي اهڙا سوڙها پوندا ٿي ويا، جو ترخان پوئتي هٽڻ ۽ ڪوٽ جي دروازن ڏانهن نهارڻ لڳا هئا. هي ته سنڌي نه، يقينن ڪا جنات هئي، جا بازن وانگر اڏامندي، حملا ڪندي ٿي آئي. هنن جو ته ڪو اڳواڻ، ڪو سردار ڪو مهندار ئي ڪونه هو. ڪلهو ڪلهي سان لائي هو ائين ٿي وڙهيا، جن سڄي فوج هڪڙو ئي ماڻهو هو، جو پنهنجي سر تان سانگو لاهي وڙهڻ لڳو هو. هنن مان ته ڪي ائين ٿي وڙهيا، جو هنن کي ڏسندي ئي ڊپ وٺي ٿي ويو. هنن مان هڪڙي ماڻهو ته ٻنهي هٿن سان وڙهي رهيو هو. هن جي گهوڙي ترخانن جي وچ ۾ ڪنوڻ وانگر وراڪا ڏيئي رهي هئي. هن جو پالو هڪ ئي وقت ٻن ٻن ترخانن مان پار لنگهي ٿي ويو. هن جي آسپاس مان ترخان ائين پوئتي هٽڻ ٿي لڳا، جن ڪنهن جن پوت تي نظر بيٺي هين. هنن جي ائين ٿهڻ ۽ هٽڻ سان، سندن پويان وڙهندڙ ترخانن جا گهوڙا به ٿهي، هٽندي پنهنجن ئي پيادن تي چڙهڻ لڳا هئا.

ڏينهن به چڙهندو ٿي آيو، ۽ سنڌي به سج جي فوج سان گڏ چڙهندا ٿي آيا. ڌرتي تپڻ لڳي، هٿيار تپڻ لڳا، گهوڙا تپڻ لڳا ۽ رت به تپڻ لڳو. رت جي ان اُت کان سنڌين جو من وڌي ويو هو، ۽ پوءِ هنن هڪ يڪو نعرو هنيو: ”جيئي سنڌ!“ ان نعري آسمان چيري وڌو، ڪوٽ جا ڪنگر ڌڙي ويا، ۽ ترخانن جون دليون دهلجي ويون. ترخانن جن ان نعري جي انتظار ۾ هئا، ۽ هو وڙهڻ چڙهي ڪوٽ جي دروازن ڏانهن پڳا. پر سنڌين سندن پٺ نه ڇڏي، ۽ جنگ ڪوٽ اندر نئين سر مڃڻ لڳي. پر هاڻ جن ته جنگ ۾ اهو جوش نه رهيو هو. ترخان لاڀاري جي سنگن وانگر ڪرندا ٿي ويا. گهوڙا سوارن کان سواءِ پيادن کي چيريندا هيڏانهن هوڏانهن پڇڻ لڳا، ۽ پوءِ ترخانن جي هڪڙي ٽولي

وري دروازي کان ٻاهر ڀڄڻ شروع ڪيو ته ڄڻ سڀني ترخانن کي پهريون ڀيرو پنهنجو ساھ ۽ پنهنجي جان ياد آئي، ۽ هو به ان ٽولي جي پويان ڀڄڻ لڳا. انسانن جو هڪ درياءُ لهندڙو ويرانگر پوئتي لهڻ لڳو هو، پر سندن سندن پٺ نه ڇڏي. جيستائين کين ملندا ويا، تيسين کين ڪيرائيندا ويا.

جڏهن سوڍل ۽ سندس لشڪر ڪوٽ جا مورچا ٽپي، شهر ۾ داخل ٿيا ته موهن ڪوٽ جي ماڻهن جي عجيب حالت هئي. هنن ڏونڪن جي ڇيڇ وڇهي، هنن سورهيءَ سرويچن جي آجيان ڪئي. درين مان، ماڻهن مان، ڪڏن تان، ڇانئن تان، ٻنهي ٻنهي تان سون - ورنين ڦلن مٿيون اڇلينديون، پنهنجن ڀائرن جي آجيان ڪنديون ٿي ويون. اڄ ته ڪنهن کي ڌار سولي ڪرڻ ۽ اڪڙي ڪڍڻ جو به خيال نه رهيو هو؛ ڀائرن کان ڪهڙو حجاب. ٻڌڻيون هٿ ڪئي، ڳرائيون ڀائي کين دعائون ڪري رهيون هيون، ڄڻ هنن جا پنهنجا وڇريل ٻچڙا صدين کان پوءِ اچي کين مليا هئا. الا، هي ڪهڙو سمو هو، جنهن ۾ خوشيءَ کان ڇيڇون پئجي رهيون هيون، جهمريون لڳي رهيون هيون، دهلن، ڏونڪن ۽ شرنائين تي هو جمالي جي تنوار هئي، پر اکين مان لڙڪن جي بادل بس ٿي ڪئي! هر شخص ساڳئي وقت ڪلي به رهيو هو ته روئي به رهيو هو! سوڍل پنهنجي ڪميت جو لغام ڇڏي ڏنو هو؛ رت جي چندين سان هن جا ڪپڙا ائين ڀنل هئا، ڄڻ هو ڪنهن رت جي ساگر مان ٽپي هڻي آيو هو. هو جتان ٿي لنگهيو، اتي ماڻهو هن کي ڇهڻ، هن سان هٿ ملائڻ، هن سان ڳالهائڻ لاءِ ڳاهت ٿيڻ ٿي لڳا، ۽ ڪميت، ڪجهه سوچي، بيهي ٿي رهي. هنڌ هنڌ تي هن کي هارن، ڳانڻ ۽ رڪڙين سان جهنگهي ٿي ڇڏيائين. سوڍل جي منهن تي ته اڄ اهڙي سرهائي هئي، جا اڳي ڪڏهن به نه آئي هئي. پر هن جي منهن ۾ هڪ نئين ڌيا، نئين جوت بهڪڻ لڳي هئي. پر هن جي دل ۾ هڪ نئون طوفان به متل هو. الا، شل هي منهنجي ڏيهه جا ماروٽڙا ائين بهڪندا، مهڪندا، چهڪندا رهن — اها آس، اها اميد هن جي دل مان اُڌمو کائي ٻاهر نڪتي، ۽ به لڙڪ هن جي پلڪن ۾ موتي بڻجڻ لاءِ تڙپڻ لڳا!

13

دادن جڏهن اهي خبرون ٻڌيون ته مجاهد خان مينهن واءُ ڪريو، سنڌ تي چڙهندو اچي، تڏهن هن جي دل ۾ ٻه جذبا جاڳي اُٿيا، جن جو بظاهر هڪٻئي ۾ ڪو به لاڳاپو ڪونه هو. هڪ جذبو ته هن جي لونءُ لونءُ ۾ ائين سمائجي ويو، جنهن پتر اڇلائڻ سان ڪنهن مائي پاڻيءَ ۾ جاڳندڙ لهرون چئني ڪنارن تائين ڦهلجي وينديون آهن، ۽ زيبا کي وري ڏسڻ جو امنگ هن جي جسم جي چئن ئي ڪنارن ۾ ڪَڙ موڙي جاڳي پيو. ٻيو جذبو، جذبو نه پر هڪ آرزو، هڪ خواب جي تعبير جيان هو، ۽ هن تصور ئي تصور ۾ سنڌ مان ترخانن کي هار کائي قنڌار ڏانهن موٽندو ڏٺو، ۽ ان جي نتيجي ۾ آزاد سنڌ وري هڪ ڀيرو دنيا جي نقشي تي اُڀرندي نظر آيس. پر الاڻي چو، اهو پويون تصور ايترو ڏندلو چو هو. هن کي ائين محسوس ٿيو، جنهن ان تصور تي ڪو ڪارو پاڇولو پوندو ٿي ويو. ان پاڇولي کي سڃاڻندي به هن ان کي سڃاڻڻ تي گهريو. ڇا مغل ترخانن جي وات مان هي سڻيو گراهه ڪڍي، ان کي وري سنڌين جي حوالي ڪندا؟ هيءُ سوني سرزمين، جنهن تي سڪندر جهڙي شهنشاهه کي انهيءَ چوڻ تي مجبور ڪيو ”**ڪاش! سنڌ يونان جو حصو هجي ها ته يونانين کي ٻيءَ دنيا سان جنگيون ئي جوڻيون نه پون ها؟**“ — سا سرزمين اڪبر سنڌين کي موٽائي ڏيندو؟ اهي سوال اهڙا هئا، جن تي هن سوچڻ تي گهريو، پر رڪي رڪي اهو سوال هن جي ذهن جي تهڻن مان پڙڪو ڏيئي ٻاهر نڪري ٿي آيو. هن ڪوشش ڪئي ته زيبا جو تصور ان ڪاري پاڇولي تي چائنجي وڃي، ۽ ان جي جوت ان اونداهي ڌنڌ کي لڪائي ڇڏي. پر هر ڀيري پاڇولي جي اونداهه ان جوت کي کائيندي ٿي ويئي.

جڏهن کان هو واپس موٽيو هو، ترخانن جا جاسوس هن جي ڪڍ هئا، ۽ هن کي هر وقت ترخانن جي پوشاڪ ۾ رهڻو ٿي پيو. هن جي دل پنهنجي اباڻي گهر ڏسڻ لاءِ آڻي هئي، پر آخوند نور محمد جي حڪم تي هو ٺٽي هليو آيو هو. اڪبر تائين مرزا باقيءَ واري خط پهچائڻ لاءِ هن کي لاهور ڏانهن روانو ٿيڻو هو، پر ٺٽي جي مدرسن جي تنظيم لاءِ هو ڪجهه ڏينهن

نٿي ۾ ئي رهي پيو هو. ترخانن جا ظلم ڏسي، هن جو رت ٽهڪڻ ٿي لڳو، ۽ الاڻي ڪيئن ترخانن کان بدلي وٺڻ جي آرزو ڪي هو دل ئي دل ۾ رکندو ٿي ويو. نٿي ۾ هن جو رهڻ ڦرندڙ سياست جي ڪري به ضروري هو. ملتان، لاهور، آگري کان هن جا ساٿي هن کي خبرون چارون پيا پهچائيندا هئا.

هن جڏهن سويدي ۽ سنگهار جون ڳالهيون خود ترخانن جي وٽان ٻڌيون، تڏهن هن کي پنهنجي دل ڦٽندي، وڏي ٿيندي محسوس ٿيندي هئي. سويدي کان ته هو ايترو هيسيل هو، جو ڪڏهن به ساڻس اڪيون ملائي نه ڳالهايو هو. سويدي جي اکين ۾ نهارڻ سولو به نه هو. سويدي کي هن جي ملتان وڃي مدرسن ۾ رهڻ ۽ ڪتابن تي وقت خراب ڪرڻ به ٿئي وڻيو. ايتريقدر جو هڪ - ٻن ڏينهن لاءِ هو ته اول ته ڳالهائيندو ئي نه هو، پر جي منهن منهن ڳالهائڻو ٿي پيس ته چئي ڏيندو هوس ته ”دادن، پاڻ پورهيت ماڻهو، جي ائين مدرسن ۽ ختابن ۾ لڳاسون، ته ڪو وقت ايندو جو اسان کي سنڌ ئي وسري ويندي. اها ڪوڙي سياست ڇڏ، وطن ۾ ويهي ڪجهه نه ڪجهه وطن لاءِ به سوچ. وطن ڌارين کان آڄو ٿئي، پوءِ اهي مڪتب، اهي مدرسا به ڀڄي ڪونه ٿا وڃن!“ ان جي برعڪس سنگهار دادن جي دل وٽان هو. پاڻ به آزاد طبيعت جو هو — جيئن وڻندو هوس، تيئن ڪندو هو. جڏهن جبل هليو ويو هو، تڏهن به رڳو دادن مٿس ڪو اعتراض ڪونه ڪيو هو. سنگهار به دادن سان ائين ملندو هو، ڄڻ پاڻ ۾ سڳا ڀائر نه پر ڪي پڳ مت يار هئا. ڪڏهن ڪڏهن رازداريءَ سان چوندو هوس ته ”ميان ڇڏ انهن ڪتابن ڪڙن کي، هل ته ڪي ڌاڙا هڻون، ترخانن کي ڦريون: گهڻو ئي مال متاع گڏ ڪيو اٿن!“ ۽ پوءِ وري پاڻ ئي چوندو هو ته ”نه نه ميان، مون ته اهو يوڳ ٿي ڪيو. متان انهن ڳالهين ۾ پيو آهين. ڀل پيو پڙهه ۽ علم پراءِ. اسين ته ڄڻ جا ڄڻ رهجي وياسين. اسان جو ڪو ڀاءُ به ته پڙهيل ڳڙهيل سڏجي!“ سنگهار ۽ ڀاڳل جي واقعي تي به دادن هن سان ساٿ ڏنو هو، ۽ ان تي سوچيندي ئي هن کان ٽهڪ نڪري ويندو هو. هن کي ائين محسوس ٿيندو هو، ڄڻ سويدي ڪنهن شيشي ۾ بند ڄن هو، جنهن کي چيڙڻ ۾ ڇيهو ئي ڇيهو هو، ۽ سنگهار کليل هوائن جو ڪو آزاد پڪيڙو هو، جو هر قسم جي بندڻن کان پري ڀڄندو هو.

پر جڏهن سويدي جي سينا جون ڳالهيون هن تائين پهتيون تڏهن دادن کي چڻ پنهنجي سموري حياتي اجائي ۽ وڃايل محسوس ٿي. هن کي ائين ٿي لڳو، چڻ هو اهڙي ڊلي جو ڍڪڻ هو، جنهن مان هاڻ ماڻهن پاڻي پيئڻ ئي ڇڏي ڏنو هو. هن کي پنهنجي حال تي شرمساري ٿيڻ لڳي، ۽ هو پڇتاءَ جي ان پاڻ — وهڻي ويڻ کان بچڻ لاءِ آخوند نور محمد کان پڻ ڏينهن جي موڪل وٺي گهر هليو آيو.

هڪ ترخان کي گهر ۾ گهڙندو ڏسي، ڀاڳل جو ته ساهه ئي مٺ ۾ اچي ويو، پر هن پنهنجي ڏيرائيءَ ڏانهن ٿيڌيءَ اک سان ڏسندي، اهڙي ڏيکائي ڏني چڻ ته هن اجنبيءَ کي ڏٺو ئي ڪونه هو. هو در پيڪڙي اڃا پنيو اڪريو ئي ڪونه ته پنهنجي پويان ڪجهه ڪڙڪو محسوس ڪيائين — ۽ هن جيڪي ڪجهه ڏٺو، تنهن هن جي من کي ڳاڻون ماڻون ڪري ڇڏيو. هن جي ننڍي ڀاڄائي ڪٿارو هٿ ۾ جهلي اهڙيءَ طرح بيٺل هئي جو هن جي وڪ ڪٽڻ تي، هوءَ اهو ڪٿارو سندس پٺ ۾ ٽنبي ڏيئي ها. سندس جون نياڻيون سياڻيون ايترو ستايل هيون، جو ست پل هوندي به هنن جي هٿن ۾ ڪٿارا ۽ خنجر اچي ويا هئا! پاڻ بچائڻ جو احساس ڪمزور کان ڪمزور جيتامڙي کي به ڌڪ لارڻ تي مجبور ڪريو وجهي!

”ڀاڄائي، آءٌ آهيان دادن!“ هن جو آواز ڪنهن نامعلوم ڊڪ ۾ ڀرجي ويو هو. ننڍي ڀاڄايس ويچاري هڪي ٻڪي ٿي ويئي. ڀاڳل کان به چرڪ نڪري ويو، ۽ هڪندي کيس ڪيڪاري چيائين: ”جيئڻ، منهنجو ته ساهه ئي سڪي ويو هو!“

”سانوڻ ڪٿي آهي؟ گهر ۾ پهر ڪانه ٿي ڏسجي. ادو سنگهار ڪٿي؟“

ڪنهن به جواب نه ڏنو ڀاڄائيءَ جي منهن ۾ نهاريندي، مايوسيءَ جي ڳوڙهن جي اُجهلڻ سمنڊ ۾ ڪجهه ڳوليندي، هن کان رهيو نه ٿيو، ۽ چيائين: ”ادي، خير ته آهي ؟ ڇا ٿيو ادي کي؟“

ڀاڳل ڪو به جواب نه ڏنو. گهڙيءَ کان پوءِ ننڍي ڀاڳايس چيو: ”ادي
کي وئي مهينا ٿي ويا آهن. اسين در ۾ اڪيون وجهيو ويئون آهيون ته اجهو
ٿو اڏو اچي....“

ڀاڳل منهن تي گندي ڏيئي، اچي سڏڪن ۾ پيئي. دادن کي به
ڪنهن اچائي خيال کان وڌيڪ پوڻ لڳا.

”پر به ٿيو ڇا؟“ هن جي انهن لفظن ۾ دلداري به هئي ۽ اٿاهه درد به.

”ٻڌو اٿئون ته ترخانن جهلي وڌو اٿس.....!“

دادن منجهي پيو. هن نٿي ۾ ته اهڙي ڪا ڳالهه ڪانه ٻڌي. اها
ڳالهه سا ٻڌي هئائين ته مرزا باقيءَ جي حواليءَ ۾ گهڙي پيو هو، ۽ مرزا باقيءَ
جان بچائي پڇي نڪتو هو. اتان سنگهار کي ڳوٺ ڏانهن سوار ٿيندو ڏٺو
هئائون. آخوند نور محمد به هن جي جهلجڻ جي ڳالهه ڪانه ڪئي.

”..... ۽ بابو ڪٿي؟“ دادن اهو سوال ڪندي به سنگهار بابت

سوچيندو رهيو.

”ڇڱو پلو آهي..... ويو هوندو مسيت ۾ يا ڏيبي سوناري جي هٿ تي
..... ادي جي پڇا ڳاڇا لاءِ ڏيبي جي هٿ تي ويهي، اوسي پاسي جي ماڻهن
کان پيو خبرون وٺندو آهي..... يا سانوڻ کي ساڻ ڪري مال جي خبر چار
وٺڻ نڪري ويندو آهي.“

دادن ڄڻ ٽڪجي، هڪ منجيءَ تي ويهي رهيو. پنهنجي اُن مومل
ڀاڳائيءَ جي منهن ۾ ڏک جو ريكائون ڏسندو، پنهنجي هيٺئين چپ کي
ڏندن سان ڪرڻيندو رهيو. ڪئين انومان هن جي دل ۾ اُٿندا، گهٽجندا
وڌندا رهيا. هن وري پنهنجي ڀاڳائيءَ ڏانهن نهاريو، جنهن جي اکين مان
لڙڪن بنهه بس نٿي ڪئي. ائين ئي محسوس ٿيو، ڄڻ ته اڪيون هن جي

پنهنجي وس نه هيون، ۽ نه لڙڪن تي هن جو وس ٿي هليو. هن وري به کيس ڏيڏين جي ڪوشش ڪئي.

”ادي، ائين روئڻ سان ته اڌو موٽي ڪونه ايندو. اڌو سو مڙسڻ جو مت آهي. هن کي جهلڻ ترخان جي وس کان ٻاهر آهي. تون ڏيرج ڪر....“ هن کي پنهنجا لفظ ڪوڪلا ۽ بي معنيٰ محسوس ٿيڻ لڳا.

”اڏام، ندوريءَ دل کي ڇا ڪريان.... ماڳهڻون ڳالهه وسري ئي ٿئي... جنهن ڏينهن ويو هو، ان ڏينهن کان ئي ڪئين وسوسا دل کي ويڙهي ويا آهن.... اڳين هلچلن پيري ته مون کي خيال به ڪونه ٿيو، پر هينئر الانهي ڇو دل کي ڀرم ورائي ويو آهي.... مون کيس منع به ڪئي، پر ڪين مڙيو.... هاڻ به....“ هوءَ وري به اچي سڏڪن ۾ پيئي.

دادن کي هنن جي پيار ۽ محبت جي خبر هئي. سنگهار کي ڪجهه ٿيندو هو ته ڀاڳل ڄڻ چري ٿي پوندي هئي. سنگهار جي ڪري هن پنهنجا مائٽ ئي تياڳي ڇڏيا هئا. هو اڃا سنگهار ۽ ڀاڳل واري واقعي تي سوچ ۾ هو ته پئس به اندر لنگهي آيو. پيءُ پٽ ڪا گهڙي هڪٻئي کي ڏسندا رهيا. پير مرد جي منهن تي هڪ ترخان کي پنهنجي گهر ۾ ڏسي اچرج ۽ ڪاوڙ اچي ويئي هئي.... پراهي اڪيون ته ڪنهن ترخان جون ٿي ئي نه ٿي سگهيون، ۽ پيءُ گهڙيءَ هن پنهنجي دادن کي سڃاڻي ورتو، ۽ پير مرد جي دل هن کي پاڪر پائڻ لاءِ ڄڻ ڪنهن گل وانگر کلڻ لڳي. پر هن جي وات مان نڪري ويو: ”بابا، منهنجي اولاد پنهنجي سسي بچائڻ لاءِ ڪڏهن کان ويرين جي ويس جو پهروپ ڪرڻ شروع ڪيو آهي؟“ هن پوڙهي جي اڏول دل ڇا ڇا نه سڻو هو.

”بابا، سسي بچائڻ لاءِ نه، ڪنهن خاص مقصد لاءِ هيءُ ويس ڌاريو اٿم....“ دادن پنهنجي شرمساريءَ کي لڪائڻ لاءِ چيو.

پوڙهي پيءُ کي پنهنجي هن پٽ کي پاڪر ۾ جهليندي، ڄڻ پنهنجي اها وڏي ياد اچي ويئي، ۽ هن کيس پاڪر ۾ پيڙيندي چيو: ”اهڙو ڪم ئي گهرويو، جيڪو پنهنجي ڏاڏي پَر ڇڏائي، ابا!“

هو ڪيترو وقت اوڀاريون لهواريون ڪندا رهيا. هن کي پئس ٻڌايو ته ترخانن ۾ — تي پيرا ڳوٺ کي ساڙڻ جي ڪوشش ڪئي هئي، پر ڳوٺ جا ماڻهو پنهنجو بچاءُ ڪندا پئي آيا. هاڻ ته زائفائون به هٿيار کڻي، ترخانن سان منهن ڏيڻ لاءِ تيار ٿيڻ لڳيون هيون. هو اڃا انهن ئي ڳالهين ۾ هئا ته ڏٺو به گاهه جي ڀري ڪٽي اندر لنگهي آيو. هو به هڪ ترخان کي پنهنجي گهر ۾ ويٺل ڏسي ۽ پيءُ سان ڳالهيون ڪندو ڏسي اچرج ۾ پئجي ويو.

دادن وڏي اچي پاڪر پاتس. دادن جو آواز ٻڌي، ڌني جي مرڪ موٽي آئي. دادن پنهنجي هن ڀاءُ کي ڪڏهن به سمجهي نه سگهيو هو؛ جنهن کي دنيا سان ڪو واسطو نه هو؛ جيڪو رستي هلندي پنهنجي پاڻ سان ڳالهائيندو هو، جيڪو ڍورن ڍڳن، رين پڪرين سان ائين ڳالهائيندو هو، ڄڻ هو هڪٻئي جي ٻولي سمجهندا هئا؛ جنهن کي رت ڏسڻ سان اکين ۾ پاڻي ڀرجي ايندو هو؛ جيڪو جڏهن چَنگُ وڃائيندو هو تڏهن ائين ڀائبو هو ته پڪي پڪڻ، جيت جناور هن جي چَنگ ٻڌڻ لاءِ اچي ڳاهت ٿيا هئا. ڪا ڳئون يا مينهن نه مڙندي هئي، ته هو پنهنجو چَنگُ ڪڍي وڃائيندو هو، ۽ پئس کير جو چونڊيون ڀريندو ويندو هو!

ڌني کيس پاڪر پائيندي، چُمي ڏيندي چيو: ”دادن، وساري ڇڏيو اٿئي!“ دادن ڪوبه جواب نه ڏنو؛ فقط هن جي پاڪر ۾ هن جي دل ۾ وچندڙ چَنگ جي پيار ڀري تنوار محسوس ڪندو رهيو. پر پوءِ هن اهڙي ڳالهه ڪئي، جنهن دادن کي چرڪائي وڌو: ”دادن، سوڍي کي تون وڃي سمجهاءُ: هروڀرو ماروڙڙا نه ڪهائي وجهي!“

دادن ماڻ ۾ اچي ويو. ڌني جي انهن لفظن نه رڳو هن کي چرڪائي وڌو، پر هن کي ڪجهه سوچڻ تي مجبور ڪري وڌو. هن سندس منهن ۾

نهاريندي چيو: ”ڏنا، توکي ڪيئن خبر پيئي ته سويدي جي ماڻهن جي ڪُسن جو خطرو آهي؟“

”ڪنهن پڪيءَ ٿي ڳالهه ڪئي ته مغل بکر مٽي، اچي سيوهڻ رسيآ آهن.....“ ڏني اڻوجهاڻي مان چيو: ”..... ۽ سويو موهن ڪوٽ تان سيوهڻ تي چڙهڻ جون پيو ڪري.“

”موهن ڪوٽ؟“

”سويو موهن ڪوٽ ۾ لٿو پيو آهي.....“

هاڻ ته دادن جي اچرج جي حد ئي نه رهي. هن هميشه پنهنجي هن ڀاءُ کي اڻوجھ ۽ گهڻو تڻو مورڪ سمجهيو هو، جنهن کي دنيا سان ڪو واسطو ڪونه هو. پر جنهن ڳالهه ڏانهن هن اشارو ڪيو، ان مان ته ائين ٿي ڀانيو چڻ ته سنڌ ۾ ٿيندڙ هر اٽل پتل ۽ جنگ جهيڙي جي کيس خبر هئي. هن آخري ڪوشش ڪندي چيو: ”پر ادل، مغل سويدي سان ڇو وڙهندا؟ هو ته مرزا باقيءَ کي سيڪٽ ڏيڻ آيا آهن.“

ڌنڌي جي اکين ۾ ڪروڙ ڀرجي آيو. دادن هن جي اکين جي ان نئين رنگ کي ڏسي حيرت ۾ پئي ويو. هي اهو ڏٺو هو، جنهن لاءِ ڪاوڙ ۽ ڪروڙ اوڀري ۽ اينگي ڪُريت هئي. هو ته پيار ۽ پريت جو ڪانڪي هو. ٻين جي ڪاوڙ تي هن جو پنهنجي مٿ ڏکي ٿيندو هو. پر اڄ هن جي اکين ۾ اهڙا اهڃاڻ هئا، جن ۾ ازلي دڪ کان سواءِ ڪاوڙ ۽ ڪروڙ جا واڇوڙا پئي وسيا، ۽ پوءِ چڻ هن نه چاهيندي به چئي ڏنو: ”مغل سويدي يا سنڌين جا مٽ ڪونهن: مرزا باقيءَ جا مائٽ آهن، دادن.“

”مرزا باقيءَ جا مائٽ؟ سو ڪيئن؟“

”مغل ۽ ارغون ترخان هونئن به سوٽ ماسات آهن. جڏهن مرزا باقيءَ کي سنڌين جا پادر سُجهي آيا، تڏهن هن پنهنجي ڌيءَ اڪبر کي موڪلي

ڏني. اها مائي جڏهن اڪبر جي حرم ۾ داخل ٿي ته آگري ۾ چوڀول پئجي ويو — چي: ”خونيءَ جي ڌيءُ خونڻ آئي آهي. پر جڏهن اڪبر سندس کاڌيءَ کي مٿي کڻي سندس اکين ۾ گهور پائي نهاريو، تڏهن هن پنهنجو منهن لڄ کان پنهلي هٿن سان ڍڪي ڇڏيو: ان مهل اڪبر کي سندين جي خون بدران فقط انهن هٿن جي مينڌيءَ جو رنگ نظر آيو؛ ۽ جاه و جلال جو بادشاهه ڪمزور آواز ۾ وڦلڻ لڳو: ”مجاهد خان، اسين چاهيون ٿا ته سنڌ جي فتني کي پنڄو ڏنو وڃي ته جن مرزا باقي آئيندي اسان جي اطاعت جا فرض وڌيڪ خوبيءَ سان بجا آڻي سگهي.“

هي يقينن ڌني جا لفظ نه هئا. سياست ۽ ملڪ گيريءَ جا اهي پيچيدا مسئلا هو ائين بيان ڪري رهيو هو، جن پاڻ اڪبري دربار ۾ حاضر هو، ۽ اهو سڀڪجهه سندس اکين اڳيان ٿي رهيو هو.

هن وڏي ڌني جي پنهلي ڪلهن تي هٿ رکندي چيو: ”ادل، تو ته منهنجا چيهه چئي وڌا آهن. مون کي سمجهه ۾ نٿو اچي ته آءُ توکي ڇا چوان. پر رڳو ايترو ٻڌائينم ته تو اهي خبرون ڪٿان ٻڌيون. ان سڄي ڳالهه تي سنڌ جي آزاديءَ جو دارومدار آهي!“ ڳالهه ڪندي مهل دادن جي دل ڪنهن عجيب ادڪي کان ڌڪي رهي هئي.

ڏنو ڪا گهڙي ٽپيءَ ۾ پئجي ويو. پر پوءِ هن جي منهن ۾ سرهائي اچي ويئي ۽ هن دادن جي اکين ۾ نهاريندي چيو: ”بابل، اسين بروبر فقير ماڻهو آهيون، پر بنهه اهڙا فنا في الله به ڪونه آهيون، جو گهر ٻرندي اکين تي هٿ رکي ويٺا هجون. اسان فقيرن جي آستانن تي به مچ پيا ٻرن: جو گيٽڙا، سنياسي ۽ بابو بيڪاري هند سنڌ گهمندا وتن. محل سرائن جي چائنٺ کان حرم جي پنين تائين رسائي اٿن. اسان جي ته نند به عبادت آهي، دادن! ۽ عبادت ۾ ڏيهه جو ڏکڻو شامل نه هجي ته اها عبادت ڪهڙي؟ اسان جا جو گيٽڙا ۽ ڪنن ۾ واليون وجهندڙ ڪاپڙي هينئر به سنڌ ۾ ڦهليا پيا آهن، ۽ جيڪي پڇين تو سو پيا ڪن.“

لفظ جذبا بنجي، دادن جي ڪنن ۾ شيهو اوتيندا ٿي ويا. هن کي پنهنجي سڄي حياتي وٽ ۽ اجائي ويل پاسن لڳي. ڪوڙي سياست جا ڪوڙا اڊمبر ۽ ڪوڙا پهروپ ڪندي، هن پنهنجي جوانيءَ جو ڳچ حصو ڳاري ڇڏيو هو. ۽ هاڻ، جڏهن سياست جو ناٽڪ پورو ٿيڻ تي هو، تڏهن هو پنهنجي ئي گهر ۾، اوڀري ڌارئين پهروپ ۾ اٿسڻ ۽ اٿڻ جي تاجيءَ پيئي ۾ وڇڙندو ڦاسندو ٿي ويو. شرم ۽ پڇتاءَ کان هن جي ڇاتي ۾ ڪو چوهو چلي آيو؛ ۽ هن ڌني کي وري پاڪر پائيندي چيو: ”ڏنا، تو اڄ مون کي اهڙي ڌونڌاڙ ڏني آهي، جو مَن جو مٽڪو ٽٽندو تو پانيان. هاڻ موڪلائي ناهي. جيئرا هونداسين ته گڏباسين، نه ته ڌڻيءَ کي ڀرتو!“

ڌنو ڪو وقت هن کي پاڪر ۾ جهليو بيٺو رهيو، ڄڻ دل ئي دل ۾ هن کي ڪو نياپو، ڪو سنيهو ڏيڻ ٿي گهرائين پوءِ پڻ پڻ ڪندي چيائين: ”سنگهار سويدي ساڻ آهي. جي اوڏانهين ٿو وڃين ته کيس موڪلي ڏج. ٻڌو اٿم ته پاڻ هلڻ جهڙو ڪونهي. مون اديءَ کي ٻڌائڻ مناسب ڪونه سمجهيو!“

دادن جڏهن ڀاڄائين کان موڪلايو، تڏهن الاڻي ڇو ڀاڳل کان ”هءُ!“ نڪري ويئي. هن اڀسوڻ ڪرڻ ٿي گهريو، پر اهو سوچيندي هن جي دل ۾ چڪ پنڄي ويو ته هي الاڻي ڪهڙو واءُ وريو هو، جو هڪ ئي گهر جا ٽي ڪونڊر مڙس، پور ڀڄڻ بنان ڪنهن سٿائي سانگ سنبري نڪتا هئا. پنهنجا لڙڪ روڪيندي، گهٽيل آواز ۾ چيو: ”ابا، ڌڻي ويرين کان رڪندءُ!“

ائين چئي اچي اوچنگارن ۾ چٽي. لڙڪ سندس اکين مان وهي، سندس چولي جي آڳي ۾ سمائجڻ لڳا. دادن کان پنهنجي هن ڀاڄائي جو ڏک ڏٺو ٿئي ٿيو. هو سوچڻ لڳو: الاڻي ڪيتريون ونيون وريتيون پنهنجي اُٺوت ڪونڌرن جي موت جي آس لڳائي، پنهنجي اکين جا ساگر سڪائينديون ٿي ويون. ان ڏک جي ته ڪا ڪندي ئي ڪانه هئي. ان کي ٻنڌ ڏيڻ ڪيتري نه ڏکي هئي. پر هن دلاسو ڏيڻ لاءِ چيو: ”ادي، اڌو سلامت آهي. منهنجو توسان وڃن آهي ته آءُ کيس تو وٽ موڪلي ڏيندس!“

پوءِ نون لڙڪن ۾ نهارڻ جو تاب نه جهلي، هو پيءُ کان موڪلائي،
تڪڙو تڪڙو ٻاهر نڪري آيو. ڏٺو به پويان لڳو آيس. در کان ٻاهر نڪري،
دادن کي گهوڙي تي چاڙهڻ کان اڳ چيائين: ”دادن، انهن ڪپڙن مٿان، هيءُ
منهنجي خفني پائي ڇڏ، ۽ ترو لاهي هي منهنجو پتڪو ٻڌي ڇڏ، جنهن پاسي
تون اُلهيو آهين، اتان ترخاني ويس ۾ لنگهڻ جو ڪاٺو آهي!“

ڏٺو، ڪفني کيس ڏيندي، ڪو وقت بيهي، هنڪي ويندو ڏسندو، ۽
پوءِ گهر ڏانهن موٽندي. پڻ پڻ ڪندي چيائين: ”دادن تون ته موٽي ايندين پر
شل سنڌ به موٽائي اچين!“

ڪاري رات، ڪارو پنڌ ۽ ڪارا جبل جهاڳيندي، دادن جي من تي
ڪارن ڪڪرن جو طوفان متل هو. جتان جتان ٿي لنگهيو، اتي ترخانن ۽
سوڍي جي جنگين جون ڳالهيون ٿي ٻڌائين. جوانن جا جڳا، جتان ڪٿان پئي
پنڌ پيا. ڪي اُن تي، ڪي گهوڙن تي، ڪي ڍڳي گاڏين ۾، ته ڪي پيرين
پنڌ نڪري پيا هئا. هي اهڙو عجيب منظر هو، جنهن دادن جي من جي
واچوڙن کي تيز ڪري ڇڏيو. هنن مان ڪن وٽ تراريون، پالا ۽ گرز هئا،
گهڻن وٽ ڪهاڙيون هيون، پر ڪن وٽ ته ٺلها بانڻا، لوڙهيون ۽ سونڌا هئا،
اهڙن هيئن هٿيارن جي باوجود هنن جي منهن تي اهڙي جوت ٿي جرڪي،
جنهن دادن جي دل ٽوڙي ڇڏي. ڪڙمين، پورهيتن، ڪمين ڪاسبين جو
هي چڙواڳ ۽ چڙوچڙ لشڪر مغلن جي شاندار منظم فوج سان وڙهڻ نڪتو
هو. هي سڀ ڪجهه ڇا هو؟ هي جوڙڻا، هي ڪڙوي، هي ٻڌڻا ڪنهن سان
وڙهڻ نڪتا هئا؟ مجاهد خان سان؟ ان مجاهد خان سان، جنهن جي فوجي
تربيت ۽ تنظيم سموري هندستان ۾ مشهور هئي، جنهن راجپوتن ۽ راڻوڙن
سان جنگيون جوتيون هيون، جنهن جو هڪڙو لشڪري جيڪڏهن
پنهنجي صف ٽوڙي ٻاهر نڪرندو هو، ته انکي دُرا هڻائي مارائي ڇڏيندو هو،
جنهن جي گهوڙيسواريءَ تي سڀ امير ريس ڪندا هئا! ڏٺي منهنجا، منهنجي
هنن ماڻهن کي امان ۾ رکڃ!

۽ هي ماڻهو هن وقت ڪهڙيءَ سوچ ۾ هئا؟ دادن جي دل ۾ آيو ته هو هر سنڌيءَ جي من ۾ گهڙي، اهو سڄو منظر ڏسڻ جي ڪوشش ڪري ته انهن دلين ۾ ڇا هو؟ هن جي دل خود ئي هن کي جواب ڏيڻ لڳي ته هن وقت هنن سنڌين جي دل ويريءَ جي سڃاڻ بدران رڳو اها ڄاڻ آهي ته سنڌ ڊڪي آهي، سنڌ غلام آهي، ۽ سنڌ کي هنن هنن ويرين کان آجو ڪرڻو آهي. اهي سوچون سوچيندي، هڪ ڳوٺ ڳوٺ پراسان لنگهندي، هن ماڻهن جو هڪ وڏو ميڙ گڏ ٿيل ڏٺو. ميڙ جي وچ ۾ دونهن جا ڪڪر ور ڪاٺي مٿي چڙهندا ٿي ويا. هو به وڏي اچي ميڙ جي ويجهو ٿيو. هن جيڪي ڏٺو، تنهن هن کي هڪ ڀيرو وري سنڌ ۾ ترخانن جي موجودگيءَ ۽ ظلم جو احساس ياد ڏياري ڇڏيو. ويهارو کن ترخان پالن سان سنڌين جي ميڙ کان اڳيان وڌڻ کان روڪيو بيٺا هئا. وچ ۾ هڪ وڏو مچ ڏڳي رهيو هو، ۽ مچ جي اڳيان چار- پنج ترخان هڪ قداور جوان کي چوڪيو ٻڌيو بيٺا هئا. هڪڙيءَ زانفان جون ٻانهون پويان ٻڌل هيون، ۽ ننڍڙا معصوما ٻار پڻ ترخانن جي هٿن ۾ ڦٽڪي رهيا هئا. انهن جي ڀر ۾ هڪڙو ترخان مولوي، پنهنجي ڏاڙهيءَ تي گهمائيندي، ڪجهه پڻ پڻ ڪري رهيو هو، ۽ ٻئي هٿ سان هڪ ڊگهي تسبيح سوري رهيو هو، دادن به گهوڙي تان لهي پيو. گهوڙو هڪڙي وڻ سان ٻڏي، ميڙ ۾ شامل ٿيڻ لاءِ ڪلها هڻڻ لڳو. ميڙ جا ماڻهو ڊگهي ڪفني پاتل هن جوڳي فقير کي، ائين ڪلها هنندي ۽ گهٽون هنندي ڏسندا رهيا، پر ڪنهن به هن ڏانهن ڪو خاص ڌيان نه ڏنو.

اوچتو مولويءَ پنهنجي مٿي کي مٿي ڪنيو. ميڙ ۾ جيڪا چڻ پڻ هئي سا هڪدم بند ٿي ويئي، چڻ ماڻهن پنهنجو ساهه روڪي ورتو هو. مولويءَ پهرين ته هڪڙي آيت سڳوري پڙهي، ۽ پوءِ وڏي آواز ۾ چيائين: ”مومنو، مسلمانو، ديندارو! قرآن ۾ حڪم آيو آهي ته زانيءَ جي سزا موت آهي. زانيءَ کي سنگسار ڪرڻ عين ثواب آهي. اسان جي هن ديني حڪومت ۾ به زانيءَ کي اها ئي سزا ملندي، جيڪا شعريت مقرر ڪئي آهي. هن خبيث سنڌيءَ..... منهنجو مطلب آهي ته هيءَ شخص جيڪو پاڻ کي مسلمان ٿو سڏرائي، دين جي رستي کان هٽي، پاڻ کي جهنمي ثابت ڪري چڪو آهي. سڀني مومنن جي اها دلي خواهش ٿيندي ته جهنمين کي دوزخ جي باهه جو

نظارو ڏيکارجي ته جيئن ٻين سنڌين منهنجو مطلب آهي ته ٻين مومنين لاءِ عبرت جو نشان بنجي. چنانچہ، منهنجو مطلب آهي، تنهنڪري حضور اميرالمومنين جي خليفي ۽ سنڌ جي حاڪم، ظل الاهي حضرت مرزا محمد باقي بيگ خان ترخان جي فرمان شاهيءَ موجب، هنن ٻن زانين کي، ۽ هنن ٻنهي ولد الزنا، منهنجو مطلب آهي ته حرامي قرن کي سنگسار ڪيو ويندو، ۽ پوءِ هنن کي هن باهه جي مچ ۾ اڇلايو ويندو!

مولويءَ پنهنجي جُبي جي اندران هڪ فرمان ڪڍي، ماڻهن کي ڏيکاريندي، فرمان کي ڏاڍيان پڙهڻ شروع ڪيو. فرمان فارسيءَ ۾ هو، تنهن ڪري ماڻهن کي رڳو نالا سمجھڻ ۾ ئي آيا. پر دادن جيئن جيئن فرمان جا لفظ ٻڌندو ويو تن تنهنجن منهن ۾ ڀڄڻ شروع ٿيا. رت هن جي لوڻن ۾ چوليون هڻڻ لڳو. فرمان ۾ چيو ويو هو ته هن ڳوٺ جي تماچي ولد دودي چني، هڪ ترخان امير زاديءَ کي پڇائي پاڻ وٽ سریت ڪري ويهاريو هو، ۽ بنا نڪاح جي، هنن ٻه ٻار پيدا ڪيا هئا. هنن جي گرفتاري عمل ۾ اچڻ کان پوءِ ڳوٺ جي عامل لاءِ اهو حڪم هو ته هو مولويءَ جي فتوا تي عمل ڪري. هنن کي سزا ڏيارڻ جو بندوبست ڪري.

دادن جي وات مان ذري گهٽ ڏاڍيان اُهي لفظ نڪرڻ وارا هئا: ”مار چئبو ته هي جهڳڙو آهي ئي ترخان امير زاديءَ جو! ترخانن جي ته شريعت به پنهنجي ته اسلام به پنهنجو!“ ۽ پوءِ هن اُن ترخان امير زاديءَ ڏانهن نهاريو، جا سنڌي وڳي ۾ هڪ نمائي ڳوٺاڻي پئي لڳي. سندس اکين ۾ ڊپ جو درياءُ لهرون هڻي رهيو هو، پر ڪنهن ڪنهن وقت پيار جو هڪ اُٿاهه ساگر، هن جي اکين مان وهي، تماچيءَ ۽ پنهنجي معصومڙن کي ڇڻڻ پاڻ سمائيندو ٿي ويو. هن جون نگاهون مچ بدران تماچيءَ ۾ کٽل هيون، ۽ هن ڪيڏيءَ ڪيڏيءَ مهل پنهنجي بادل ڀرين اکين سان پنهنجي معصومڙن ڏانهن ٿي ڏٺائين. ٻن پرائن لڙڪن هن جي چپن تي هڪ اهڙي مرڪ آئي ڇڏي هئي، جنهن هن جي موڪري منهن ۾ ڊپ کي لڪائي ڇڏيو هو.

ماڻهن ۾ وري ڀڻ ڀڻ ۽ بي آرامي ڦهلجي ويئي هئي. مولويءَ وري به ماڻهن کي ماڻ ڪرائڻ جي لاءِ هٿ مٿي کنيو: پوءِ وڏي واڪ چيائين: ”اوهان مان ڪهڙو مومن آهي، جو سڀ کان اول هنن کي سنگسار ڪرڻ جي لاءِ پهريون پهڻ اڇليندو؟ دين جي خيال کان اهي وڏي سعادت آهي، ۽ ان جو اجر ٻنهي جهانن جي سرخروئي آهي.“

ميڙ ۾ ماڻ ٿي ويئي. ڄڻ اوچتو سڀ مري ويا هئا. ڄڻ سڀني جي وائي هلي ويئي هئي، ڄڻ سڀ گونگا ٿي ويا هئا. هنن ۾ ته چرپر به بند ٿي ويئي ڄڻ ته هو پند پھڻ ٿي ويا هئا. هنن جي منهن تي ڪي چاڀائون هيون، جن ۾ ترخانن جي پالن ۽ ترارين جا پاڇولا ٿرڪي رهيا هئا. پر اوچتو، ڪو ميڙ کي چيريندو اڳتي وڌڻ لڳو. ماڻهن ڏٺو ته اهو گيڙو رتي ڪفنيءَ ۾ ڪو جوڳي فقير هو. ڪن ماڻهن هن کي اڳي ئي خاص نظرن سان پئي جاچيو، پوءِ هن جي مولويءَ ڏانهن وڌڻ تي ماڻهن جي گونگي زبان ۾ وائي موٽي آئي، ۽ ان ڄڻ ڀڻ مان جوڳيءَ جي ڪنن تي اهو آواز پهتو: ”هي وري ڪميٽو ڪير؟“

پر دادن وڌندو رهيو هن جو رخ مولويءَ ڏانهن هو. مولويءَ جي منهن تي خوشيءَ جا اهڃاڻ مڙي آيا، ڄڻ هن کي اميد ڪانه هئي ته ڪو ڪو سنڌي پھڻ اڇلائڻ لاءِ تيار ٿيندو. مولوي هن مومن کي پاڪر پائي ملڻ لاءِ ٻه وڪون اڳيان وڌي آيو. جڏهن کيس پاڪر پائائين، تڏهن اوچتو ڪنهن تڪي شيءِ جي چھنب پنهنجي پيٽ ۾ ڇيندي محسوس ٿيس، ۽ ان کان به تڪي چھنبدار فارسي ۾ ٻڌڻ ۾ آيس: ”ملا، هڪدم سپاهين کي حڪم ڪر ته هنن کي ڇڏي ڏين نه ته هي خنجر تنهنجن آندن، گجبن جي پار هوندو.“

مولويءَ جي منهن تي هيڊ هارجي ويئي، ۽ هو سڄو ڏڪڻ لڳو. ڪٿاري جي چھنب جڻ پوءِ تينن هن جي چمڙيءَ ۾ اندر گھڙندي ٿي ويئي، ۽ هن کي پڪ ٿي ته رت وهي، هن جي ڏن ۾ گڏ ٿيڻ لڳو هو. رت جي آلاڻ هن جي ڏڪڻيءَ کي هيڪاري وڌائي ڇڏيو، ۽ هو ڪرڙيءَ وانگر ڦٽڪڻ لڳو.

آءٌ وڌيڪ ڪونه ترسندس آءٌ ڏهن تائين انگ ڳڻيندس هڪ، ٻه“ دادن هري هري چيو.

مولوي هڪندڙ آواز ۾ هڪڙي ترخان کي رڙ ڪري چيو: ”هنن کي آزاد ڪريو..... هنن کي وڃڻ ڏيو.....“ ترخان ڄڻ ته اهي لفظ ٻڌا ئي ڪونه. هو مولويءَ جي منهن ۾ ڏسندا رهيا. ”تي چار! ان آواز سان مولويءَ محسوس ڪيو ته خنجر سندس پيٽ ۾ آگر جي پٺ ڏوڏن جيترو اندر هليو ويو. هن دانهن ڪندي چيو: ”خدا جي واسطي جهٽ ڪريو هنن کي آزاد ڪريو نه ته نه ته!“

”پنج، ڇهه!“ ۽ ڪتارو ٿورو وڌيڪ اندر هليو ويو. ”..... آءٌ نه ته آءٌ امير کي چئي، اوهان کي مارائيندس جهٽ ڪريو!“

ترخان اهي لفظ ٻڌي تماچيءَ سندس زال ۽ ٻارن جا رسا کولڻ شروع ڪيا. ميڙ ۾ وري ماٺ ٿي ويئي، ۽ سوين اکيون هڪ ٿڪ جوڳيءَ جي پاڪر ۾ مٺي کي ٽرڪندو ڏسنديون رهيون. جڏهن هنن جا بند لٿا، تڏهن جوڳيءَ ڏاڍيان سنڌيءَ ۾ چيو: ”تماچي، هن ميڙ جي پٺيان، کاٻي پاسي، نم ۾ منهنجو سرخو ٻڌل آهي. ان تي چڙهي لهارڪي وسينءَ هليا وڃو. وچ ۾ ساھي به نه پئجو. اتي مدرسي ۾ منهنجا همراھ ملندءَ تن کي چئج ته دادن سلام ڏنا آهن تڪڙو وڃ ته جيئن رات نه پويئي شل پڇڙن سان خوش هوندين!“

تماچي ۽ سندس زال هن جوڳيءَ ڏانهن ڪجهه اهڙين نظرن سان ڏٺو، جن ۾ بي اعتباريءَ سان گڏ پنهنجائپ هڪ نئين پنهنجائپ هئي، جنهن جو ڪو نالو هو، جنهن جا ڪي اهڃاڻ هئا: انهن اهڃاڻن کي سڃاڻيندا، سوچيندا، هو ميڙ مان نڪرڻ لاءِ اڳتي وڌيا. ميڙ ۾ ڄڻ ڪنهن گهاري پوڻ سان لوڳهو پئجي ويو، ۽ ميڙ جا ڪي ماڻهو ”مبارڪون هجي ادا، لک لک مبارڪون!“ چوندا هنن کي ڳرائيون پائيندا، پاڪرن ۾ اڳتي وڌندا، کين گهوڙي تائين رسائي آيا.

ميڙ وري ڄمي ويو، ۽ ماڻهن اڃا به مولويءَ کي ساڳيءَ طرح سان تڙڪندو ڏٺو. جوڳيءَ وري فارسيءَ ۾ چيو: ”هاڻ هنن ترخانن سپاهين کي چئو ته موتي اچي پنهنجي ڇانوڻيءَ تي وڃن....“

ترخان سپاهي به هاڻ ڳالهه کي سمجهي ويا هئا، ۽ هنن مان ٿي ڄڻا، ڀالا سڏا ڪري، جوڳيءَ جي پويان اچي بيهي رهيا. جوڳيءَ ڄڻ کين ڏٺو ئي ڪونه، ۽ ڏاڍيان فارسيءَ ۾ ئي چيائين: ”اوهان مان هڪڙي به وڪ اڳتي ڪٺي آهي ته آءُ خنجر ملان جي پيٽ ۾ ٽنبي ڏيندس!“

ترخان جتي هئا، اتي ئي ڄمي ويا. هو منجهي پيا ته ڇا ڪن. مولويءَ جو مارجڻ معنيٰ هنن جو پنهنجو موت هو. هي مولوي انهن مولوين مان هو، جن کي قنڌار مان خاص طرح سنڌين کي دين سيکارڻ ۽ فارسي پڙهائڻ لاءِ گهرايو ويو هو. هن کي ڪجهه ٿيو ته مرزا باقي سندن ڄڻ – ٻچو رلائي ڇڏيندو. هڪ ترخان همت ڪري چيو: ”سنڌي، تو کي ڪٿي ڪٺيو آهي شايد! مولوي صاحب کي ڇڏ نه ته....“

هن اڃا جملو پورو ئي نه ڪيو ته مولويءَ جي وات مان دانهن نڪري ويئي، ۽ هن رڻيندي چيو: ”خبيث، پنهنجي زبان کي لغام ڏي، ۽ سنڌي جيئن چوي تيئن ڪريو!“

ترخان ڪنڌ هيٺ ڪري بيهي رهيا. جوڳيءَ جي منهن تي مرڪ اچي ويئي، ۽ هن اشاري سان هڪ – ٻن جوان مرد جوانن کي ميڙ مان سڏي چيو: ”ڀائو، هنن ترخانن کان ڀالا ۽ تراريون وٺي هٿ ڪريو....“

ٻه جوان ترخانن کان ڀالا ۽ تراريون گڏ ڪندا ويا. جنهن ترخان هٿيار ڏيڻ کان ڪجهه لهرايو ٿي ته هنن جوڳيءَ ڏانهن ٿي ڏٺو. جوڳيءَ سان سندن نظر ملندي ئي مولويءَ کان ڪيڪ نڪري ٿي ويئي، ۽ ترخان کي هٿيار پيش ڪرڻا ٿي پيا. جڏهن هٿيار سمورا گڏ ٿي ويا، تڏهن جوڳيءَ وري گهوڙن جي گهر ڪئي. ترخان گهوڙن تان لهي پيا. جوڳيءَ جي اشاري تي، ٻه جوان ٿي گهوڙا ڪاهي اچي جوڳيءَ جي ويجهو پهتا. جوڳيءَ جوانن کي گهوڙن تي

سوار ٿيڻ جو اشارو ڪري، مولويءَ کي ڇڏي ڏنو. ميڙ جي ماڻهن ڏٺو ته جوڳيءَ جي ڪتاري جي ڇهنب ڳاڙهي رت سان چمڪي رهي هئي. هٿيار جوانن ۾ ورهائي، پاڻ به هڪڙو ڀالو کڻي، جوڳي گهوڙي تي چڙهي ويٺو ۽ ترخانن سان گڏجي ميڙ مان نڪري ويو. جوڳيءَ ميڙ تي هڪڙي نظر وجهندي چيو: ”ڀائرو، اوهان هيترن جي هوندي، ترخان ائين ڪوندر ڪهندا وتن، ۽ اوهين رڳو تماشو ڏسندا رهو، يا گونگا لڙڪ ڳاڙيندا رهو، سو وقت هاڻ ويو. سموري سنڌ ڪَڙ موڙي جاڳي پيئي آهي. جيبل سنڌ جو سڏ اوهان کي به آهي. جن کي ساهه کان لڄ پياري آهي، سي ٿڙي پڪڙي وڃن، ۽ سنڌ جي انهن سڀوتن سان وڃي ساٿ ڏيو، جيڪي هن سرزمين کي ترخانن کان پاڪ ڪرڻ لاءِ سر سان ڪفن ٻڌيو وتن اهو نياپو ڏيندا، اهو سنيهو ياد رکجو: ڪجهه سوچيو، متان گهڙي ٿري وڃي!“

ائين چئي هن گهوڙو ميڙ جي هڪ طرف موڙيو، ۽ ويندي وقت وڏي واک چيائين: ”جيئي سنڌ!“

ميڙ مان ماڻهن ڪن هري ڪن ڏاڍي چيو: ”سدا جيئي سنڌ!“ ۽ لڙڪن جي گهري ڌنڌ مان هو هن جوڳيءَ کي ويندو ڏسندا رهيا!

هيل ته سنڌوءَ ۾ ڪا ڳاڙهي، رت ريتي اٿل آئي هئي. جنن جنن ڏينهن لنگهندا ويا، سنڌوءَ جو پاڻي وڌيڪ ڳاڙهو، رت ورنو ٿيندو ٿي ويو. ڪنهن کي اها سڌ نه هئي ته پاڻيءَ جو اهو ورن ڪئين ٿيو. جوڳي فقيرن ته اهو ٿي چيو ته جتان جتان سوڍل ٿي لنگهيو، اتان پاڻيءَ جي روءَ ڳاڙهي رت ورن ٿيندي ويئي. فقيرن جي ڳالهه ڪنهن سمجهي ته ڪنهن نه سمجهي،

پر دادن جنن جنن ڪنهن ڳوٺ، ڪنهن واهن، ڪنهن وسين مان ٿي لنگهيو، تڏهن انهن واهن واسين جي ماڻهن تي سرهائي موٽندي ٿي ڏنائين. جڏهن موهن ڪوٽ پهتو ته دهلن دمان تي ماڻهو جهمريون هڻي رهيا هئا. لاڏا ۽ جمالا ڳائي رهيا هئا. هن اتي ٻڌو ته سيوهڻ جو ڪوٽ ڪري پيو هو

۽ سوڊي جو لشڪر سيوهڻ ۾ ڪاهي پيو هو. مرزا جاني بيگ جان بچائي
پڇي نڪتو هو. چيائون ٿي ته ٺٽي مان نئون لشڪر آئي وري سيوهڻ تي
چڙهندو. دادن جي دل ۾ ڪئين آسون اميدون وڌنديون وڻ ٿينديون ويون.
هيلوڪي اٿل آزاديءَ جي اٿل هئي پر مغل؟ اهو خيال به
پنهنجي ذهن ۾ آڻڻ ٿي گهريو ته مغل ڪو سنڌ جي آزاديءَ آڏو ايندا.

سيوهڻ کان ڪوهين دور پري هو ته هن کي سيوهڻ جي ڪوٽ جي
ڪنگرن تي ڦڙڪندڙ سنڌ جا ست رنگا، انڊلٽ جي رنگن جا جهنڊا نظر آيا.
هن کي الائي ڪهڙو خيال آيو، ۽ هو گهوڙي تان لهي سجدي ۾ ڪري پيو.
”الله سائين، ان انڊلٽ کي وري نه چيڙجانءِ! منهنجا مولا، سنڌين جي آسن
اميدن جي انهن ستن رنگن تي پنهنجي رحمت ڪج!“ هو جڏهن سجدي مان
اٿيو، تڏهن هن جي اکين ۾ لڙڪن سان گڏ انڊلٽ جا ست ئي رنگ مڙي آيا.
پر جڏهن هو گهوڙي ڏانهن وڌيو، ته پنهنجي چوڌاري ويهارو کن مغل سپاهي
بيٺل ڏٺائين. هو اٿيو ته به مغل ڀالا سڌا ڪري هن ڏانهن وڌي آيا.

”تون ڪير؟“ هڪڙي فارسيءَ ۾ چيو.

”مسافر!“ دادن مختصر جواب ڏنو.

”هن پاسي ڪيڏانهن سڀت آهي؟“ مغل وري پڇيو.

”سيوهڻ،“ دادن وري مختصر جواب ڏنو.

”سيوهڻ ۾ ڪئين داخل ٿيندين؟“ مغل جي آواز ۾ سختي اچي ويئي.

”ڇو؟ سيوهڻ ۾ داخل ٿيڻ تي منع پيل آهي ڇا؟“ دادن وري حيرانيءَ
مان پڇيو.

مغل هڪٻئي جي منهن ۾ ڏسڻ لڳا. هو غور سان دادن جي منهن ۾
گهوڙن لڳا. هڪڙي مغل جي نظر هن جي گيڙوءَ رتي ڪفني تي هئي. هو

ٿورو اڳيان وڌي آيو، ۽ بيخبريءَ ۾ هن ڪفني کي هڪ پاسي کان زور سان ڇڪ ڏني. ڪفنيءَ جو هڪ ٽڪر مغل جي هٿ ۾ اچي ويو. ان جي هيٺان دادن کي پيل ترخاني پهرائ ۽ ڪمريند ۾ لتڪيل خنجر نظر اچڻ لڳو.

”هون تون سنڌي آهين يا ترخان؟“ مغل مرڪندي پڇيو.

”ترخان!“ دادن ڪجهه سوچيندي چيو.

”پوءِ هي پهروپ چو؟“ مغل هنجي منهن ۾ نهاريندي چيو.

”سنڌين کان بچڻ جي لاءِ“ دادن وري به مختصر جواب ڏنو.

”پوءِ سيوهڻ ڪئين ٿي وئين؟“ مغل سوال ڪيو.

دادن منجهي پيو. جيڪڏهن ٿو چوي ته سنڌين خلاف جاسوسي ڪرڻ ٿو وڃان ته ان جي خبر چار پڇندا. جيڪڏهن سيوهڻ تي سوڍل جي قبضي کان اڻ ڄاڻائي ٿو ظاهر ڪري ته ترخان هجڻ جي حيثيت ۾ مرزا جاني بيگ جي شڪست کان بيخبريءَ تي اعتبار ڪونه ڪندا. ڪجهه سوچيندي هن اٽلو سوال ڪيو: ”پراوهين ڪير آهيو؟ ۽ هئين رستي روڪ ڪرڻ جو اوهان کي ڪهڙو اختيار آهي؟“

مغل کلڻ لڳا. هنن کي ڄڻ هن جي ان سوال تي ڪل اچڻ لڳي هئي. پيءُ گهڙيءَ هڪڙي مغل جي اشاري تي ٻه ٻيا مغل اڳيان وڌي آيا، ۽ هن کي قابو جهلي بيهي رهيا. ان مغل وڌي، هن جي جامي ۽ صدريءَ جي تلاشي وٺڻ شروع ڪئي. هن جي صدريءَ جي اندر کين مرزا باقيءَ جو قنڌار لڪيل خط ملي ويو. مغل جڏهن ان کي پڙهڻ شروع ڪيو ته سندس منهن تي حيرت جا آثار ظاهر ٿيڻ لڳا. هن بي اعتباريءَ ۽ ڪاوڙ مان دادن کي گهورندي چيو: ”سچ ٻڌاءِ تون ڪير آهين؟ ۽ هي خط ڪيڏانهن ٿو کڻي وڃين؟“

دادن ڪو جواب نه ڏنو. ان خط جي اهميت جو کيس خيال ئي نه رهيو هو. اوچتو هن چڻ خوشامد جي انداز ۾ چيو: ”هي خط آءٌ حضور خان اعظم مجاهد خان جي خدمت ۾ پيش ڪرڻ وڃي رهيو هوس ته جنن انعام حاصل ٿئي!“

”پر توکي هي خط ڪٿان مليو؟“ مغل جي بي اعتباري جنن پوءِ تنن وڌندي ويئي.

”اهو آءٌ فقط خان اعظم کي ٻڌائيندس!“ دادن هن جي بي اعتباريءَ جو فائدو وٺندي چيو.

”چڱو، توکي خان اعظم جي حضور پيش ڪيو ويندو. پر خبردار جي ڀڄي وڃڻ جي ڪوشش ڪئي اٿئي ته پاڻ ٿو ڄاڻين!“

احتياطن مغلن هن جا هٿ ڪٽي پويان ٻڌا. کيس ائين گهوڙي تي چاڙهي، هو اڳتي وڌيا. ٿورو ئي اڳتي وڌڻ سان مغلن جي بي پناهه لشڪر تي هن جي نظر پئي. سيوهڻ جي قلعي جي هڪ ميلن ۽ ڪوهن ۾ اهو لشڪر ڦهليل هو. جنن وڌندا ويا تنن لشڪر جا آواز هن جي ڪنن تائين ايندا ويا. جڏهن ويجهو پهتا ته ان لشڪر کي ڏسي دادن جو هنيون ئي هڃي ويو. هن لشڪر کي منهن ڏيڻ ناممڪن هو. ٽيهه هزار سوار ۽ لک کن پيادل جو هي مغل لشڪر سنڌ ته ڇا، سموري هندستان کي ڏهڪائڻ جي لاءِ ڪافي هو.

جڏهن هو مختلف تنبن وٽان ٿيندي، مجاهد خان جي شاهي شامياني اڳيان پهتا، تڏهن دادن کي پهريون ڀيرو زيبا ياد اچي ويئي. زيبا جو ان وقت ياد اچڻ به هن کي ڏاڍو ڏکيو لڳو. جڏهن سنڌ جي انڊلٽي جهنڊي هيٺان هي منحوس ڪڪر مغل لشڪر جي صورت ۾ پنهنجي اکين آڏو ڏسي رهيو هو. پر جڏهن هو مجاهد خان اڳيان حاضر ڪيو ويو، تڏهن مجاهد خان جو منهن رنگ ڇڏي ويو. ”تون“ مجاهد خان چڻ هن کي ڪنهن به صورت ۾ ڏسڻ نٿي گهريو.

”آءٌ حضور جن جي خدمت ۾ پاڻ حاضر ٿيڻ وارو هوس ته اوهان جا هي همراھ نماز پڙهندي، مونکي جهلي آيا آهن!“ دادن مجاهد جي اکين کي پاڻ ڏانهن موٽائڻ لاءِ کيس ٽوڪ هڻندي چيو.

مجاهد خان پنهنجن ماڻهن کي اشارو ڪيو ۽ تنبو خالي ٿي ويو. مجاهد خان تنبوءَ ۾ عجيب پريشانيءَ جي عالم ۾ اچ وڃ ڪرڻ لڳو. ڪو وقت هو ائين اچ وڃ ڪندو رهيو. پوءِ هڪ هنڌ بيهي رهيو — ۽ دادن سندس منهن ۾ نهاريندو، هن جي بيچينيءَ کي پڙهندو رهيو. مجاهد خان کيس وري ويهڻ جو اشارو ڪيو، تڏهن دادن کلي چيو: ”حضور جن جيسين بندي جا بند خلاص ڪرڻ جو حڪم نه فرمائين، تيسين بندو آرام سان ڪئين ٿو ويهي سگهندو!“

انهن لفظن جي ٻڌي معنيٰ مجاهد خان کي هيڪاري بي آرام ڪري وڌو. هن پاڻ وڌي، پنهنجي خنجر سان سندس ٻانهون کوليندي، پڻ پڻ ڪندي چيو: ”سنڌي اسان کي شرمسار ڪرڻ جي ڪوشش نه ڪر! خدا جو قسم، ظل الاهيءَ جي حڪم عدوليءَ جو خيال نه هجي ها ته آءٌ ڪڏهن به هن مهم تي نه اچان ها!“

دادن ڪوبه جواب نه ڏنو. مغل جو واعدو ڪئي پائيءَ جي بوءِ مثل هو، جا بوءِ هنن جي دماغ ۾ چڻ گهر ڪري ويئي هئي. پر مجاهد خان هڪ سپاهي هو، سپاهي جو واعدو لوهه تي ليڪو هوندو آهي. پر اڪبر جو حڪم عدوليءَ جو بهانو ان ليکي کي به ڊاهي ويو. هن آخري ڪوشش ڪرڻ لاءِ چيو: ”پر حضور اوهين ظل الاهي جي سلطنت جا به خير خواه آهيو. جو شخص قنڌار جي معاملي ۾ ايران سان معاهدا ڪندو وٽي، صفوين جي اشاري تي مغل سلطنت سان هٿ چراند ڪرڻ لڳو آهي، انکي سزا ملڻ بدران ظل الاهي هن کي انعام اڪرام سان ٿو نوازي — اها ڳالهه مونکي سمجهه ۾ نٿي اچي.“

”تو وٽ ڪهڙو ثبوت آهي ته مرزا باقي صفوين جي اشاري تي ٿو هلي؟“ مجاهد خان جي اچ وڃ اوچتو رڪجي ويئي.

”جن سپاهين مون کي گرفتار ڪري آندو هو، انهن منهنجي جامي تلاشي ڪري، هڪ اهڙو دستاويز پاڻ وٽ رکيو آهي، جو ان حقيقت کي ثابت ڪري سگهي ٿو.“ دادن وري اوندھ ۾ تير اڇلائڻ واري انداز ۾ چيو.

مجاهد خان جي حڪم تي اهو خط پيش ڪيو ويو. مجاهد خان جنن جنن اهو خط پڙهندو ويو، سندس منهن ڳاڙهو ٿيندو ويو. اوچتو هن ٽاڙي وڃائي، وري سپاهين کي گهرائي ورتو.

”محمود خان کي حڪم ڪيو وڃي ته هڪدم مون وٽ هليو اچي!“ مجاهد خان اهو حڪم ڏيندي ديوان تي اچي ويهي رهيو.

سوچ ۽ فڪر جا آثار هن جي منهن تي ڪاوڙ ۾ بدلجندا ويا، ۽ جڏهن محمود خان ڪورنش ڪري، مجاهد خان ڏانهن نهاريو ته هن جي دل ڪنهن اجائي ڊپ کان ٽڪڻ لڳي هئي.

”محمود خان، اسين چاهيون ٿا ته هي خط اسان جي پنهنجي خط سان ڳڏ ظل الاهيءَ کي پيش ڪري، انجو جواب فورن آندو وڃي. ظل الاهي لاهور ۾ منزل انداز آهي؛ اسين چاهيون ٿا ته آگري رواني ٿيڻ کان اڳ هو هن خط جو ملاحظو ڪن!“

”جو حڪم خان اعظم!“ محمود خان ٽڪندي چيو.

”۽ هن سنڌي کي اسان جي شاميانيءَ ۾، اسان جي مهمان طور رکيو وڃي.“

”حڪم جي هڪدم پيروي ٿيندي، حضور!“ محمود خان ائين چئي ٽڪڙو ٻاهر هليو ويو.

مجاهد خان دادن تائين آيو. ڪنهن نئينءَ اميد کان دادن جي اکين ۾ سرهائي موٽي آئي. پر مجاهد خان جي اکين ۾ اڃا تائين اُٿڻ هئي، جنهن کي لڪائڻ لاءِ هن رومال ڪڍي پنهنجو منهن اڳهڻ تي شروع ڪيو. پوءِ ٻيئي هٿ دادن جي ڪلهن تي رکي هن چيو: ”اسين سنڌين جي بهادريءَ جا متعرف آهيون. مرزا جاني بيگ جي ايڏي ساري لشڪر کي شڪست ڏيڻ تي اسين حيران آهيون. پر جيڪڏهن سنڌين اسان جو مقابلو ڪيو ته اسين لاچار کين سيڪت ڏيڻ تي مجبور ٿينداسين.“

”پر حضور سنڌين جو مغلن سان ته ڪوبه جهيڙو جهڳڙو ڪونهي. هو مقابلو ڪرڻ ڇو چاهيندا؟ هنن جي جنگ ته ترخانن سان آهي.“ دادن نهٺائيءَ مان جواب ڏنو.

”خير، پر هي سنڌي لشڪر جو سپهه سالار سويو خان ڪير آهي. اسان سندس همت ۽ مردانگيءَ جون ڏاڍيون ڳالهيون ٻڌيون آهن. ڇا اهو سچ آهي ته هو هڪ عام لوهار آهي؟“ دادن محسوس ڪيو ته مجاهد خان جي پوين لفظن ۾ طنز ۽ ٽوڪ جو اهڙو نشتر هو، جيڪو سڌو سنئون هن کي چڙ ڏيارڻ لاءِ هو. هو سوچڻ لڳو ته ڇا هو هن کي ٻڌائي ته سويو ڪير هو. سويي جو تصور ڪندي ئي هن جي اکين ۾ عجيب امنگ پرڄي آيو، ۽ هن ڄڻ ٻاراڻي اتساهه سان چيو: ”سنڌ جي لشڪر ۾ وڙهندڙ هر سپاهي سويو آهي، حضور! ۽ انهن سپاهين جي برابر ڪي امير، نواب ۽ درباري ڪونهن. انهن ۾ گهڻو ڪري ڪمي، ڪاسبي ۽ پورهيت ماڻهو آهن، جيڪي پنهنجي وطن تان سر گهوڙن ۾ پنهنجيءَ لڄ ۽ آبروءَ لاءِ پنهنجو سڀڪجهه قربان ڪرڻ لاءِ سر سان ڪفن ٻڌي نڪتا آهن. جيسين سنڌ آزاد نه ٿي آهي، تيسين هو سک سان نه سمهندا!“

”پوءِ جي کين اسان سان مقابلو ڪرڻو پيو ته“ مجاهد خان هاڻ خوش طبعي ڪرڻ لڳو هو.

”خدا اهو ڏينهن نه آئي، حضور! پر جيڪڏهن هنن تي جنگ مڙهي ويئي ته مغل به ياد ڪندا ته ساڻيه تان سر ڏيڻ وارا سنڌي بهادريءَ ۽ جان نثاريءَ ۾ مغلن کان ڪنهن به طرح گهٽ نه آهن!“ دادن وري به ٺهڻائي مان چيو.

”ترخانن جي ٻي ڳالهه آهي، ۽ مغلن جي لشڪر سان سامهون ٿيڻ ٻي ڳالهه آهي. اسين جي چاهيون ته سيوهڻ هڪڙي ڏينهن ۾ فتح ڪري سگهون ٿا. اسان جو لشڪر ٿڪل آهي. ان ڪري اسين ٿڌا چاهيون ته هڪدم کين وڙهڻ تي مجبور ڪريون. پر جيڪڏهن سنڌي اسان جي اطاعت جو اعلان ڪن، ۽ سيوهڻ جو قلعو اسان جي حوالي ڪن ته اسين ظل الاهيءَ اڳيان سندن مقدمو ٻيهر پيش ڪرڻ لاءِ تيار آهيون.“

مجاهد خان جي انهيءَ ڦڙتيءَ دادن جي دل ۾ پهريون ڀيرو مغلن لاءِ نفرت جي چڻنگ دکائي ڇڏي. ڌاريان نيٺ ڌاريان. هنن مان ڪا اميد رکڻ عبث آهي. هو ڪو ترش جواب ڏيڻ وارو هو پر اوڏيءَ مهل محمود خان مير منشي مڪارم خان سان اندر لنگهي آيو، ۽ دادن چپ ٿي ويو.

”ڇڳو، تون هاڻ آرام ڪر. اسين صبح جو وري توکي سڏائينداسون ۽ ان مسئلي تي گفتگو ڪنداسين!“ مجاهد خان سندس ڪلهي تي هلڪو زور ڏيندي چيو.

دادن پنهنجي تنبوءَ ڏانهن ويندي، سڄي وات مغل لشڪر سان سوڍي جي مقابلي تي سوچيندو رهيو. جڏهن ساڻس گڏ هلندڙ سپاهي، هڪ تنبوءَ اڳيان بيهي رهيو، تڏهن دادن به پنهنجن خوابن مان جاڳي پيو. انهيءَ تنبوءَ اڳيان بيٺل پهريدارن کي سپاهي دادن متعلق هدايتون ڏيئي واپس هليو ويو. دادن جي دڪي من ۾ هزارين انومان ۽ وسوسا محشر مچائڻ لڳا هئا. اڪبر ڪهڙو جواب موڪليندو؟ مغل لشڪر ۾ ڪهڙا سردار مرزا باقيءَ جي پاسي هئا؟ خود مجاهد خان ڪٿي سنڌ جي خلاف نه هجي، پر سندس صلاحڪارن جا ڪهڙا خيال هئا؟ اهي سموريون خبرون وٺڻ لاءِ هن وٽ

ڪوبه ذريعو ڪونه هو. هو ڪن هيٺ ڪري، تنبوءَ ۾ داخل ٿيو ته پنهنجي سامهون جيڪي ڏٺائين، تنهن هن جي ذهن جي واچوڻ کي اتي ئي بيهاري ڇڏيو. زيبا پنهنجي اکين ۾ اٿامه پيار آئي، هن جي آجيان لاءِ بيٺل هئي. سندس چپن تي اهڙي مرڪ هئي جنهن هن کان اهو وسارائي ڇڏيو ته هاڻ مغل به سنڌ جا اوڏائي دشمن هئا، جيترا ترخان.

”زيبا، تون؟“ دادن جي لفظن ۾ پنهنجائپ بدران اچرج هو.

”اوهان ڪا خبر نه ورتي ته مون کي ئي اچڻو پيو!“ زيبا جي اکين ۾ پيار چلڪڻ لڳو، ۽ هن نه چاهيندي به پنهنجا پيئي هٿ دادن جي هٿن ۾ ڏنا. دادن جي اکين ۾ نهاريندي هن کي وري دڪ جو چايائون نظر آيون، جن کي هوءَ صدين کان سڃاڻندي هئي. هن جو دڪي مسافر اڃا تائين اوترو ئي دڪي هو. هن جي پنهنجي دل کي به جهوبو اچي ويو، ۽ هن هٻڪندي چيو: ”هاڻ ته حضور جن پنهنجو واعدو پورو ڪيو، پوءِ اوهين ايترو دڪي چيو آهيو؟“

”زيبا، خان اعظم فقط ايترو وعدو پورو ڪيو ته هو سنڌ تي مغل لشڪر چاڙهي آيو آهي، پر ظالمن خلاف نه، مظلومن خلاف....“

۽ هو ڪيترو وقت زيبا کي سنڌ بابت مغل سياست جون ڳالهيون ٻڌائيندو رهيو، سوڍي جون ڳالهيون ڪندي، دادن جي اکين ۾ جا جوت جاڳي آئي، ان هن کي ايڏي معصوميت ڏيئي ڇڏي، جو اهو معصوم دادن هن جي روح کي روٺاڙي ويٺو.

”نه نه، ائين هرگز نه ٿيندو! آءٌ حضور کي ائين ڪرڻ نه ڏيندس!“ هوءَ چڻ پنهنجي پاڻ سان ڳالهائڻ لڳي هئي. جڏهن ٻانهي کيس ٻڌائڻ آئي ته مجاهد خان کيس سڏايو هو، تڏهن ويندي وقت هن دادن کي اهڙين نظرن سان ڏٺو، جن ۾ پيار سان گڏ هڪ اهڙي عزم جا اهڃاڻ هئا، جو دادن کي به پنهنجا انومان ۽ وسوسا گهڙيءَ لاءِ وسري ويا ۽ هو گهرجنڊڙ اکين سان ان نئين زيبا جو تصور ڪندي پنهنجي هنڌ تي لپتي پيو.

زيبا جي موجودگيءَ، زيبا جي پيار ۽ زيبا جي همدرديءَ دادن جي مايوسي کي پاڻ وڌائي ڇڏيو هو. اهو احساس زيبا کي به هو. جيتوڻيڪ هن جي آدرش ۾ زيبا جي پيار ۾ ڪو جهيڙو نه هو، پر انهن ۾ ايترو فاصلو هو، جنهن کي ڀڄڻ ناممڪن ٿي نظر آيو پوءِ جڏهن اڪبر جو جواب پهتو، ۽ زيبا کيس ٻڌايو ته اڪبر اهو حڪم ڏنو هو ته باوجود خان اعظم جي خط جي، مرزا باقيءَ خلاف سنڌين جي شورش کي ختم ڪيو وڃي، تڏهن ته دادن پهريون ڀيرو زيبا کي اهڙين نظرن سان ڏٺو، جن ۾ اڻاهه درد جو دريا هنن جي پيار کي لوڙهيندو ٿي ويو. زيبا هن جي اکين جو اهو منظر ڏسڻ نه گهريو، ۽ هوءَ هٿ منهن تي رکي، تڪي تڪي تنبوءَ کان ٻاهر هلي ويئي.

ان ئي ڏينهن مجاهد خان هن کي سڏايو هو، ۽ کانئس نظرون ٻڌائيندي چيائين، ”سنڌي اسين نهايت شرمسار آهيون. ظل الاهيءَ اسان جي درخواست رد ڪري ڇڏي آهي، ۽ اسان کي مجبورن سيوهڻ تي حملو ڪرڻو پوندو.“

دادن ڪوبه جواب نه ڏنو. هن جي دل ۾ ان مهل فقط هڪڙو ئي خيال هو: هو ڪنهن طرح مغل لشڪر کان نڪري سيوهڻ پهچي. هو ڪجهه چوڻ وارو هو ته مجاهد خان وري چيو: ”پر اسين چاهيون ٿا ته ڪنهن خونريزيءَ ڪرڻ بنان، جيڪڏهن سنڌي اطاعت جو قسم کڻن ته اسين ساڻن صلح ڪرڻ ۽ مرزا باقيءَ ۽ سنڌين جي وچ ۾ بهتر لاڳاپن قائم ڪرڻ لاءِ ذميداري کڻڻ لاءِ تيار آهيون. ان لاءِ اسان سوچيو آهي ته محمود خان، دلاور خان، ۽ تون گڏجي سنڌين جي سپهه سالار سان صلح جون ڳالهيون ڪريو.“

دادن کي ڄڻ ڪڪَ جو سهارو ملي ويو، ۽ هو مجاهد خان ڏانهن شڪر گذاريءَ جي نظرن سان ڏسندي، شاميانِي کان ٻاهر نڪري آيو.

14

سج به اڄ لهڻ جي نه پئي ڪئي، ڇڻ کيس ڪنهن گهاٽيءَ جو اڊڪو هجي — رات جي لشڪر کي پنهنجي تيرن سان گهايل ڪرڻ جي ڪوشش ڪندي، هن ڪنڌ ورائي پويان نهاريو. رات جو لشڪر ماکڙ جيان هن کي چوڌاري ورائيندو ٿي ويو. هن جي تيرن جي باوجود اوندھ دونھين وانگر ڏڪندي، وڌندي، ڌرتيءَ کي ڳڙڪائيندي ٿي ويئي، ۽ ڪجهه دير کان پوءِ هن پاڻ کي اونداهي سمند جي ڪنڌيءَ تي، بي يارو مددگار اوندھ جي ڏنگن کان ڏنگجندو، اوندھ جي چولين جو ڪاڄ بڻجندي ڏٺو. سويل سج جي ان ان بيوسيءَ کي ڏسي، ڪنھن سوچ ۾ اچي ويو. ائين چو آهي ته روشني هميشه اوندھ جو ڪاڄ بڻجندي ٿي وئي. هن کي ائين محسوس ٿيو ڇڻ سنڌ ان سج مثل هئي، جو اوندھ جي لشڪر مغلن جي ماکڙ کان مات کائڻ لڳو هو. اهو خيال ايندي ئي هن جي دل جي ڌڪ ڌڪ تيز ٿي ويئي، ۽ هو سوچڻ لڳو ته اها مايوسي ڇو؟ هنن جڏهن ترخانن جي اوندھ کي ٿڙي ڪڍيو هو ته مغلن جي اونداهه کي ٿڙي ڪڍڻ به ڏکيو نه ٿيندو. هن کي اهو وقت ياد اچي ويو جڏهن هو سيوهڻ تي چڙهڻ جون تياريون ڪري رهيا هئا، ۽ همراهن مان ڪن اهو ٿي چيو ته مرزا جاني بيگ جي ويهن هزارن سوارن ۽ اڌ لک پيادن سان وڙهڻ لاءِ سنڌين جو هي ويهارو هزار لشڪر ڪيئن پورو پوندو، تڏهن هڪڙي ننڍي نينگر جنهن جي عمر اڃا سترهن ورهيه به ڪانه هئي، تنهن اوچتو رڙ ڪري چيو هو ته ”ادا، اسين سج وانگر ترخانن جي اونداهه تي چائنجي وينداسين!“ ۽ ٿيو به ائين هو. سنڌي ائين وڙهيا هئا، ڇڻ هنن مان هر هڪ کي ڏهه ڏهه سر جمي پيا هئا، ۽ هو ترخانن کي ائين گھندا ٿي ويا ڇڻ ترخان ڪچا سنگ هئا جيڪي هنن جي پھچڻ کان اڳ پاڻ نمي ٿي پيا. سوڍي کي مرزا جاني بيگ جي جيئرو نڪري وڃڻ جو ڏاڍو رنج ٿيو هو، پر صادق سومري کلي چيو هو ته: ”نٿي جي ملهه ڪنداسون ته مرزا جاني بيگ ته ڇا پئس به اسان جي اڳيان ليلھڙا ٿيون ڪندو. دل نه لاهه، سوڍا، وارا ڄمارا آهن!“ اهي ڳالهيون ياد ڪري، هن جي چپن تي مرڪ اچي ويئي، ۽ هن دل ئي دل ۾ چيو ته سنڌ جو سج وري اڀرندو

۽ مغلن جي هن اونداهه کي مڪڙن وانگر ڀڄائي ڪڍندو. اهو سوچيندي، هو مورچي تان هيٺ لهي آيو.

هڪڙو ننڍڙو ڇوڪر، هن جي ڪميت مومل جي بڻڪن ۾ آڱرين سان ڦٽي ڏيئي رهيو هو. ڪيترو نه پيار هو ان ۾. سوڍل کي ائين محسوس ٿيو ڄڻ مومل به ڇوڪرڙي کي پنهنجو وڃيرو ٿي سمجهيو، ۽ موقعو ملندي ئي هن جي ڳچيءَ ۽ ٻانهن کي ائين ٿي چٽائين جنهن ماءُ پنهنجي کير پياڪ وڃيري کي چٽيندي آهي. اهو ڇوڪر ۽ هو پاڻ ۾ ائين ڳالهائيندا هئا، جو ڇوڪرو کلندو ويندو هو، ۽ مومل ڪنڌ ڏوٻيندي، ڪن ڦڙڪائيندي، سنب هڻندي رهندي هئي. جڏهن کان هو سيوهڻ آيو هو، اهو ڇوڪر ڄڻ خاص هن جي گهوڙيءَ کي روز ڏسڻ لاءِ هليو ايندو هو، ۽ سوڍل کي پنهنجو ڀائٽو سانوڻ ياد اچي ويندو هو.

هو وڏي اچي نينگر جي پٺيان بيهي رهيو. نينگر مومل جي بڻڪن ۾ مشغول هو، پر سوڍل جي ويجهو اچڻ تي مومل جي چمڙي ڄڻ جتان ڪٿان اُٻڙڻ لڳي هئي. سندس وارن ۾ هٿ ڦيرائيندي چيو: ”پٽ، هاڻ رات ٿي ويئي آهي، تون وڃي گهر پيڙو ٿي!“

”ڇاڇا..... هي مغل ڪير آهن؟“ نينگر اوچتو سوال ڪيو.

”ترخانن جا ئي سوٽ ماسات آهن، پٽ!“ سوڍي کلي جواب ڏنو.

”پر ڪي چون ٿا ته هو ترخانن کي سڌو ڪرڻ آيا آهن...“

”چون ته هو پاڻ به ائين ٿا پٽ! پر....“

”پر ڇا؟.....“

ڇوڪر کي ڪجهه سمجهه ۾ نه آيو.

اوچتو پريان ڪنهن جي گهوڙي جي سنبن جو آواز ٻڌي، سوڍل ماٺ ٿي ويو. الائي ڇو سوڍل جي دل ۾ ڪو ڀر ڀري آيو: گهوڙي جا سنب هميشه هن کي ڪجهه نه ڪجهه ٻڌائيندا هئا، ۽ هو سوچڻ لڳو، هيءَ چال سڃاڻل هوندي به ڪيتري نه اڻ پرکي آهي. هو پنهنجي ئي خيالن ۾ وري مومل جي بـشڪن ۾ آڱريون ڦيرائڻ لڳو. گهوڙيسوار وٽس پهچي، جهيٽي آواز ۾ چيو: ”جيئي سنڌ!“

”جيئي سنڌ! ڇو ميان جهيٽو پيو ڳالهائين؟“

”مغلن جا ٽي همراھ اچو جهنڊو کڻي، ڪوٽ جي دروازي تي بيٺا آهن. چون ٿا ته مجاهد خان جو ڪو نياپو ڏيڻو آڻن!“

”آءٌ ملان ٿو اندر. تون کين وڃي وٺي اچ. پر ڪوٽ ۾ داخل ٿيڻ کان اڳ سندن اکيون ضرور ٻڌجو!“ سوڍي ڄڻ کيس ياد ڏياريندي چيو.

سوڍو مورچي جي ڏاکڻي طرف، پنهنجي تنبوءَ ۾ هليو ويو. هن جي چوڀاري اڳيئي ويٺي هئي. کين ٻڌايائين ته مغلن جو ڪو نياپو آيو آهي، ڏسجي ته ڇا ٿا چون. مغل جڏهن اندر آيا، ۽ سندن اکين ٻڌل پٽيون لاٿائون، تڏهن هنن جي اکين ۾ اچرج ۽ حيرت ڄاڻجي ويئي. هو مغل درٻارن، صوبائي عاملن جي مجلسن، ڪيمخواب ۽ اطلس جي گاديون، سونن تختن، بلوري صراحين ۽ جامن ڏسڻ جا عادي هئا. هنن کي هي تڏن تونئرين تي ويٺل، سادا سوئي ڪپڙا پهريل امير بلڪل ڪونه آڻڻا. اها حيرت هڪڙي مغل جي اکين ۾ ڪانه هئي، جنهن پنهنجي تري جي پلانڊ سان اکين کان سواءِ باقي سڄو منهن ڍڪي ڇڏيو هو. ان مغل جي اچرج بدران ڪا اڃاٽي گهرائي ۽ پنهنجائپ ٿي پانئي.

دعا سلام جو جواب ڏيندي، سوڍي کين پنهنجي اڳيان پيل ٻيءَ هڪ تونئري تي ويهڻ جي آڇ ڪئي. منهن ڍڪيل مغل ته هڪدم ويهي رهيو، پر ٻيا ٻه مغل بيٺا رهيا. هيٺ ويهڻ هنن پنهنجي شان وٽان ٽٽي

سمجھيو. پر ويٺل مغل ٿورو درشتيءَ سان کين ويهڻ لاءِ چيو ته لاچار هو ويهي رهيا، پر سندن منهن مان بيزاري صاف ظاهر هئي.

سوڊي فارسيءَ ۾ پاڻ ئي شروعات ڪئي: ”ڪيئن اچڻ ٿيو آهي؟“

منهن ويڙهيل مغل چيو: ”ظل الاهي، شهنشاهه هند حضور محمد جلال الدين اڪبر جي پاران امير الامراء خان دوران خان اعظم نواب مجاهد خان جي سلامن کان پوءِ معلوم هجي ته ظل الاهي سنڌ ۾ بغاوتن ۽ شورشن کي ناپسند فرمائين ٿا، ۽ چاهين ٿا ته سندن سموري رعيت امن امان ۽ عافيت سان رهي. ان خيال سان سنڌ ۾ امن امان قائم ڪرڻ لاءِ حضور جن خان اعظم کي مامور فرمايو آهي. خان اعظم اوهان جي همت، دليريءَ ۽ قربانين جو قدر ڪري ٿو، پر هو چاهي ٿو ته جنن ته هاڻ هو انصاف ۽ عافيت قائم ڪرڻ لاءِ سنڌ جي سرزمين تي پهچي چڪو آهي، ان ڪري اوهين پنهنجي بغاوت کي ختم ڪريو، ۽ شهنشاهه هند جي اطاعت ڪريو ته اوهان کي عام معافي نامي جو پروانو عنايت ڪيو ويندو! ان مضمون جو هي خط خان اعظم طرفان آءٌ اوهان کي پيش ٿو ڪريان.“ هن، خط سوڊي کي ڏيندي، ٻنهي مغلن ڏانهن نهاريو، جن ڪنڌ ڌوئي هن جي حمايت جو اعلان ڪيو.

سوڊو ڪا گهڙي چپ رهيو. پوءِ خط پڙهي، مغلن تي نظر وجهندي چيائين: ”شهنشاهه هند کي ۽ خان اعظم نواب مجاهد خان کي سڀني سنڌين طرفان سلامن بعد معلوم ٿئي ته اول ته سنڌين ظالمن خلاف بغاوت ڪئي آهي، جنهن سان مغل حڪومت جو ڪو واسطو ڪونهي. پيو ته مغل شهنشاهه جي ڪنن تائين يقينن ترخانن جي ظلم ۽ ستم جا داستان پهچي چڪا هوندا، ان ڪري بجاءِ سنڌين جي، شهنشاهه جو عتاب انهن تي ڪرڻ گهرجي، ۽ ٿيون ته سنڌي ڪنهن به ڌارئين — اهو ترخان هجي يا مغل — جي اطاعت قبول ڪرڻ کان سر ڏيڻ وڌيڪ پسند ڪندا.“

آخري لفظ چوندي سوڏي جي اکين ۾ عجيب شوخي ڀرجي آئي، ۽ سندس لفظن ۾ هڪ عجيب ڪوڙاڻ ڀرجي آئي. مغلن جي منهن تي ڪاوڙ جو رنگ اچڻ لڳو.

”اوهان کي معلوم هجي ته ظل الاهي يقينن ظالمن کي ختم ڪري پنهنجي رعيت جي جان ۽ مال جي حفاظت لاءِ جتن ڪرڻ جو حڪم صادر ڪرڻ فرمائيندا. پر ان لاءِ ضروري آهي ته پهرين رعيت پنهنجي اطاعت جو اعلان ڪري.“ مغل چڻ سوڏي جي ڳالهه نه سمجهندي چيو.

”سنڌي ڪنهن به ڌارئين جي اطاعت هرگز نه ڪندا!“ سوڏي وڌيڪ سختيءَ سان چيو.

هڪڙي مغل کان رهيو نه ٿيو، ۽ وچ ۾ چئي ڏنائين: ”اوهان کي شايد حضور جن جي غضب کان ڊپ ٿيو ٿئي. پرياد رکو ته خان اعظم سمورن باغين کي هڪڙو هڪڙو ڪري هاڻين جي پيرن ۾ چيپائي مارائيندو. گهوڙن جي پُچن ۾ گهلائيندو — ان وقت تائين، جيسين هنن جي رڙين کان سنڌ ته ڇا آسمان به پناهه گهرڻ لڳندو!“ مغل ڪاوڙ ۽ وڏائيءَ کان پاڻ به ٽڙڪڻ لڳو هو.

سوڏي جي منهن جو رنگ ئي بدلجي ويو. هن مغل کي اهڙين نظرن سان ڏٺو، جنهن ۾ نهارڻ سان مغل کي سڌو سنئون پنهنجو موت نظر اچڻ لڳو. هن ڏند پيرڻندي چيو: ”مغل، جيڪڏهن تون منهنجي ٿڌي تي آيل نه هجين ها ته آءٌ سڪڻ هٿن سان توکي ان ساڳئي آسمان جا تارا ڏيکاريان ها. اسان اهڙا سوين ظلم پنهنجي اکين ڏٺا آهن، پنهنجن هنن هڏن تي سالن جا سال سٺا آهن، پر هاڻ اهو ماءُ پٽ ڄاڻو ئي ڪونهي جو سنڌين تي اهي ظلم ڪري. وڃو! اٿو هتان، ۽ وڃي پنهنجي خان دوران کي سلام ڏيو، ۽ کيس چئو ته شهنشاهه کي اهو نياپو موڪلي ته سنڌ جي سرزمين هن جي پيءُ کي پناهه ڏئي، جنهن جو نمڪ خود سندس رت ۾ شامل آهي، جنهن ڌرتيءَ سندس پهريون ساهه کيس بخش ڪيو هو، سان سنڌ وقت اچڻ تي سندس

مقابلي ڪرڻ کان ڪانه ڪيائيندي. اسين سنڌي شهنشاهيت ۽ وڏيءَ سياست مان نه ڄاڻون، پر جيڪڏهن ڪنهن به کڻي اهو اڪبر ڇو نه هجي، سنڌ کي ميرن اک سان ٺهاريو ته اهو شخص پنهنجون ٻيئي اکيون وڃائي ويهندو! هاڻ اٿو، وڃو!

مغل انهن لفظن جي ڪوڙاڻن کي محسوس ڪندي، جڪ کائيندو، ڏند ڪرڻيندو رهيو. منهن ويڙهيل مغل جي اکين ۾ هڪ عجيب احساس اوتي آيو، جنهن کي ڪوبه سمجهي نه سگهيو. هن اُندي وقت ڌيرج سان چيو: ”آءُ آخري دفعو اوهان کي چوڻ گهران ٿو ته اڪبري فوج سان جهيڙڻ موت کي سڏ ڪرڻو آهي. جيڪڏهن اوهين ظل الاهيءَ جي اطاعت جو قسم کڻو ته خان اعظم ڪوشش ڪندو ته مرزا باقيءَ جا ظلم بند ٿين ۽ حڪومت ظل الاهيءَ جي قانون مطابق هلي.“

”ان جي معنيٰ ته اوهان جو ظل الاهي مرزا باقيءَ کي سنڌ مٿان قائم رکڻ گهري ٿو، ۽ هو چاهي ٿو ته اسين هڪ طرف مرزا باقيءَ کي سنڌ کي تاراج ڪرڻ ڏيون، ۽ ٻئي طرف مغلن جو ڳت به پنهنجي ڳچيءَ ۾ وجهون ۽ سندن ڏن الڳ ڀريندا رهون. جيسين اسان جي سريءَ ۾ ساهه آهي، تيسين اسين ترخانن سان جنگ جوڙينداسون. ان ۾ اڪبر ته ڇا، سڄي دنيا هن جي پٺڀرائي ڪري ته اسين سڄي دنيا سان وڙهڻ کان ڪونه مڙنداسون.“ سوڍي ملاقات ختم ڪندي چيو.

مغل ٻاهر نڪري آيا. ڪجهه وقت هو ٿيئي ٻاهر بيهي پاڻ ۾ سُس پُٺس ڪندا رهيا. گهڙيءَ کان پوءِ منهن ويڙهيل مغل ٻين کي اتي ئي بيهڻ لاءِ چئي، پاڻ وري اندر هليو آيو. سوڍي هن کي اندر ايندو ڏسي چيو: ”هاڻ وري ڇا آهي؟“

مغل ڪوبه جواب نه ڏنو: ”هڪ ٽڪ سوڍي جي منهن ۾ ٺهاري ڇڏيو. انهيءَ نگاهه ۾ عجيب پيار ۽ پنهنجائپ هئي. سوڍو هنجي ان گهڙور کي

نه سمجهندي، تڪائي مان ڪجهه چوڻ وارو هو ته مغل پنهنجي ڪلي جو پلانڊ چڪي منهن تان لاهي ڇڏيو.

”دادن، تون؟“

”ها ادا، آءُ آهيان دادن؟“ ۽ دادن سوڍي کي پاڪر پائڻ لاءِ اڳتي وڌي آيو. سڀ حيرت مان هن مغل کي ڏسڻ لڳا. پر سوڍي جي اکين ۾ پيار بدران نفرت جو هڪ درياءُ ڏسي، دادن اتي ئي ڄمي ويو. هيءُ سوڍو هن جي پاءُ سوڍي کان بنهه مختلف هو.

”تون دشمن جو پانڌي آهين، دادن.....“

سوڍو وڌيڪ ڪجهه چئي نه سگهيو. هن ائين ڀانيو ڄڻ ته اکر هن جي نڙيءَ ۾ اڙڄڻ اُٿوڙڄڻ لڳا هئا. هن جي دل ته ائين ٿي چاهيو ته هڪ ئي ڌڪ سان پنهنجي هن پاءُ کي پورو ڪري ڇڏي. پر هن وقت هو سندس نڌي آيل مهمان هو ۽ مهمان تي هٿ ڪڻ هن جو مُرڪ نه هو.

دادن جي دل ۾ چير پوڻ لڳا. هن کي پاڻ کان، سڄي دنيا کان بچان اچڻ لڳي، ۽ ڪڏهن نه روئڻ وارو دادن ڄڻ روئي ويٺو: ”ادا، اهو ويڻ ته نه ڏينم! منهنجو سر سنڌ تان صدقي، ڏئيءَ لڳ اهڙو ويڻ ته نه ڏينم!“

اهي لفظ نه ڄڻ ورلاپ هئا، جي چوياريءَ ۾ ويٺل سيني ماڻهن تي ڄڻ چپ بڻجي ڪري پيا. سوڍي جي دل به انهن لفظن جي درد ۽ ڳوراڻ تي جهوپو کائي ويئي ۽ هن وڌي دادن کي پاڪر وڌو. پوءِ دادن ٻين سان پاڪر پائي مليو. سموري سنگت هن همراھ جي نئين روپ پهروپ تي حيران هئي. دادن وري سوڍي سان گڏ ويهي رهيو.

”ادا، هيءُ مغلن جي چٽي دراصل منهنجي آندل آهي. آخوند نور محمد ۽ ٻين وڏڙن جو خيال هو ته جيڪڏهن اڪبر مرزا باقيءَ خلاف لشڪر ڇاڙهي موڪليندو ته ترخان قنڌار پڇي ويندا، ۽ سنڌ ٿوري وقت لاءِ اڪبر

سلطنت جو صوبو بنجي امن امان ۾ گذاري سگهندي. سو آءُ آگري وڃي اهو بندوبست ڪري آيس!“ دادن سويدي ڏانهن نهارڻ بنان، ڪنڌ هيٺ ڪري چيو.

”آخوند نور محمد يا پين کي ڪهڙو حق هو جو سنڌ جا ائين سودا ڪندا وٽن. ترخانن جي غلاميءَ مان ته اسين وڙهي به جند ڇڏائي وڃون ها، پر هن مغل ڪاٽڪن جي غلاميءَ مان ڪيئن آزاد ٿبو؟“ سويدي چڻ ته پاڻ تي ناراض ٿيندي چيو.

”مجاهد خان مون سان وعدو ڪيو هو ته ترخانن کان پوءِ سنڌ رڳو نالي ماتر اڪبري سلطنت ۾ رهندي. ڪوبه مغل صوبيدار مقرر ڪونه ٿيندو، ۽ سنڌ خود مختياري حاصل ڪري سگهندي!“ دادن هوريان چيو.

”آزادي ۽ خود مختياريءَ ۾ وڏو فرق آهي، دادن! پوءِ مغلن جا اهي واعدا ڪيڏانهن ويا، ۽ هاڻ مغل مرزا باقيءَ جي حمايت ڪيئن پيا ڪن؟“ صادق سومري وچ ۾ پڇيو.

”مجاهد خان جڏهن ملتان مٽي ۽ بکر ۾ ترخانن کي شڪست ڏني، ۽ اوهان جو لشڪر جدا سنڌ مان کين تڙڻ لڳو، تڏهن مرزا باقيءَ پنهنجي نياڻي مرزا پائنده بيگ سان گڏ اڪبر جي خدمت ۾ موڪلي ڏني. مغل درٻارين لاءِ بيش بها سوکڙيون پاڪڙيون موڪلي، اهڙي سياست هليو، جو اڪبر مرزا باقيءَ ڏانهن معافي نامو ڏياري موڪليو ۽ ان سان گڏ مجاهد خان کي فرمان موڪليائين ته مرزا باقيءَ جنن ته اطاعت قبول ڪئي آهي تون آتي جي شورش کي ختم ڪري موٽي اچ!“ دادن ڳالهه کوليندي چيو.

اڪبر جي انهيءَ ڦڙٽيءَ تي سڀني کي اچرج لڳي ويو. سويڊو ڪا گهڙي چُپ ٿي ويو. پوءِ دادن ڏانهن منهن ڪندي چيائين: ”پوءِ تون ڇا ٿو چئين ته هاڻ ڇا ڪجي؟“

دادن به ڪجهه سوچ ۾ پئجي ويو. هن جي نظرن اڳيان مجاهد خان جي منظم لشڪر جو نظارو هو، ۽ هو دل ئي دل ۾ سندين جي مُٺ جيترو ڏهيسرن جي لشڪر سان مغل لشڪر کي پيڻيندو رهيو. ڇا به هجي، سنڌي سر تريءَ تي رکي پنهنجي وطن تان قربان ٿيڻ ۽ پنهنجا ڪنڌ ڪپائڻ لاءِ تيار هئا، پر اڳيان مغلن جي ڏيڍ لک فوج هئي، جنهن وٽ هاڻي هئا، توپون ۽ تفنگ هئا، روهيلا، راجپوت ۽ مغل گهوڙيسوار هئا. هنن سان مقابلو ڪرڻ هٿ وٺي ماريائون هو. ٻئي طرف سندين جي هيءَ فوج باقي رهجي وڃي ته ترخانن کي ٿڌڻ ڏکيو نه ٿيندو. پوءِ جي اڪبر وچ ۾ پيو ته نالي ماتر سندس اطاعت ڪرڻ، مغل سردارن ۽ دربارين کي سوکڙيون پاڪڙين سان سنڌ جي آزادي برقرار نه رهي سگهندي. هن کي اها به خبر هئي ته مغلن جي اشاري تي مرزا جانيءَ بيگ به پنهنجي نئين فوج وٺي اچڻ لاءِ ٺٽي مان نڪري چڪو هو. هن وقت ٻن قوتن سان مقابلو ڪرڻو هو، ان ۾ سراسر چيهو ئي چيهو هو. پر مغل هن لشڪر جي پيش پوڻ ۽ مرزا باقيءَ کان پڇئي بنان ڪڏهن به نه ويندا. مجاهد خان کڻي پاڻ هن جو چوڻ مڃي به، پر ٻين مغل اميرن کي ته اڪبر جي خوشنودي وڌيڪ پياري هئي. هو اڃا ان سوچ ۾ ئي هو، ته هڪڙو همراھ اندر لنگهي آيو، ۽ هري هري سوڍي جي ڪن ۾ ڪا ڳالهه ڪري هتي بيهي رهيو. سوڍي جو منهن ٿامڻي هئي ويو. هن جي اکين ۾ هميشه واري ڏيا موٽي آئي. صادق سومري کان رهيو نه ٿيو، ۽ پڇي ويٺو: ”سوڍا، ڪهڙي خبر؟“

”ڪوٽ جي پٺئين ڀر، ڊنل ٺل وٽ امير خان ۽ مرزا جاني بيگ مرزا باقي جون نئون لشڪر وٺي اچي پهتا آهن.....“

دادن سوڍي جي اکين ۾ نهاريو، جن ۾ مچ مچڻ لڳا هئا. هو اهڙو رنگ هو، جنهن کان دادن هميشه ڊڄندو هو. پر دادن کان رهيو نه ٿيو ۽ هن چيو: ”اڏا، مون کي به مغلن کان خبر پيئي هئي ته مرزا جاني بيگ نئون لشڪر وٺي، ڪوٽ جي پٺئين ڀر اچي لهڻ وارو هو. هاڻ مغلن سان وڙهڻ چريائي ٿيندي. منهنجي خيال ۾ ته مجاهد خان سان صلح ڪرڻ ئي عقلمندي آهي!“

”دادن، اسين هت عقملمندي ڪرڻ ڪونه آيا آهيون. عقملمندي ڪرڻي هجي ها ته پنهنجا گهر تڙ ڪونه ڇڏيون ها!“ سوڍي پنهنجي ڪاوڙ تي ضابطي آڻڻ جي ڪوشش ڪندي چيو.

”پر ادام هنن ٻن لشڪرن سان ڪيئن وڙهيو؟ امير خان وارو لشڪر به پنجاهي هزار ٿيندو. مغل اڳيان حملو ڪندا ته امير خان پٺيان“

”ته پوءِ اسين ٻنهي کي منهن ڏينداسون!“ سوڍي چڻ بحث ختم ڪرڻ لاءِ چيو.

”پر پنهنجي طاقت به ته سارڻ ڪپي!“ دادن جي وات مان نڪري ويو.

سوڍي هن کي اهڙيءَ نظر سان ڏٺو جنهن ۾ هاڻ پنهنجائپ ۽ پيار بلڪل نه هو. ڪجهه سوچيندي، هن چيو: ”دادن، تون مغلن جو نياپو ڪئي آيو هئين، ان جو جواب، جهيڙو شروع ٿئي، تنهن کان اڳ کين پهچاءِ ته چڱو!“

اهو ويڻ وري به دادن جي دل ۾ ويڙهيندو ويو. سنڌين جي وچ ۾ هن جي سڳي ڀاءُ هن کي بنهه ڌاريون سمجهيو هو. هن کي به هاڻ ڪاوڙ اچي ويئي. سوڍو پنهنجي ڏاڍ مڙسيءَ سان هزارين سنڌين کي ڪلهائي ويهندو. هن کي انهن هزارين ڪونڌرن جو خيال اچي ويو، جيڪي سنڌ ۽ سوڍي جي اشاري تي سر گهورڻ لاءِ تيار هئا. هن جو هيءُ ڀاءُ رڳو وڙهڻ ڄاڻي، سياست ۽ حڪمت عملي هنن لاءِ بنهه اوڀريون ڳالهيون هيون. پر هن پاڻ ته انهن معاملن کي سمجهيو ٿي، پوءِ ڪيئن اهي ڪونڌر ڪلهائڻ لاءِ ماڻ ڪري ويهي. هن کي ڌني جا لفظ ياد اچي ويا ته سوڍو سنڌي سورما نه ڪلهائي ويهي. هن به ٿورو رنج ٿي چيو: ”ادا مون کي پنهنجي ساھ جي ڳتتي ڪانهي، جو اهو ويڻ ٿو ڏينم ته آءٌ وڃي مغلن وٽ رسان! آءٌ ته هنن هزارين سنڌين لاءِ ٿو سوچيان جن کي رڳو هينئر نه، آئيندي به وڃين سان وڙهڻو آهي. وڙهڻ کان سواءِ برابر چاڙهو ڪونهي، پر اهڙيءَ طرح وڙهجي، جو وڙهڻ مان ڪو مقصد به حاصل ٿئي. ائين ٺلهو وڙهي، رڳو سورهيائي ڏيکارڻ ته اجائي آهي!“

سڄي سنگت کي هن جي لفظن ڪجهه سوچڻ تي مجبور ڪري وڌو. قبول محمد دادن جو پاسو ڪندي چيو: ”سوڍا، ڳالهه سوچڻ جهڙي ته آهي!“

سوڍي ڪوبه جواب نه ڏنو: فقط ڏک جو هڪ پاڇولو هن جي منهن تي لهي آيو، دادن کان اهو ڏک ڏٺو ٿئي ٿيو، ۽ هن چڻ معافي معافي گهرندي چيو: ”ادا، آءُ ننڍو آهيان، پر آءُ ڪي سال مغلن سان رهيو آهيان. هنن سان اٿيو ويٺو آهيان. مون کي هنن جي وڙهڻ جهڙڻ، جنگين ڪرڻ، دوکيائين ۽ ڪمزورين جي مڙئي ٿوري گهڻي ڄاڻ آهي. جي منهنجي صلاح وٺو ته پنج سو يا هزار کن همراھ تيار ڪري، مغلن تي اهڙي نموني حملو ڪجي، جو مغل ائين سمجهن ته سنڌين راتاهو ڏنو آهي. مغل اهڙيءَ حالت ۾ ترخانن جي مدد ڪرڻ بدران پنهنجا مورچا ۽ پنهنجي بچاءُ جا هنڌ مضبوط ڪرڻ ۾ لڳي ويندا. اوهين ان وچ ۾ ترخانن تي حملو ڪري، مرزا جاني بيگ ۽ امير خان کي اڪوڙڻ جي ڪوشش ڪريو ته جنن هو پٺيان اوچتو حملو نه ڪري سگهن. ترخانن جيڪڏهن ميدان ڇڏي ڀڄندا ته مغل به سڌو سنئون وڙهڻ کان گوشتاڻ ڪندا، من تيسين آءُ مجاهد خان کي سمجهائڻ ۾ ڪامياب ٿي پوان.“

صلاح سڀني کي وٺي، سوڍي به نهڪار نه ڪئي. صادق سومري تي ڪم رکيائون ته مغلن تي راتاهي لاءِ همراهن کي تيار ڪري. دادن صادق سومري کي مغلن جي سموري ڇانوڻي ۽ لشڪر جي بيهڪ ۽ بناوت سمجهائي، کيس چيو ته بجاءِ سڌي حملي ڪرڻ جي، ننڍين ننڍين ٽولين ۾ ورهائجي، رسد خاني، گاهه جي ڏنن، ڪڙهين، ۽ اسلحہ خانن کي باهيون ڏين. صادق سومري کي ڳالهائون سمجهائي، دادن سوڍي کان موڪلائڻ لاءِ اٿي بيٺو. ٻيئي ڀائر ڪا گهڙيءَ هڪٻئي ڏانهن ڏسندا رهيا، ۽ پوءِ ٻنهي جون ٻانهون هڪٻئي ڏانهن وڌي آيون. دادن سوڍي جي پاڪر ۾ ايڏو قرب ڪڏهن به ڪونه ڏنو هو. سوڍي جي چپن مان هلڪو ڀڻڪو نڪتو: ”دادن ڏٺيءَ کي پرتين!“

دادن هلڻ تي هو ته پويان وري سڌ ٿيس. سڃاتل آواز ٻڌي، دادن ڪند ورائي پويان نهاريو. هڪڙي همراھ جي ڪلهي تي هٿ رکي، سنگهار بيٺو هو، ۽ پنهنجي نه ڏسندڙ اکين سان هن ڏانهن نھاري رھيو هو. دادن جي آڏن ۾ ويڙ پئجي ويو. هن ڪندار مڙس کي نابين ڏسڻ جو تصور به هن جي لاءِ چيچلائيندڙ هو. ترخانن خلاف هن جي نفرت چڻ پڙڪو کائي جاڳي پيئي هن کي محسوس ٿيو چڻ هن جي نفرت نئون روپ وٺي آئي هئي. هن وڏي بي اختيار ڪئي سنگهار کي پاڪر پاتو. ڳچ وقت هڪٻئي جي ڳرائيءَ ۾ بيٺا رهيا. پوءِ سنگهار ڪنگهندي، پاڻ تي ضابطي رکڻ جي ڪوشش ڪندي، چيو: ”دادن، سنڌ جي ڀارت اٿي!“

ڪيڏو نه درد هو انهن لفظن ۾ چڻ هو چئي رھيو هو، ادا منهنجي لڄ جي ڀارت اٿي! دادن جي دل ۾ سڌڪو اڀري آيو، ۽ هو ڪند هيٺ ڪري ٻاهر نڪري آيو. مغل ايترو وقت هن کي ويل ڏسين ششدر ٿيڻ لڳا هئا. سونهين ٽنهي جي اکين تي وري به پتيون ٻڌي، ڪوٽ جي دروازي تي سندن اکيون کولي، گهوڙا سندن حوالي ڪيا. دادن هڪڙو پيرو وري پويان نھاريو: سندن نظرن جي سامهون سنڌ جو ست – رنگو جهنڊو عجيب انداز سان ڦڙڪي رھيو هو. هن دل ئي دل ۾ نعرو هنيو ”جيئي سنڌ!“

رات نند جي سهيلي ٿي سڌجي، پر جن نيئن ۾ سنڌ وسي، تن ۾ نند ڪٿي! سنڌ پنهنجي آزادي لاءِ سوين راتيون اوجاڳا ڪندي، جاڳي جاڳي پنهنجن سورويرن سومرن کي به سمهڻ ٿئي ڏنو. ساڻيھ جاڳي ته سانگيڙن کي نندون ڪٿي. اهڙي ئي هڪ اوجاڳيل رات جو، جڏهن سويو قتل ٿل جي ترائيءَ ۾ لٿو، تڏهن سندس ساٿين کي رڳو اهو خيال هو ته ترخان هنن جي قدمن جي آواز تي سجاڳ نه ٿي پون. ان گهڙيءَ جو انتظار ڪرڻ لڳو، جنهن گهڙيءَ تي سنڌ جي هيءَ ننداڪري ڌرتي هنن جي نعري سان گونجي ويندي، ۽ پوءِ جڏهن اها گهڙي آئي، ۽ سنڌ جي ويهن هزارن زبانن مان هڪ ئي وقت ”جيئي سنڌ“ جو نعرو بلند ٿيو، تڏهن ترخانن جا ڏيل ڌڪي ويا، ۽ مرزا جاني

بيگ چرڪ ڀري جاڳي پيو. هر طرف رڙيون ۽ ڪوڪون هيون. ”سنڌي اچي ويا.“ ”سنڌي اچي ويا.“ چوندا ترخان سپاهي هڪ پاسي کان ٻئي پاسي ڊوڙن لڳا، پر ڪٿان به ڀڄڻ جي واٽ نه هئي. هر طرف کان سنڌي ئي سنڌي هئا. اتر — ڏکڻ، اوڀر — اولهه سنڌي هئا. مرزا جاني بيگ بدحواسيءَ مان امير خان جي تنبوءَ ۾ گهڙي پيو، ۽ ڄڻ روئندي چيائين: ”امير خان، هاڻ ڇا ٿيندو؟“

امير خان هن ڊڄڻي ترخان کي ڪو آت ڏيڻ بدران، ٻاهر نڪري پنهنجن ماڻهن کي جاڳائڻ ۽ منظم ڪرڻ ۾ لڳي ويو. هن جا مهندار پنهنجن پنهنجن لشڪرين کي گڏ ڪري، صف بندي ڪرائڻ ۾ لڳي ويا. پر جيسين سمورو لشڪر جاڳي، پاڻ تيار ڪري، تيسين سنڌين جو گهيرو تنگ ٿيڻ لڳو. دانهن ۽ ڪوڪن سان ڌرتي ڪنڀڻ لڳي. ان رڙوراڙ هيڪاري امير خان جي لشڪرين جي همت ٽوڙي وڌي، ۽ پنهنجن مهندارن جي آت ڏيارڻ جي باوجود هنن مان ڪيترا ڀڄي نڪرڻ لاءِ اوندهه جو فائدو ڳولڻ لڳا. پر ڀڄڻ جون سموريون راهون سنڌين جي قبضي ۾ هيون. اڳيان پويان سنڌي هئا. لاچار هو موتي وري اچي اچي ٿي صفن ۾ بيٺا. جنن تنن ڪري امير خان ڪجهه جتا بندي ڪري هڪ پاسي کان حملي کي منهن ڏيڻ لاءِ اڳتي وڌيو. امير خان کي پنهنجي سر اڳيان وڌندو ڏسي لشڪرين ۾ ڪجهه همت موٽي آئي هئي، ۽ هو به هاڻ ڀڄڻ جون راهون بند ڏسي مقابلي لاءِ تيار ٿيڻ لڳا. هنن جو انداز ايترو هو، جو امير خان سوچڻ لڳو ته اڃا به جيڪڏهن ترخان ڄمي، پير ڪوڙي مقابلو ڪن ته سنڌين کي منهن ڏيڻ ڏکيو ڪونه هو، ۽ اهڙي سوچي هو واکا ڪري هنن کي مقابلي ڪرڻ لاءِ همٿائيندو رهيو. کين انعامن اڪرامن جي لالچن ڏيڻ ۽ مرزا باقيءَ جي غضب کان ڊيچارڻ کان سواءِ هنن جي غيرت کي للڪاريندو رهيو. ائين ٿي ڀانيو ڄڻ امير خان چريو ٿي پيو هو، جو هڪ پاسي کان ٻئي پاسي جنون جي حالت ۾ رڙيون ڪندو ٿي ويو. پر اوچتو سنڌين جو هڪ جتو هنن ڏانهن ڪاهيندو آيو، ۽ امير خان جيڪي ڏٺو، تنهن هن جو ساھ سڪائي ڇڏيو. ان جتي جي اڳيان هن جو پڳ مٿ يار سوڍو پاڻ هو. امير خان کي پنهنجن تنگن مان طاقت نڪرندي محسوس ٿيڻ لڳي. هن گهڻو ئي پاڻ کي ڏي ڏيڻ جي ڪوشش ڪئي ته

سوڊي کيس نه مارڻ جو قسم کنيو هو، پر ڊپ هن جي سموري بدن ۾
ترڪئي وجهي ڇڏي.

سوڊو ڇا آيو، ڄڻ ترخانن جي صنفن کي ڪو درياءُ پائيندو ٿي ويو. هن
جو پالو ائين ٿي ڪڙڪيو ڄڻ ترخانن تي ڪٽوڻ ڪري ٿي پيئي. هن جي
ڪميت اهڙا ور ٿي کاڌا، جو جن ترخانن هن کي ڏسڻ جي ٿي ڪوشش
ڪئي، تن جو اکيون کيريون ٿيڻ لڳيون. ڪيترا ترخان ته هن کي ڏسڻ ۾
اهڙا محو ٿي ٿي ويا، جو هنن کان وڙهڻ ئي وسري ٿي ويو. جڏهن ياد آين، تڏهن
سوڊي يا ڪنهن ٻئي سنڌيءَ جي ڪهاڙي سندن ڪنڌ ڪيرائي ٿي ويئي.
سوڊي جي نظر به امير خان تي اوچتو پيئي، ۽ هن ڪميت کي هلڪو اشارو
ڏنو. ڪميت کي هلڪو اشارو ڏنو. ڪميت جڏهن امير خان جي ويجهو
پهتي، تڏهن امير خان پهريون وار پنهنجي ڍال تي روڪيندي، رڙ ڪري چيو:
”سوڊا خان، تنهنجو ته قسم سنهن ڪيل آهي ته مون تي وار نه ڪندين!“

”سند مٿان اهڙا هزار سنهن قسم قربان!“ سوڊي رڙ ڪري چيو، ۽
سندس پالو امير خان جو نرگهت چيري ويو.

امير خان کي ڪرندو ڏسي ترخانن ۾ ٽاڪوڙا پئجي ويا. هاڻ وڙهڻ
بدران هو پاڻ بچائڻ جون راهون ڳولڻ لڳا. اهي راهون ڳوليندي، هو
ڪرندا ٿي ويا. هنن جي رڙين ۽ ڪوڪن کان آسمان ۾ پڙاڏا پوڻ لڳا.
ڪنهن سندن لشڪر ۾ اهو هل ڦهلائي ڇڏيو ته مرزا جاني بيگ تنهن جي
پٺيان واريءَ ڪاهيءَ مان ڀڄي ويو آهي، ۽ اتي سنڌي اڃا نه پهتا آهن. ترخان سر
تان سانگو لاهي، ان ڪاهيءَ ڏانهن ڀڳا. اهو ئي هڪڙو هنڌ هو، جنهن کي بند
ڪرڻ سنڌين جي وس کان ٻاهر هو. ترخان ڄڻ ته اکيون بند ڪري ان
ڪاهيءَ ۾ ٽپندا ٿي ويا. ترخانن کي ڪيرائيندي ڪيرائيندي سوڊي جي
همراهن جون ٻانهون ساڻيون ٿيڻ لڳيون هيون، ۽ پوءِ جڏهن پريات جو پهريون
ڪرڻو پورب کان ليا پائڻ لڳو، تڏهن سنڌين وري نعرو هنيو: ”جيئي سنڌ!“

ائين ٿي پانيو ڄڻ ان پريات وڳري ۾ سڄي ڪائنات ان نعري جي وراڻيءَ ۾ جيئي سنڌ جو نعرو هڻڻ لڳي هئي. ان وراڻيءَ کان پوءِ ڄڻ ماڻ ٿي ويئي. ماحول ۾ هڪ عجيب سڪوت ڇانئجي ويو. هزارين ترخانن جي لاشن کي لتاڙيندي سويو جڏهن ان ڪاهيءَ جي منهن تي پهتو، تڏهن ڪاهيءَ جي تري ۾ هن کي انهن ترخانن جا مڙه نظر آيا، جن ڪاهي ذريعي ٿپو ڏيئي سنڌين کان بچڻ جي واٽ ورتي هئي.

رسد خاني ۽ اسلحہ خاني جو سمورو سامان لڏي، هو وري پراڻي ٺل کان ڦري جڏهن ڪوٽ ۾ گهڙيا، تڏهن سيوهڻ جي سمورين مسجدن مان فجر جي ٻانگ جو آلاپ اچڻ لڳو سويو ڪميت کي شهر وڃان ڪڍي، وڏي برج تي چڙهي آيو، ۽ هن جيڪي ڏٺو، تنهن سندس دل ٻيئي ڪري وڌي. مغلن جي هزارين تنبن مان باهه جون چپيون نڪري، مٿي اڏامڻ لڳيون هيون، مغلن جي رڙين ۽ واکن جو گهمسان اُپ ڦاڙڻ لڳو هو. سويي جي منهن تي مرڪ اچي ويئي، ۽ هو وري هيٺ لهي آيو. هيٺ اڃا پهتو ئي مس تہ صادق سومرو ۽ سندس همراھ ڪوٽ جي در کان اندر لنگهي آيا. سويي اڳيان وڏي صادق سومري کي پاڪر پائي چيو: ”واھ جو ڪم ڪيو اٿئي، صادق.“

صادق پنهنجي هن يار کي عجيب پيار مان ڏسڻ لڳو، جنهن ترخانن جي هيڏي لشڪر کي ڀڄائي ڪڍيو هو، پر جنهن جي منهن تي اهڙو اهڃاڻ هو، ڄڻ ڪجهه ٿيو ئي ڪونه هو.

”سوڍا، هاڻ پاڻ وڙهي پونداسون. هيڏي ويڙهه ڪائي آيو آهين، ۽ وڃي ڪو ساھ پتين ۽ ساھي ڪئين، ان بدران برج تي چڙهي پيو جهوتون ڏين! هل، هلي آرام ڪر. خبرون چارون بہ پوءِ ڪنداسين.“ صادق ڪوڙي ڪاوڙ ڪندي چيو.

”جيڪا تنهنجي مرضي!“ سويي مرڪندي چيو، همراهن سان گڏجي پنهنجي چانوئيءَ ڏانهن وڌي ويو.

15

صادق سومري جي راتاهي مغلن جا وڻ وڄائي ڇڏيا. هنن کي سمجهه ۾ نٿي آيو ته حملو ڪنهن ۽ ڪيڏي مهل ڪيو. بظاهر ته ڪو لشڪر به نظر ڪونه ٿي آيو. پر رڪي رڪي پهريدارن، ۽ رسد خاني جي تنبن مان ڪيڪن ۽ رڙين ڪنهن ڌارئين جي موجودگيءَ جو اعلان ٿي ڪيو. پوءِ جڏهن گهوڙن جي گاهه جي ڏنين مان باهه جون چپيون آسمان سان ڳالهيون ڪرڻ لڳيون، تڏهن محافظ دستا اوڏاهين پڳا. پر دشمن هجي ته ٿي. جيسين هو گاهه جي پهريدارن کي ڳولين، تيسين رسدخاني جي شاميانن مان ڏانهن ڪوڪون ٻڌڻ ۾ آيون، ۽ هڪٻئي پٺيان سمورن تنبن ۽ شاميانن کي باهه وڪوڙيندي ويئي. انهن مان سوين تنبن ۾ رسد خاني جا ملازم ستل هئا. تن جو پاڻ کي چوڌاري باهه ۾ وڪوڙيل ڏٺو ته انهن جي رڙين سڄي مغل لشڪر کي ڏهڪائي ڇڏيو. انهن رڙين تي مجاهد خان ۽ ٻيا مغل سردار چرڪ ڀري جاڳي پيا، ۽ هنن جيڪي ڏٺو، سو اعتبار ڪرڻ جهڙو نه هو. ائين ٿي پانيو جڻ ڪنهن وڏي شهر کي چوڌاري باهه ورائي ويئي هئي، ۽ ماڻهن کي ڀڄڻ جي واهه ڪانه هئي، ۽ هنن جي ڏسندي ڏسندي رسدخاني، اسلحه خاني جا هزارين تنبو باهه جو ڪاڇ بڻجڻ لڳا. مجاهد خان ڪاوڙ کان پنهنجي چپن ۾ چڪ وجهڻ لڳو. جڏهن محمود خان ڊڄندي ڊڄندي چيو: ”حضور شايد سنڌين شب خون هنيو آهي!“ تڏهن مجاهد خان سڄو ڏڪڻ لڳو. هن محمود خان کي ڳٽڙ کان جهلي، اهڙي ڌونڌاڙ ڏني، جو هو اتي ئي بي سڌ ٿي ڪري پيو. ٻيا مغل سردار محمود خان جو اهو حال ڏسي، وري پنهنجي تنبن ۽ شاميانن ڏي وڃڻ لاءِ مڙيا، ته مجاهد خان ڪڙڪو ڪندي چيو: ”هڪدم سڄي لشڪر کي مقابلي لاءِ تيار ڪيو وڃي ۽ طبل جنگ وڄايو وڃي!“

توتارن ۽ ڌمالن باهه جي شور کي هيڪاري خوفناڪ بڻائي ڇڏيو. مغلن جي آڻاهه لشڪر ٿوريءَ ئي دير ۾ صفون ٻڌي، حملي ڪرڻ لاءِ تيار ٿي بيهي رهيو. مجاهد خان پنهنجي سفيد گهوڙي تي سوار ٿي، گهوڙيسوارن جي دستن جو معائنو ڪري، پيادل فوج جي سردارن کي ڪوٽ ڏانهن وڌڻ

جو حڪم ڏنو. فيلدارن کي هاڻين کي اڳيان ڪرڻ لاءِ چئي، هو وري گهوڙي سوارن ڏانهن موٽي آيو. دستن مهendarن کي گڏ ڪري، هن غضبناڪ آواز ۾ چيو: ”آءُ چاهيان ٿو ته سندين هن شب خون جي اهڙي سزا ڏني وڃي، جو هنن کي وري ظل الاهيءَ جي لشڪر تي اگر ڪڻ جي همت نه ٿئي. اڄ جو اڃ سيوهڻ جو قلعو اسان جي قدامت ۾ هڻڻ گهرجي. دلاور خان، آتش خان، بينظير خان ۽ رامسنگھ جا دستا هر اول دستا ٿي اڳتي وڌندا. ٻيا سڀه سالار هنن جي پويان هلندا. جڏهن هاڻي دروازو ڪيرائين تڏهن هر اول دستن جا چارئي سالار الڳ الڳ دروازن کان سندين تي حملو ڪندا. خدا جو قسم جيڪڏهن هي حملو ناڪام ٿيو ته اوهان جا سڙ پنهنجي هٿن سان وڌي، ظل الاهيءَ جي خدمت اقدس ۾ موڪلينداسين ! رامسنگھ، ترخانن کي هڪدم حڪم ڪيو وڃي ته هو پٺيان هڪدم قلعي تي قبضي ڪرڻ جي ڪوشش ڪن، جنن سندين کي ڀڄڻ جو موقعو نه ملي.“

مغل فوج جو هي سمنڊ جڏهن سيوهڻ تي چڙهڻ لاءِ آيو نڪتو، تڏهن زيبا جو سامه مٿ ۾ اچي ويو. هوءَ تڪڙي تڪڙي دادن جي تنبوءَ ۾ لنگهي آئي. ”اوهين اتي آرام سان ويٺا آهيو، ۽ حضور جن قلعي تي حملي ڪرڻ وارا آهن!“ هن سهڪندي چيو.

”تون ڪا ڳنٽي نه ڪر. سيوهڻ کي فتح ڪرڻ ۾ خان اعظم کي ڪي سال کپن!“ دادن کلي چيو.

زيبا کي هن جي اها ڪل نه وئي. هن کي مجاهد خان جي ڪاوڙ ۽ بهادريءَ جي خبر هئي. هن ائين سمجهيو ته ڏينهن چڙهڻ کان اڳ مجاهد خان قلعو فتح ڪري وٺندو، ۽ پوءِ هن جي دادن جو ڇا ٿيندو؟ هن دادن کي اهڙين نظرن سان ڏٺو، جنهن ۾ هڪ عجيب التجا هئي، جن چوندي هجي، ”سڄڻ، هن ڪوڙيءَ سياست جي جهڳڙن کان دور مون کي پاڻ سان وٺي هل!“ دادن به ان نظر کي پروڙي ويو، ۽ نه چاهيندي به هن چئي ڏنو: ”زيبا، منهنجي ڳالهه مڃ، خان اعظم کي آزمائڻ ڏي، ۽ جڏهن هو ناڪام ٿي موٽندو، تڏهن مغل لشڪر کيس خود مجبور ڪندو ته سنڌ تان هٽ ڪئي، ۽ جڏهن خان

اعظم لاهور ڏانهن اُسهندو تڏهن جي تون منهنجو ساٿ ڏيندين ته اسين به پنهنجي ڪا منزل حاصل ڪنداسون!

زيبا ڪجهه چوڻ تي هئي، ته هن تنبوءَ جي پٺيان ڪجهه ڪڙڪو ٻڌي ورتو. هن اشاري ئي اشاري ۾ دادن کي ڳالهه سمجھائي. دادن پڙڪو ڏيئي ٻاهر نڪتو، پر تيسين ڪو ماڻهو تڪڙو اتان ڪسڪي ويو، ۽ هن جي نظرن کان غائب ٿي ويو. جڏهن هو واپس تنبوءَ ۾ آيو ته اتي زيبا ڪانه هئي. هن ڪن لائي ٻڌڻ جي ڪوشش ڪئي، ۽ هري هري ٿي پاسي واري تنبوءَ ۾ داخل ٿيو. تنبوءَ ۾ داخل ٿيڻ سان ٻه مغل هڪ ئي وقت هن تي ترارين سان حملو ڪري آيا. دادن ڦڙتيءَ سان اڳيان ٽپ ڏيئي، وار ته بچائي ويو، پر مغل وري ڦري آيس. هيڏانهن هوڏانهن ڏسندي، هن ديوان تي پيل هڪڙي چادر کڻي ورتي، ۽ ڪنهن طرح سان هڪڙي مغل جي ٻوٽ ۾ ڦهڪائي ڏنائين. جيسين اهو مغل چادر مان منهن ڪڍي، تيسين هن ٻئي مغل جو وار روڪي، کيس ڪنڌ تي اهڙو زوردار ڌڪ هنيو جو هو ڳوڏن ڀر ويهي رهيو. هن جي هٿ مان ترار ڦري، هن ٻئي مغل جي پيٽ ۾ تنبي ڏني. ڍڳي جهڙي رنپ ڪري مغل اُٿي ئي اونڌو ٿي ڪري پيو.

دادن ترار کڻي ٻاهر نڪتو، ۽ هڪ هڪ تنبوءَ ۾ ڏسندو ويو، پر هن کي زيبا ڪٿي به نظر نه آئي. مغلن جي حرمن ڏانهن وڃڻ خطري کان خالي نه هو، ۽ هاڻ هن جو ائين تنبوءَ ۾ رهڻ به جوکائڻو هو. هن کي اهو سمجھ ۾ نٿي آيو، ته هن تي ڪنهن حملو ڪرايو جڏهن سڀني کي خبر هئي ته هو مجاهد خان جو مهمان هو. البت ڪيترا مغل سردار هن کي شڪ جي نظرن سان ڏسڻ لڳا هئا. اهو سوچي، هو گهوڙو هٿ ڪري، پاڻ به مغل لشڪر جي پويان هلڻ لڳو.

مغلن جي فوج جڏهن سيوهڻ تي چڙهڻ لاءِ اڳتي وڌي تڏهن سندن پويان ٻرندڙ مچ سندن ئي پاڇولن کي عجيب منظر ڏيئي ڇڏيو. اهي لڏندڙ ٿڌڪندڙ پاڇولا ائين ٿي معلوم ٿيا چڻ جنن پوٽن جو ڪو ڪٽڪ هنن جي اڳرائي ڪندو ٿي ويو. جنن جنن سڄ جا ڪرڻا چڙهندا آيا، تنن تنن

پاڇولن جو اهو لشڪر مغل لشڪر جي پيرن هيٺان لتاڙجندو ويو، ۽ جڏهن
 پهر سج جو چڙهي آيو، تڏهن سيوهڻ جي قلعي هيٺان انسانن جو هيءُ سمنڊ
 حملي جي تيارين ۾ لڳي ويو. مجاهد خان فيلدارن کي اشارو ڪيو. ڏهه ڏهه
 هاڻي قلعي جي چئن دروازن ڏانهن وڌڻ لاءِ تيار ڪيا ويا. پر جڏهن فيلبدانن
 هاڻين کي سوئا ٽنبي، کين دروازن ڏانهن وڌڻ جي هُشي ڏني، ان وقت ڪوٽ
 جي ڪنگرن ۽ بُرجن مان تيرن جو مينهن وسڻ شروع ٿي ويو. فيلبدان
 بولاڻيون کائيندا ڪرندا ويا، ۽ هاڻي رانيات ڪندا، موتي پنهنجي ئي لشڪر
 ۾ ڪاهي پيا. فيلدارن جنن تڻ ڪري وري هاڻين کي تيار ڪري، نئين سر
 نون فيلبدانن سان چاڙهي موڪليو پر هنن جو به اهوئي حشر ٿيو. جنن جنن
 ڏينهن چڙهندو آيو، تڻ تڻ سنڌ جي ڌرتيءَ به مغلن کي تپائڻ شروع ڪيو.
 اڃ ۽ بک هنن کي وري پنهنجا تنبو ۽ خيما ياد ڏيارائي ڇڏيا. سنڌ جي سهڻي
 اس هنن جي بدنن ۾ سيون ٽنن لڳي، ۽ هنن وَر ور ڪري پير مٽائڻ ٿي
 شروع ڪيا.

مجاهد خان ناڪام ٿيندڙ حملن کان فيلدارن کي گاريون ڏيڻ لڳو.
 پر جڏهن ترخانن ڏانهن موڪليل رامسنگهه جا ماڻهو موٽيا، ۽ مجاهد خان
 کي ترخانن جي لشڪر بدران سندن سڙندڙ لاشن جي خبر ڏنائون تڏهن مجاهد
 خان زندگيءَ ۾ پهريون ڀيرو پنهنجي تڪڙ ۽ اُبهرائيءَ تي پيشمان ٿيڻ لڳو. پر
 حملي کي اڌ ۾ ڇڏڻ به ٿئي چاهيو. هن حڪم ڪيو ته ڪمند اڇلائي
 فصيلن تي چڙهڻ وارا دستا اڳيان وڌن. رانوڙن ۽ روهيلن جا اهي دستا پنهنجا
 ڪمند ۽ رسا سنڀالي قلعي ڏانهن وڌيا. قلعي کي جنن ئي ويجهڙا پهتا ته هنن
 جي مرحبا به تيرن جي اهڙي وسڪاري سان ٿي جو سندن صفن جون صفون
 ڪرنديون چٽ ٿينديون ويون. ٻين انهن جي جاءِ ورتي، ۽ اهي به پنهنجن ئي
 همراهن مٿان ڪرندا ويا. جڏهن سج نيزي چڙهي آيو، تڏهن اڃ ۽ بک کان
 مغل لشڪر بيحال ٿيڻ لڳو. مختلف جتن جا سردار مجاهد خان کي
 جنگبنديءَ لاءِ منٿون ڪرڻ لڳا. بغاوت بلوي جي ڊپ کان لاچار مجاهد خان
 جنگبنديءَ جو حڪم ڪيو، ۽ مغل لشڪر پنهنجن خيمن ڏانهن موٽڻ
 لڳو.

خيمن کي پهچندي ئي لشڪري پاڻيءَ جي متن ۽ نادين تي ٿئي پيا. جڏهن هنن جي اڃ لٽي تڏهن هنن کي کاڌي جو خيال آيو: ان سان گڏ هنن کي سنڌين جي راتاهي جو خيال آيو. رسد خانو سڄو قلھيار ٿيل هو: سمورو ان، گهوڙن ۽ جانورن لاءِ گاهه باهه جي نذر ٿي ويو هو. هاهو ڪار مچي ويئي. بکيو لشڪر انڌي هاڻيءَ جيان ٿونا هڻڻ لڳو. مغل سردار ۽ امير پنهنجن ئي لشڪرين ۽ سپاهين کان ڊڄڻ لڳا. نئين رسد پهچڻ ۾ وقت لڳندو، ان وچ ۾ لشڪر جي بغاوت کي ڪير منهن ڏيندو. اها صورتحال ڏسي سمورا امير ۽ سالار مجاهد خان جي شامياني اڳيان گڏ ٿيڻ لڳا. مجاهد خان به صورتحال سمجھي ويو هو: پر هو ڪري به ڇا ٿي سگھيو. مجاهد خان کي اها به پڪ هئي ته نئين رسد پهچڻ ۾ ايترو وقت لڳي ويندو جو نئين حملي ڪرڻ جو خيال به ملٽوي ڪرڻو پوندو. تنهن کان سواءِ قلعي کي فتح ڪرڻ آسان نه هو. هي قلعو تاريخ ۾ سڀني لاءِ ڏکئي ۾ ڏکيو قلعو هو. سڪندر اعظم جهڙي فاتح کي به هزارين سپاهي قربان ڪرڻا پيا هئا، ۽ ڇهن مهينن جي انتظار کان پوءِ قلعي هٿ ڪرڻ جي صورت نڪتي هئي. خلجين ۽ تغلقن به ان قلعي پويان ئي جوتا کائي دهليءَ جو رستو ورتو هو. جن فاتحن اهو قلعو فتح ڪيو هو، تن هميشه ڪنهن نه ڪنهن دوکياريءَ ۽ دغا کان ڪم ورتو هو. سڌو سنئون قلعي کي فتح ڪرڻ ناممڪن هو. بهتر هو ته سنڌين سان صلح ڪري، اڪبري لشڪر کي وري لاهور ۽ آگري جي عافيت ڏانهن موٽائجي. ٻئي طرف اڪبر جي غيظ ۽ غضب کان مغل سردارن جا هٿيان ئي ڪاڇي ٿي ويا. هنن مان ڪنهن به ان رت پيش ڪرڻ ۾ اڳرائيءَ جي همت نه ڪئي، جيتوڻيڪ سڀني جي دل آگري پهچڻ لاءِ ملندي هئي، جتي جون محفلون، عيش عشرتون هنن جي انتظار ۾ هيون. مجاهد خان خود ئي اهڙي راءِ ڏيکاري، تڏهن گهڻن مغلن سردارن کيس پنهنجي همراهي هجڻ جو يقين ڏياريو. فيصلو اهو ڪيائون ته دادن کي ڪن مغلن سان گڏ وري سنڌين ڏانهن صلح جي پيشڪش لاءِ موڪلجي.

دادن جڏهن شامياني ۾ پهتو، تڏهن سڀني مغلن جا لٿل منهن ڏسي، هن جي چپن تي مرڪ اچي ويئي. هن کي پڪ ٿي ته مجاهد خان پنهنجي دليريءَ ۽ سورهياڻيءَ جي گهمند ۾ پاڻ پوئتي هٽڻ کي مغل شان جي گهٽتائي

سمجھي، هاڻ مغل لشڪر جي واپسيءَ جو ڪو عزت وارو رستو ڳولي رهيو هو.

مجاهد خان پنهنجي ڪاوڙ ۽ شرمساريءَ کي لڪائيندي چيو: ”سنڌي، اسين تڏا چاهيون ته وڌيڪ خونريزي ٿئي. ان ڪري جيڪڏهن سنڌي وڌيڪ شورشون بند ڪن ته اسين شهنشاهه هند طرفان کين معاف ڪرڻ لاءِ تيار آهيون. موهن ڪوٽ ۽ سيوهڻ جا اجازت ناما ۽ شاهي پروانا پڻ ڏيڻ لاءِ تيار آهيون، بشرطيڪ سنڌي ڪو نئون حملو نه ڪندا جيسين ظل الاهي سنڌين ۽ ترخانن جو ڪو تصفيو ڪري!“

دادن غور سان هن شڪست کاڌل مغرور مغل کي ڪو وقت نه ڏسندو رهيو. پوءِ ڏيرج سان چيائين: ”مون ته اڳي ئي عرض ڪيو هو ته سنڌي خود مغل لشڪر سان وڙهڻ تڏا گهرن. مغل ته هروڀرو سنڌ جي اندروني جهيڙي ۾ مداخلت ڪن ٿا. موهن ڪوٽ، سيوهڻ ۽ ٻين شهرن لاءِ به هنن کي شاهي پروانن جي ڪا ضرورت ڪانهي: اهي ته آهن ئي هنن جا پنهنجا. رهي ڳالهه شورش جي، سو جيسين ترخان حڪمران رهندا، شورش بند نه ٿيندي. جيسين هڪڙو به ترخان سنڌ جي سرزمين تي موجود آهي، تيسين هنن جي بغاوت جاري رهندي. آءٌ سنڌين پاران اوهان کي رڳو اها پڪ ڏيئي ٿو سگهان ته مغل لشڪر جي واپسيءَ وقت سنڌي ڪوبه حملو نه ڪندا!“

”پر شهنشاهه جي اطاعت ته شرط آهي.“ هڪڙي سردار وچ ۾ چئي ڏنو.

”سنڌي اڳ ته شايد شهنشاهه جي اطاعت جي اعلان ڪرڻ کان ڪونه ڪيڀائين ها، پر جڏهن کان ظل الاهيءَ مرزا باقيءَ جي حمايت جو اعلان فرمايو آهي، تڏهن کان ته هو مرڻ وڌيڪ پسند ڪندا، ۽ شهنشاهه جي اطاعت جو اعلان هرگز نه ڪندا.“

”پر سنڌي مغل شهنشاهيت کان ڪيترو وقت بچندا!“
رامسنگھ جي دل جو راجپوت لفظن جي صورت ۾ ظاهر ٿيڻ لڳو.

”مغل شهنشاهه“

دادن ڪجھ چوڻ ٿي گهريو، پر اوچتو لشڪر ۾ شور ۽ هنگامي جا آواز ٻڌڻ ۾ آيا. لشڪري زور زور سان نعرا هڻي رهيا هئا. ڪنهن کي سمجھ ۾ نه آيو ته ڇا ٿي رهيو هو. مجاهد خان کي پڪ ٿي ته لشڪر ۾ بغاوت ڦهلڻ لڳي هئي. اڃا هو ڪجھ چوڻ تي هو ته لشڪرين جو هڪ شاهي دستو شاميان کي گهريو ڪري بيهي رهيو. ڪجھ اگهاڙين ترارين سان اندر گهڙي آيا، ۽ مغل سردارن جي پويان بيهي رهيا. ڪنهن کي به نڪرڻ جو موقعو نه ملي سگهيو. اوچتو هيبت خان اگهاڙي ترار هٿ ۾ جهلي اندر هليو آيو، ۽ مجاهد خان ڏانهن منهن ڪري چيائين: ”مجاهد خان، اڪبري لشڪري جي هيڏي بيعزتي تنهنجي لاءِ ڪافي نه هئي، جو هاڻ سنڌين سان صلح جون ڳالهيون ٿو ڪرين.“ پوءِ ٻين سردارن ۽ اميرن ڏانهن منهن ڪري چيائين: ”اوهين پاڻ کي مغل امير ٿا سڏايو! حيف آهي اوهان جي حياتيءَ تي! اڪبري فوج جا سالار مُٺ جيترن سنڌين سان مقابلو ڪرڻ بدران آگري ڏانهن موٽڻ جو تياريون ٿا ڪن. ظل الاهيءَ کي ڪهڙو منهن ڏيکاريندؤ؟ لشڪر جو سمورو کاڌو سنڌين جي راتاھي تباھ ڪري ڇڏيو، ۽ انهن کي کاڌي کارائڻ بدران اوهين ميدان ڇڏي ڀڄڻ جون صلاحون پيا ڪريو. اڄ کان هن لشڪر جو سڀھ سالار آءُ آهيان: مجاهد خان کي گرفتار ڪيو وڃي ٿو. اوهان مان جيڪو مون سان ساٿ ڏيڻ گهري، سو هٿ مٿي ڪئي. آءُ سنڌين کي اهڙي سيڪت ڏيندس، جو هنن کي وري ڪنهن مغل بادشاهه جي حڪم عدوليءَ جي همت نه ٿيندي. سمورو لشڪر مون سان آهي. جيسين ٻاهران رسد پهچي، جنهن لاءِ مون اڳي ئي ماڻهو موڪلي ڇڏيا آهن، تيسين سڀني سردارن، اميرن، سالارن، جڻن جي مهندارن جي ذاتي رسدگاهن مان کاڌو لشڪرين ۾ تقسيم ڪيو ويندو. جنهن امير يا سردار ائين ڪرڻ ۾ ڪو اعتراض ڪيو، ته ان کي لشڪرين جي حوالي ڪيو ويندو.“

سڀني اميرن جا ڪنڌ هيٺ ٿي ويا. هنن کي پنهنجن ئي لشڪرين هٿان مرڻ جا خيال ستائڻ لڳا. هيبت خان هنن سڀني کي ڏسندي وري چيو: ”مجاهد خان کي ظل الاهيءَ جي خدمت ۾ پيش ڪري آءٌ سموري حقيقت بيان ڪندس. انهن سردارن ۽ اميرن جا نالا پڻ پيش ڪندس جن مجاهد خان جو ساٿ ڏنو، يا هن کان پوءِ ڏيندا. جيڪڏهن ظل الاهيءَ مون کي ئي قصور وار ڪيو ته آءٌ خوشي سان سزا يোগيندس، پر مونکي قسم آهي پروردگار جو، آءٌ مغل لشڪر، مغل شهنشاهه ۽ خاندان تيموريه جي بيعتي ٿيڻ ڪونه ڏيندس!“

ٻاهر سڄو لشڪر هيبت خان جي حق ۾ نعرا هڻي رهيو هو. ڪنهن به سردار کي هيبت خان جي منهن ۾ نهارڻ جي همت نه ٿي، ۽ پوءِ هري هري ٿي امير ۽ سردار هٿ مٿي ڪندا، هيبت خان کي پنهنجي وفاداريءَ جو يقين ڏياريندا ويا. فقط مجاهد خان، دلاور خان، محمود خان، ۽ رامسنگهه چار چٽا هئا، جن پنهنجا هٿ مٿي ڪيا.

”اڄ کان اسين سيوهڻ تي سڌي حملي ڪرڻ بدران انکي گهيرو ڪري ويهنداسون، ۽ سندن مڪمل ناڪابندي ڪنداسون، کڻي اسان کي هٿ ڇهه مهينا چونه ويهڻو پوي. سنڌي ٿورن ڏينهن ۾ تنگ ٿي اسان کان امان گهرندا!“

اوچتو هنن دادن ڏانهن منهن ڪري چيو: ”سنڌي، تو هيبت خان کي نه سڃاتو آهي. مونکي اها به خبر آهي ته سنڌين اهو شبنون ڪيئن، ۽ ڪنهن جي چوڻ تي ڪيو. ان ڪري تنهنجو احتساب منهنجي وس ۾ آهي! وٺي وڃو هنن مردودن کي! هن سنڌيءَ کي زنجيرن ۾ جڪڙي مٿس سخت پهرو بيهاري ڇڏيو!“

مجاهد خان جو ڪنڌ هيٺ هو. مغل لشڪر جي هن ڄاڻو سپهه سالار هڪڙي ئي ڏينهن ۾ پنهنجي اڳرائيءَ ۽ گهٽ ۾ ايتريون شڪستون کاڌيون هيون، جو شرمساريءَ کان هو جُهور پوڙهو نظر اچڻ لڳو هو. دادن کي

الائي ڇو هن پوڙهي مغل تي رحم اچي ويو. سپاهين سان گڏ ٻاهر ويندي،
مجاهد خان پڻ پڻ ڪندي چيو: ”سنڌي، اسين نهايت شرمندہ آهيون، جو
اسين تنهنجي ڪابو ڳالهه پوري نه ڪري سگهياسين شايد خدا کي ان
ڪري ئي اسان جي هي ذلت منظور آهي!“ مجاهد خان پنهنجين اکين جي
لڙڪن لڪائڻ لاءِ هڪڙو هٿ منهن آڏو ڏيئي ڇڏيو.

16

مغلن جي ناکابندي جنن پوءِ تنن سخت ٿيندي ويئي. قافلن جا قافلا مغلن جي ور چڙهندا ويا، ۽ سيوهڻ جي شهر تي هڪ منحوس پاڇو نمودار ٿيڻ لڳو. ماڻهن ۾ هڪ عجيب بيچينيءَ ۽ بي آرامي ڦلجندي ويئي. پر ڪنهن به وات مان ڪجهه نٿي چيو. جڏهن مهينو راتين جو پورو ٿيو ته شهر ۾ ان کٽڻ لڳو، ۽ پهريون ڦيرو شهر جي ماڻهن کي احساس ٿيو ته هاڻ ويلا ڪاٺا پوندا. سوڍي جا همراھ هن کي سموريون خبرون پهچائيندا رهندا هئا، شهر ۾ ڪنهن به مغلن جي پيش پوڻ جي ڳالهه نٿي ڪئي. ماڻهن ۾ هڪ عجيب جذبو هو — ڪلندي ڪڏندي ويلا ڪاٺيندا ٿي ويا، بڪون ڪاٺيندا ٿي ويا، مغلن کي گاريون ڏيندا ٿي ويا؛ ڇڻ هنن ان مڃڻ بدران بڪن ۾ پاهه ٿي مرڻ کي بهتر ٿي سمجهيو. پر سوڍي ۽ ٻين همراهن کان سٺو نٿي ٿيو. سنڌ جي هن ملوڪ شهر جي ماڻهن هنن جي ڪري ئي ڏکيا ڏينهن ڏسڻا پيا هئا. هو ته ان خيال جو هو ته مغلن سان ٻاهر نڪري منهن ڏيڻ گهرجي، پر الائي ڇو سنگت ان خيال جي هئي ته مغل پاڻيھي ڪڪ ٿي ڀڄي ويندا. هونئن به مغل لشڪر جي ڀيٽ ۾ هو ايترا ٿورا هئا جو سڌو سنئون مقابلو ڪرڻ ممڪن نه هو.

هڪڙي ڏينهن، پنهنجن همراهن سان آخري صلاح ڪرڻ لاءِ هن چوڀاري سڏائي، ته چاچي علو کيس اطلاع ڏنو ته مغلن جا ماڻهو ڪو نياپو ڏيڻ پيا اچن. ساڻن ٿي ڄڻا سنڌي به شامل آهن. سوڍل کي ڪو وسوسو ويڙهي ويو. هن جي دل ۾ پهريون ڀيرو ڪا نستاڻي، ڪا ڪمزوري محسوس ٿيڻ لڳي. هن کي پنهنجي ان وسوسي جي پاڻ ئي ڪا ڄاڻ نه پئجي سگهي، پر جڏهن مغل ۽ ٽيئي سنڌي اندر آيا تڏهن سندن منهن مان ئي هو سمجهي ويو ته هن جو وسوسو سچو هو. هنن هڪ خط آڻي سوڍي جي هٿ ۾ ڏنو. سوڍو جنن جنن پڙهندو ويو تئين تئين هن جي منهن جو رنگ بدلجندو ويو. هڪڙي همراھ کان رهيو نه ٿيو، تنهن چيو ”سوڍا، خير ته آهي؟“

سوڊي ڪو جواب ڪونه ڏنو، ۽ خط کڻي سندس هٿ ۾ ڏنو. جنهن جنهن تي خط پڙهيو، تنهن جي منهن جو پنو لهندو ٿي ويو. آخوند نورمحمد لکيو هو ته سنڌين جي مغل شهنشاهه سان ڪا لڙائي ڪانهي، ان ڪري مغلن سان صلح ٿو ڪجي. ان جو فيصلو سڀني راڄن به ڪيو هو، ۽ سمورن راڄن جي وڏڙن جون مهرون ان خط هيٺان لڳل هيون. مغلن چيو ته جيڪڏهن سنڌي وڙهڻ چڏين ۽ قلعو مغلن جي حوالي ڪن ته هو ڪنهن به سنڌي کي هٿ ڪونه لائيندا، هر ڪنهن کي پنهنجن راڄن ۾ موٽي وڃڻ جي اجازت هوندي. ڪچهريءَ ۾ موجود سمورن ماڻهن کي چڻ ڪنهن سراپي چڏيو هو.

ٿوري دير کانپوءِ سوڊي چيو: ”ادا، ائين ملول ٿيڻ مان ته ڪجهه ڪونه ورنڊو. پهرين ڏسون ته همراهن جي ڪهڙي صلاح آهي ته پوءِ اهڙو جواب هنن کي ڏجي! صادق، پهرين تون همراهن جي خبر ڪر.“

صادق سومرو سڀني کان ننڍو هو. ڄاڻو جوان، وڙهڻ مهل پالي ۽ تلوار بدران ڪهاڙيءَ تي وڌيڪ ڀروسو ڪندو هو. ترخان سندس ڳوٺ ساڙي ڦلهيار ڪري ڇڏيو هو. سندس پيءُ کي اندو ڪري ڪوهه ۾ تنگايو هئائون. هو به سوڍل جيان گهٽ ڳالهائيندو هو.

”سوڊا، منهنجا همراھ صلح ڪڏهن به ڪونه قبوليندا. اسين سنڌ جي لاءِ وڙهڻ نڪتا آهيون. جيسين ڌارئين لشڪر جو هڪڙو ماڻهو به سنڌ ۾ هوندو تيسين اسين وڙهندا رهنداسين!“

سوڍل کي هن دلير مڙس لاءِ ڏاڍو پيار هو. کيس ڏکڻ نه ٿي گهريائين، پر هن وقت ته ڳالهه صاف ڪرڻي هئي، سو ڪنڌ هيٺ ڪري چيائين: ”پر اوهان جي سومرن جي راڄ جي وڏڙن جو فيصلو همراھ ٻڌندا ته پوءِ؟“

”وڏڙن جو ڇا وڃي هن جهيڙي سان؟ اسين اول سنڌي آهيون آخر سنڌي آهيون. سومرن جي راڄ جو ان ۾ ڇا وڃي؟ سڀڪو راڄ پنهنجا چيڙا

نبيرا ڪندو آهي. اسين راڄن برادرين جي چوڻ تي وڙهڻ ٿوروئي آيا هئاسون، يا ڪو راڄن اسان کي چوائي موڪليو هو ته ميان وڃي سنڌ لاءِ وڙهو. ويڙهه سڀڪنهن جي پنهنجي آهي، جنهن کي سنڌ جي سيند لاءِ مان آهي، سو وڙهڻ آيو آهي: ڪو سمون، ڪو سيد، ڪو سومرو، ڪو لهائو ٿي هت وڙهڻ ڪونه آيو. رهي ڳالهه مغلن سان صلح جي: ته اسين ترخانن سان به ڪري ٿي سگهياسون. جيڪي هنن گهريو ٿي، سو جي پيا ڏيون ها، ته ترخانن کي ڪو چتي ڪتي ڪونه کاڌو هو. اسين پنهنجي لڄ، پنهنجي مان، پنهنجي ماءُ جيبل ۽ پنهنجي جند جان لاءِ ٿا وڙهون. سو ٻيلي مون کي معاف ڪريو: آءُ ته وڙهندس، ڪٿي سئو راج ميڙ ڪئي اچن!“ صادق ڪاوڙ مان اُٿي بيهي رهيو. ٻاهر نڪرڻ تي هو ته سوڍل ڪٿي پاڪر وڌس. ”تڪڙ نه ڪر، منهنجا مٺا. ڳالهه ڳالهه سان چٽندي. وڙهڻ ۾ آءُ ته توسان آهيان، پر ڏسون ته اسين آهيون ڪيترا جيڪي وڙهنداسون!“

”آءُ به وڙهڻ لاءِ تيار آهيان!“ قبول محمد سميءَ مختصر جواب ڏنو. پر ائين ٿي پانيو ته هن جي ڳالهائڻ مان يقين ۽ ويساهه نڪري ويو هو. سمن تازو بادشاهي وڃائي هئي، ۽ سمن جو راج ڪڇ ۾ مورچا ٺاهي، وري سنڌ لاءِ وڙهڻ جون تياريون ڪري رهيا هئا. انڙ جوڻيجا، راهو جا، سمي جا، جاڙيجا — سمورا راج سمن سان هئا. سو وڃايل بادشاهيءَ بدران اڪبر جي جهنڊي هيٺ سنڌ جي صوبيداريءَ جي لالچ ڪا گهٽ ڪانه هئي. انڪري ئي هن جي ڳالهه ۾ پڪو پختو ويساهه ڪونه هو. پر سوڍل کي پڪ هئي ته چاب ٿئي، قبول محمد راڄن کي ڇڏي، هن سان شامل ٿي بيهندو.

سیدن مان مبارڪ شاهه سوڍي جو سوال ٻڌي چپ ٿي ويو. ترخانن شيرازي سيدن کي ڪو ايڏو تنگ ڪونه ڪيو هو: پاڻ کين انعام اڪرام، منصفيون ۽ منشيريون ڏنيون هئائون. سيد وڙهڻ ان ڪري نڪري پيا هئا، جو سنڌ ئي اهڙو وطن هو جنهن هنن کي گهڻي ۾ گهڻو مان ڏنو هو، ۽ هاڻ سنڌ هنن لاءِ اهڙو ئي وطن هو جهڙو سندن وڏڙن لاءِ ايران يا عربستان هو — ۽ وطن لاءِ وڙهڻ ته ايرانين ۽ عربن جي به رت ۾ هو. پر اڪبر جي درٻار ۾ به شيرازي ۽ هراتي سيدن جو وڏو مان هو، ڪي ته پنج — هزاري درجن تي وڃي

پهتا هئا. وڏي سياست جي اڳيان سيدن جا ماڻهو به بيپهي سگهندا يا نه، ان جي خاطري ڪانه هئي. سوڍل به هن جي دل من هڻڻ کي سمجهيو ٿي، پر پڪ ڪرڻ لاءِ وري چيائين: ”شاهه سائين تون ماڻ ۾ آهين؟“

”پيلي سوڍل ڳالهه ڏاڍي ڳري آهي. مون ۾ جيسين ساهه آهي، تيسين ته آءُ سنڌ تي ساهه ڇڏيندس. باقي همراهن مان آڏو اڌ ماڻهو مون سان آهن. اڌ جي پڪ ڪونه ٿو ڏيان. چئين ته پڇي پڪ ڪريان.“

”روپا، تون خبر ڪر.“ سوڍي روپي ڏانهن منهن ڪندي چيو.

”اها، واڻيا آهن سهي جي گل: گهڻي ئي وطن جي سڪ اٿن، پر مُکين جي فيصلي کان پوءِ وڙهندا اصل ڪونه. ترخانن باهيون ٻاريون ته آڏو اڌ نٿي جا لهاڻا لڏي ويا — ڪي اتر ويا ته ڪي ڏکڻ. ڪن پنجاب وڃي وسايو آهي ته ڪي ڪڇ هليا ويا آهن. سو جي هاڻ ڏٺائون ته ترخانن بدران مغل به راڄ ڪندا، ۽ اڪبر جي راڄنيتيءَ ۾ سندن ٽڪاڻا ۽ واپار ونگو سلامت رهندا، ته ماڻ ويهي رهندا. هت — واڻي جو من آهي ناڻي جو مٺ، جتي چار ڏوڪر سلامت سمجهندو، اتي وطن وسري ويندن. سو يار، واڻين مان فقط اهي وڙهندا، جن جي من ۾ هت بدران هٿ، ناڻي بدران ماڻو، ۽ ٽڪاڻي بدران سنڌو درياءُ وهندو هوندو. باقي رهي منهنجي ڳالهه، سو منهنجو سرِ توسان آهي!“

روپو انهن ماڻهن مان هو، جن سڄي عمر جنگيون جوٽيون هيون. پرتگالين پيري جڏهن نٿي جي گهٽيءَ گهٽيءَ مان باهه جا آلا ٽڙڪا ڪري پئي نڪتا، تڏهن روپي جو جتو هزارين ٻارڙن ۽ زانفانن کي صحيح سلامت ڪڍي ويو هو. پرتگالين تي ائين ئي حملا ڪيائين جو هنن کي اها خبر ٿئي پئي ته ڪنهن ڪيئن ٿي حملو ڪيو. ترخانن به سندن جوان مڙسيءَ کي ساراهيو هو.

سنڌ تي ههڙو وقت به ايندو، جڏهن ماڻهو سنڌ بدران پنهنجن راڄن جو سوچيندا، سوڍل ان تي ڪڏهن سوچيو به نه هو. هي اهڙو ڏک هو،

جنهن جي تڪ ۽ ڪوڙاڻ سڀ کان وڌيڪ تڪي ۽ ڪڙي هئي. هن کي پنهنجي تارون ۾ ان جو ڪڙو سواد ٽڙڪندو محسوس ٿيو. پر هو ڪري به ڇا ٿي سگهيو. هيءُ هن جي پنهنجي جنگ هئي، پر هاڻ اها جنگ جدا جدا ٽولن جي جنگ بڻجي ويئي هئي. هيءُ سنڌ جي جنگ هئي، پر هاڻ راڄن جي جنگ بڻجي ويئي هئي. هن کي پنهنجي پاڻ مان ۽ پنهنجي جنگ مان ويساهه نڪرندو محسوس ٿيو. هن جي دل ۽ دماغ ۾ هڪ نئين نفرت جنم وٺي رهي هئي. پر هن کي اهو سمجهه ۾ نٿي آيو ته اها نفرت ڪنهن جي خلاف هئي. شايد هن کي پنهنجي پاڻ کان ئي نفرت ٿيڻ لڳي هئي. ان نفرت کي لڪائڻ لاءِ هن پنهنجن يارن، ساٿين سنگتين ڏانهن ٺهاريو. هر ڪنهن جي نظر سويل ۾ گُتل هئي. هن جي منهن تي نفرت، ڪاوڙ ۽ ورڇ گڏجي، هڪ عجيب رنگ آڻي ڇڏيو هو، ۽ هن جا سمورا ساٿي پنهنجي پاڻ کي ان رنگ لاءِ جوابدار سمجهي رهيا هئا. هي سورهيہ مڙس، جنهن کي ڏسڻ سان ترخانن جو سامه سڪي ويندو هو؛ جنهن کي راڄ ۽ پاڙا ته ٺهيو، پنهنجو ڪٽنب به ياد نه هو؛ جنهن کي سنڌ جي لفظ ٻڌڻ سان بدن ۾ ڪنوڻيون لڳنديون هيون - اهڙي مڙس کي ڏکوئڻ ڪنهن نٿي گهريو؛ ۽ جيڪا شيءِ هن کي ڏکوئيندي هئي، سا هئي سنڌ کان مٿي پيءُ ڪنهن ذاتي جنگ کي اهميت.

هن به ته پنهنجي ذاتي جنگ جهيڙي هئي، ۽ ان جهيڙي جا گهرا گهرا گهاٽا هن جي هٿن جي وڏن ۾ ٿي جهلڪيا. اهي وڏا ۽ چير چڻ وري چڪڻ لڳا هئا، ۽ انهن مان رت نچونجي هن جي اکين ۾ گڏ ٿيڻ لڳو، ۽ ڪنهن ڏند مان ٺهاري ندي، هن مغلن کي چيو: ”هن جو جواب اوهان کي سڀاڻي ملي ويندو.“

17

سنڌ جي ڌرتيءَ، سنڌ جي آسمان، سنڌ جي وڻن ۽ ٿڻن، سنڌ جي مٽي جي ڌڙڻن، ۽ سنڌ جي ماڻهن اهڙي جنگ نه اڳ ڪڏهن ڏٺي، نه پوءِ ڪڏهن ڏسندا. سوڍو پنهنجي لشڪر سان جڏهن ميدان ۾ لٿو، تڏهن سج به ڪهڪڙ کان هڪ ڪڪر پٺيان لڪي ويو. سج به هن ٻئي سج کي لهندي، غروب ٿيندي ڏسڻ ٿئي گهريو. اٺ — ڏهه هزار سنڌين جو لشڪر مغلن جي لڪ فوج سان وڙهڻ نڪتو هو: پر ڇا ويڙهه هئي! مغلن سوين جنگيون ڏٺيون هيون، پر هيءَ جنگ ڄڻ زمين ۽ آسمان جي جنگ هئي. ائين ٿي ڀانيو ڄڻ ته سنڌين کي ڪرڻ آيو ئي ٿئي. ائين ٿي ڀانيو ڄڻ ته هر سنڌيءَ جي زخم مان هڪ نئون سنڌي اتي جو اتي پيدا ٿي وري وڙهڻ ٿي لڳو. مغلن کي هندن جا اهي ديوتا ياد اچي ويا جن کي ڏهه ڏهه سر ۽ ويهه ويهه ٻانهون هونديون هيون. پر هنن سنڌين جي هر ٻانهن ويهن ويهن مغلن تي وار ڪندي ٿي ويئي. هڪڙي ترار هڪ ئي وقت ٻه — ٻه سريون اڇلائيندي ٿي ويئي. هڪڙي ترار هڪ ئي وقت ٻه — ٻه ڪنڌ ڪپي ٿي ويئي. مغل سپاهي هنن جي ويجهو وڃڻ کان ڪيپائڻ لڳا هئا. سردارن ۽ سپهه سالارن جي هُشيءَ ڏياري تي هو وري اڳتي وڌي ٿي آيا، پر هڪ نئين ڏهڪڙ سان پوئتي هٽڻ ٿي لڳا. هڪ عجيب ڳالهه اها هئي ته سڄي وايو منڊل ۾ ڪيڪون ۽ دانھون رڳو مغلن جون هيون. سنڌين جي ٺڙيءَ ۾ ڄڻ آواز بند ٿي ويو هو، ۽ جيڪڏهن ڪو آواز هو ته اهو ڪرڻ وقت هن جي زبان مان ”جيئي سنڌ!“ جو نعرو ٿي نڪتو. ان جو آواز ٻڌندي ئي ڄڻ سنڌين ۾ نئون روح، نئين جان، نئون رت اچي ٿي ويو، ۽ مغلن جون صفون توڙيندا اڳتي وڌڻ ٿي لڳا. ڪا گهڙي ته اهڙي به آئي ٿي، جڏهن مغلن جو لشڪر پوئتي موٽڻ، ۽ ڀڄڻ جي راهه ڳولڻ لاءِ پويان نهارڻ ٿي لڳو. پر وري پنهنجي سپهه سالارن اميرن جي هُشيءَ تي اڳيان وڌڻ ٿي لڳا.

سنجها ٿي ويئي، پر اڃا به ڪي سنڌي وڙهي رهيا هئا، ڄڻ هنن وڙهي مرڻ جو قسم کنيو هو، ۽ جڏهن سج ان نظاري ڏسڻ جو وڌيڪ تاب جهلي نه

سگهيو ۽ اولهه ۾ ڪنهن دور دراز گهراڻيءَ ۾ منهن لڪائي روئڻ جو بهانو ڪري، هڪ ڪاري ڪڪريءَ پويان لڪي ويو، تڏهن آخري سنڌي به ڪري پيو. ساري ماحول تي موت چانئجي ويو. ان وقت ائين ڀانيو ڄڻ ته ڌرتيءَ جو پنهنجو ساهه بند ٿي ويو هو. ڪوٽ جي برجن تي چڙهيل سنڌي پنهنجي ڪونڌرن لاءِ روئڻ به وساري ويٺا هئا. ٻانگن کي ٻانگون ڏيڻ وسري ويون هيون. قلندر جي نوبت به اڄ پهريون ڀيرو خاموش رهي. هي عجيب ماتم هو؛ خاموش، چپ! ائين ٿي ڀانيو ڄڻ سنڌين هميشه لاءِ ماتم ڪرڻ جو پهه ڪيو هو، ۽ اهو خاموش ماتم صدين تائين انسان ذات جي ضمير ۾ بڙچيءَ جو گهاءُ بنجي چڪندو رهندو!

پورو ٿيو.

4 مئي 2006